

HELP/22/47

المأمون

المأمون

شبلی نعمانی

Missing Pages : 1-8

25-56

81-128

169-176

۱۵۷۰

روزگار

اس خلافت انگیز تحریک کے قبول کرنیکی اجازت نہ دی اور جب عبدالرحمن بن عوف نے جو اس نزاع کے طے کرنیکے لئے ثالث مقرر ہوئے تھے حضرت عثمانؓ کا ہاتھ پکڑ لیا۔ تو حضرت علیؓ نے صبر جمیل کیا اور تن بہ تقدیر راضی ہو گئے۔ حضرت عثمانؓ خاندان بنو امیہ سے تھے۔ اور ان کی خلافت ایک نئے تاریخی سلسلہ کا دیباچہ تھی حضرت ابوبکرؓ و عمرؓ نہ ہاشمی تھے نہ اموی۔ اسلئے ان کے عہد تک بنو امیہ و ہاشم یہ دونو خاندان خلافت میں کچھ حصہ نہ رکھتے تھے۔ حضرت عثمانؓ نے اپنی خلافت میں تمام بڑے بڑے ملکی عہدے بنی امیہ کے ہاتھوں میں بیٹھے امیر معاویہؓ پہلے بھی شام کے گورنر تھے لیکن اس عہد میں ان کا اقتدار اس حد تک پہنچ گیا کہ شام کے فرماؤں سے مستقل سمجھے جاتے تھے۔ حضرت عثمانؓ کی خلافت قریباً بارہ برس ہی اور اگرچہ اخیر میں اسی خاندانی رعایت پر لوگ ان سے ناراض ہو گئے۔ اور ان کی شہادت تک فبت پہنچی لیکن اس وسیع مدت میں بنی امیہ کا خاندان ملکی و مالی دونو حیثیت سے نہایت طاقتور ہو گیا جس کا یہ اثر تھا کہ حضرت علیؓ علیہ السلام کے عہد میں امیر معاویہؓ نے ہمسری کا دعویٰ کیا اور اگرچہ ذاتی فضائل و مذہبی تقدس میں ان کو حضرت علیؓ سے کچھ نسبت نہ تھی تاہم ایک مدت تک مسلمان طاقت کے ساتھ جناب امیر کے حریف رہے اور جنگ کا جو اخیر فیصلہ ہوا وہ بھی گویا انہیں کے حق میں ہوا۔

اب اسلام میں ہاشمی اور اموی دو طاقتیں حریف مقابل بن کر قائم ہوئیں اور انکی باہمی معرکہ آرائیوں کی مسلسل تاریخ شروع ہو گئی۔ امام حسن علیہ السلام نے گو مصلحت خلافت سے ہاتھ اٹھا لیا۔ اور بظاہر امیر معاویہؓ کی حکومت بیداع رہ گئی۔ لیکن اسی زمانہ میں آل ہاشم و شیعگان علیؓ نے حضرت امام حسینؓ کو خلیفہ کرنا چاہا اور جب انہوں نے انکار کیا تو ان کے علاقے بھائی محمد بن حنفیہ کے ہاتھ پر خفیہ بیعت کی۔ اور اکثر شہروں میں نقیب مقرر کئے۔ حضرت امام حسینؓ کے جانکاہ واقعہ کو ہم دوہرا ناہید چاہتے۔ افسوس کہ اس عبرت انگیز حادثہ نے خاندان نبوت کی تمام زندہ یاد گاریں مٹا دیں اور ایک مدت کیلئے یہ توقع جاتی رہی کہ اس مقدس گھر سے خلافت کی صدا بلند ہو۔ یزید

کے مرنے کے بعد محمد بن حنفیہ کا گروہ شاید اپنے مخفی راز سے پردہ اٹھا دیتا لیکن ہاشمیوں ہی میں عبداللہ بن زبیر دوسرے دعویٰ دار ہو گئے اور اپنی مشہور شجاعت والوالغزنی سے حجاز و اطراف عرب میں مستقل حکومت قائم کر لی اس زمانہ میں بنو امیہ میں سے مروان بن حکم نے جو حضرت عثمان کا چچا زاد بھائی تھا اور انکا میرنشی رہ چکا تھا۔ سترہ میں شام و مصر پر قبضہ کر لیا اور وہ گو خود بہت کچھ کامیاب نہیں ہوا۔ لیکن اُسکے بیٹے عبدالملک نے جو سترہ میں تخت نشین ہوا اس عظیم الشان سلطنت کی بنیاد ڈالی جو دولت بنی امیہ کے مہیب لقب سے مشہور ہے۔ عبداللہ بن زبیر مکہ معظمہ میں قلعہ میں بند ہو کر شہید ہوئے۔ اور تمام دنیا نے اسلام باستان عبدالملک کے قبضہ اقتدار میں آ گئی۔ یہ حکومت جسکو اموی کی بنسبت مروانی کہنا زیادہ موزوں ہے، قریباً ۸۵ برس تک قائم رہی۔ اور اسی قلیل مدت میں دس اشخص تخت نشین خلافت ہوئے۔ اس خاندان میں عبدالملک و ولید و سلیمان ہشام۔ نہایت عظمت و اقتدار کے بادشاہ گذرے۔ صرف ولید کی فتوحات پر اگر لحاظ کیا جائے تو دولت عباسیہ اپنی چھ برس کی زندگی میں اُسکی ہمسری کا دعویٰ نہیں کر سکتی۔ اس عہد میں حدود اسلامی کا دائرہ اسقدر وسیع ہو گیا تھا کہ سندھ و کابل ایران و ترکستان و عرب شام و ایشیائے کوچک و اسپین اور تمام افریقہ اس میں داخل تھا۔ بایں ہمہ بنی ہاشم اپنی کوششوں میں برابر سرگرم تھے اور مختلف وقوں میں بڑے زور شور سے مقابلہ کواٹھے۔ اگرچہ ولید و ہشام کے پر زور ہاتھوں نے سلطنت کو ہر خطرہ سے بچا لیا لیکن بنیاد حکومت میں کسی قدر زلزل پیدا ہو گیا۔ اور جب اُس عظمت و اقتدار کے فرما زوا اٹھ گئے تو حکومت مروانی کا ڈھچکا بالکل ڈھیل پڑ گیا۔ اُس وقت تک خلافت کی کوششیں صرف سادات اور علویین کی طرف سے ہوتی رہیں۔ عباسی خاندان اب تک بظاہر ایک گمنامی کی حالت میں تھا۔ علویین میں عبداللہ جو محمد بن حنفیہ کے بیٹے اور حضرت علی کے پوتے تھے اپنے پیڑوں کی ایک تعداد کثیر رکھتے تھے۔ اور خراسان ایران میں جا بجا ان کے خیمہ نقیب مقرر تھے سنہ ۱۷۰ میں انکو زہر دیا گیا اور چونکہ انکے کوئی اولاد نہ تھی اور نہ سادات میں اسوقت کوئی صاحب اثر شخص موجود تھا۔

اسلئے وہ محمد بن علی کو جو حضرت عباس (رسول اللہ صلعم کے عجم نر گوار) کے پر پوتے تھے اپنا جانشین کر گئے۔ اسی طرح علویں کی مجتہد قوت عباسی خاندان کی طرف منتقل ہو گئی گویا یہ پہلا دن تھا کہ دولت عباسیہ کی بنیاد کا پتھر رکھا گیا۔ آل عباس کے لقباً تمام عراق و خراسان میں پھیل گئے۔ اور ۱۲۰ھ و ۱۳۰ھ و ۱۴۰ھ و ۱۵۰ھ و ۱۶۰ھ میں انکی طرف سے نمایاں کوششیں عمل میں آئیں۔ بعض اوقات حکام بنی امیہ پر یہ سازش کھل گئی جس کا یہ نتیجہ ہوا کہ جن گولوں پر شبہ ہوا وہ گرفتار ہو کر قتل کر دیئے گئے۔ اس اثنا میں کبھی کبھی علویں نے بھی علم خلافت بلند کیا مثلاً ۱۲۱ھ میں زید بن علی و ۱۲۵ھ میں یحییٰ بن زید نے اپنی حوصلہ مندی کے جوہر دکھائے اور میدان جنگ میں ادب شجاعت دیکر مارے گئے۔ یہ لڑائیاں ان عویداروں کو تو کچھ مفید نہ ہوئیں مگر عباسیوں اُس سے یہ فائدہ اٹھایا کہ انکے حریف بنی امیہ کی فوجی طاقت کو سخت صدمہ پہنچے۔ ۱۶۶ھ میں محمد بن علی کا انتقال ہو گیا۔ اور انکے بیٹے ابراہیم امام باپ کے جانشین ہوئے۔ ۱۲۷ھ میں ابراہیم کو ابو مسلم خراسانی ایک عجیب غریب شخص ہاتھ آیا جس نے اپنے حسن تدبیر اور زور بازو سے اس کام کو انجام تک پہنچا دیا۔ اور بانئے دولت عباسیہ کے لقب سے مشہور ہوا۔ اپنی طرف سے سینکڑوں نقیب مقرر کئے اور تمام اطراف میں بھیجے۔ طرفداران آل عباس کے لئے سیاہ لباس ایک سیاہ دھجی بطور نشان کے مقرر کی۔ ان نقیبوں نے خراسان فارس کے تمام اضلاع میں خفیہ سازشوں کے جال پھیلا دیئے۔ اور ایک خاص دن ٹھہر گیا کہ اس تاریخ کو ہوا خواہان آل عباس جہاں جہاں ہوں دفعۃً اٹھ کھڑے ہوں۔ رمضان کی ۲۵ تاریخ ۱۲۹ھ شب پنجشنبہ سفید رنج ایک گاؤں میں جو ہرات کی فوجی میں ہے۔ ابو مسلم نے خلافت عباسیہ کی عام منادی کر دی۔ اور ابراہیم کے بھیجے ہوئے علموں پر جنکا نام ظل و سحاب تھا۔ سیاہ پھر کر آدیں کئے۔ ہر طرف سے لوگ جوق جوق آتے تھے۔ اور ظل و سحاب کے نیچے جمع ہوتے جاتے تھے۔ ابو مسلم نہایت کامیابی کے ساتھ فتوحات حاصل کرتا ہوا خراسان کی طرف بڑھا۔ اور قتال بنی امیہ کو پے در پے شکستیں دیں۔ اس زمانہ میں بنو امیہ کا اخیر فرمانروا مروان الحمار

تحت نشین حکومت تھا۔ خراسان کے گورنر نے اسکو نامہ لکھا کہ "آل عباس میں ابراہیم نے علم خلافت بلند کیا اور ابوسلم خراسانی جو انکا نقیب ہے خراسان کے اضلاع پر قبضہ کرتا جاتا ہے۔" ابراہیم امام اسوقت حمیمہ میں تھے اور ان کی فوجی جمعیت جو کچھ تھی ان بہت دور خراسان کے فتوحات میں مصروف بھی۔ مروان نے بلقاء کے عامل کو لکھا کہ ابراہیم کو پابہ زنجیر کر کے دار الخلافہ روانہ کرے۔ چونکہ ان کے ساتھ کچھ جمعیت نہ تھی۔ بغیر کسی وقت کے گرفتار کر لیے گئے۔ چلتے چلتے اپنے عزیزوں سے کہتے گئے کہ کوفہ چلے جائیں اور ابو العباس سفاح کو (جو انکے حقیقی بھائی تھے) خلیفہ بنائیں *

سفاح نے کوفہ پہنچ کر جمعہ کے دن ۱۲۔ ربیع الاول ۳۲ھ کو خلافت کا اعلان کیا اور بڑے تزک احتشام سے مسجد جامع میں جا کر خلافت عباسیہ کا نہایت فصیح و بلیغ خطبہ پڑھا۔ ادھر ابوسلم نے سمرقند طحارستان۔ طوس۔ نیشاپور۔ رے۔ جرجان۔ ہمدان۔ ہمدان پر فوجیں بھیجیں اور یہ تمام ممالک عباسیوں کے علم اقبال کے سایہ میں آ گئے۔ شہر زور پر خود مروان کے بیٹے عبداللہ سے مقابلہ ہوا۔ اور ابو عون بنو ابوسلم کا ایک فوجی افسر تھا۔ عبداللہ کو شکست فاش دی۔ یہ خبر سنکر مروان ایک فوج عظیم کے ساتھ جو تعداد میں لاکھ سے زیادہ تھی اور جس میں بنو امیہ کا تمام شاہی خاندان شریک تھا ابو عون کے مقابلہ کو بڑھا۔ ادھر سفاح نے محمد بن علی اپنے چچے کو ابو عون کی مدد کو بھیجا مروان نے شکست کھائی اور مصر کو روانہ ہوا۔ چند روز بھاگتا پھرا۔ اور آخر ۲۸ ذوالحجہ ۳۲ھ کو بوسیر (مصر کا ایک شہر ہے) کے گرجے میں محصور ہو کر مارا گیا اور اس کے قتل کے ساتھ مروانی حکومت کا بھی خاتمہ ہو گیا۔ اسکے بعد عباسیوں نے بڑی سفاکی کے ساتھ قتل عام شروع کیا اور بالاتفاق ٹھیر گیا کہ خاندان بنی امیہ کا ایک بچہ دنیا میں زندہ نہ رہنے پائے۔ ڈھونڈ ڈھونڈ کر ان کا پتہ لگایا جاتا تھا۔ اور قتل کر دیئے جاتے تھے اس پر بھی عباسیوں کا جوش انتقام کم نہ ہوا خلفائے بنی امیہ یعنی امیر معاویہؓ یزید عبدالملک ہشام کی قبریں اکھڑا ڈالیں۔ اور اگر ایک ہڈی بھی ثابت مل گئی تو آگ میں جلادی۔ اس ہنگامہ میں

بنو امیہ میں سے ایک شخص عبدالرحمن نام۔ اندلس (اسپین) کو بھاگ گیا اور زور بازو سے وہ عظیم الشان حکومت قائم کر لی جس کو آل عباس ہمیشہ رشک کی نگاہ سے دیکھا کئے اور کچھ نہ کر سکے۔ عباسیوں کی خلافت بان سوچو بیس برس تک قائم رہی اور اس مدت میں ۴۷ تخت نشین گذرے۔ مامون جس کا حال ہم لکھنا چاہتے ہیں اس خاندان کا چھٹا خلیفہ تھا۔ ذیل کے دو شعبوں سے خلافت و نسب کی ترتیب معلوم ہوگی :-

شجرۃ النسب

سفاح

منصور دوانیقی سفاح کا بھائی تھا +

مہدی بن منصور ۸۰ھ میں تخت نشین ہوا

ہادی بن مہدی ۸۹ھ میں تخت نشین ہوا

ہارون الرشید بن المہدی ۸۰۷ھ میں تخت نشین ہوا

مامون الرشید بن ہارون الرشید

حضرت عباس عم رسول اللہ صلی اللہ علیہ وسلم

عبداللہ مشہور صحابی ہیں

علی - المتوفی ۴۰ھ نہایت جمیل اور صاحب جاہت تھے -

محمد المتوفی ۶۲ھ

منصور ۳۶ھ میں تخت نشین ہوا

سفاح دولت عباسیہ کا پہلا خلیفہ ہے - ۳۲ھ میں تخت نشین ہوا -

ہارون الرشید بڑی عظمت و شان کا خلیفہ گذرا۔ شاہزادگی کے زمانہ میں روم پر لشکر کشی کی۔ اور پے در پے فتحیں کرتا ہوا خلیج قسطنطنیہ تک پہنچ گیا۔ سریر خلافت پر بیٹھا۔ تو اسلام کے ملکی حدود اس قدر وسیع کر دیئے کہ دولت عباسیہ میں کبھی نہیں ہوئے تھے قیصر روم نے چند بار خراج دینے سے انکار کیا۔ مگر اُس نے ہر بار شکست دی قیصر کے پائے تخت ہر پہلی گوبر باد کر دیا۔ اور بزور یہ شرط لکھوائی کہ پھر کبھی آباد نہ کیا جائے گا۔ شاہانِ شان سے ایشیائے کوچک میں ایک نہایت آباد و شہو شہر تھا۔ یونانی خاندان جو اس زمانہ میں قیصر کہلاتا تھا۔ اس کا پایہ تخت یہی شہر تھا۔ عربی مورخ اسکو ہرقلہ لکھتے ہیں اب ویران ہو کر ایک معمولی شہر رہ گیا ہے +

وشوکت اور علم و ہنر کی سرپرستی نے ہارون الرشید کی شہرت کو اور بھی چمکایا۔ اسکی قدروانی کی ندائے عام نے دلوں میں وہ شوق اور حوصلے پیدا کر دیئے کہ زمانہ کے تمام اہل کمال دربار میں کھینچ آئے۔ اور آستانہ خلافت علوم و فنون کا مرکز بن گیا۔ خود بھی نہایت طباع اور قابل تھا۔ اسکی علمی مجلسیں ادبی تصنیفات کی جان ہیں۔ حق یہ ہے کہ اگر اُس کا دامن انصاف برا مکہ کے خون سے رنگین نہ ہوتا۔ تو ہم اُسکے ہوتے عباسیوں میں کسی فرمانروا کو انتخاب کی نگاہ سے نہ دیکھ سکتے۔ ماموں جس کے حالات ہم اس کتاب میں لکھنا چاہتے ہیں۔ اسی ہارون کا فرزند رشید تھا۔

مامون کی ولادت اور تعلیم و تربیت

ربیع الاول ۱۹۸ھ میں پیدا ہوا۔ اسکی ولادت کی رات بھی عجیب رات تھی۔ جس میں ایک خلیفہ (ہادی) نے وفات پائی۔ دوسرا (ہارون الرشید) تخت نشین ہوا۔ تیسرا (مامون) عالم وجود میں آیا۔ خلیفہ مہدی نے وصیت کی تھی کہ ”میرے بعد ہادی تخت نشین ہو۔ اور اسکے بعد ہارون“۔ ہادی نے بدینتی سے ہارون کو محروم کرنا چاہا۔ اور چونکہ ہارون خانہ جنگیوں سے ہمیشہ پرہیز کرتا تھا۔ اس لئے ممکن تھا کہ ہادی اپنے خود غرضانہ ارادہ میں کامیاب ہو جاتا لیکن موت نے دفعۃً اُس کی تمام امیدوں کو خاک میں ملا دیا۔ ہارون بستر خواب پر سوتا تھا کہ وزیر اعظم یحییٰ نے جگا کر مژدہ خلافت سنایا۔ ہارون نے نہایت یاس سے کہا۔

”دیکھو تم ہنسی کرتے ہو۔ بھائی صاحب شن لیں گے تو یہی ہنسی بلائے جان ہوگی“ یحییٰ نے عرض کیا ”قصداً اُتھی نے اس بحث کا فیصلہ کر دیا۔ آپ اطمینان سے سریر خلافت کو زینت دیں۔“ اسی گفتگو میں خواص مژدہ لائی کہ ”مشکوئے معلیٰ میں ارث تاج تخت پیدا ہوا۔“ یہی وہ مبارک فال لڑکا تھا جس کی قسمت میں مامون الرشید اعظم ہونا لکھا تھا۔ ہارون نے مبارک فالی کے لحاظ سے عبداللہ نام رکھا۔ کیونکہ بانی دولت

عجاسیہ یعنی خلیفہ سفاح کا بھی یہی نام تھا۔ مامون کی ماں ایک کنیز تھی جس کا نام مراجل تھا اور بادغیس ہرات کا ایک شہر ہے) میں پیدا ہوئی تھی۔ علی ابن عیسے گورنر خراسان نے اسکو ہارون کی خدمت میں پیشکش بھیجا تھا۔ افسوس ہے کہ مراجل دو چار روز کے بعد انتقال کر گئی اور مامون کو مادرِ مہربان کے دامنِ شفقت میں پلینا نصیب نہ ہوا۔

مامون جب قریباً پانچ برس کا ہوا ہے۔ تو بڑے اہتمام سے اسکی تعلیم و تربیت شروع ہوئی۔ دربار میں جو علماء اور مجتہدین فن موجود تھے۔ ان میں سے دو شخص یعنی کسائی بخوی اور یزیدی قرآن پڑھانے کے لئے مقرر ہوئے۔ مامون کا سن ہی کیا تھا۔ مگر طباعی اور فطانت کے جوہر ابھی سے چمک رہے تھے۔ کسائی کی تعلیم کا طریقہ یہ تھا کہ مامون کو پڑھنے کے لئے کہتا تھا۔ اور آپ چپکاسر جھکائے بیٹھا رہتا تھا۔ مامون کہیں غلط پڑھ جاتا تو فوراً کسائی کی نگاہ اٹھ جاتی۔ اتنے اشارے سے مامون متنبہ ہو جاتا اور عبارت کو صحیح کر لیتا۔ ایک دن سورہ صف کا سبق تھا۔ کسائی حسبِ عادت سر جھکائے سن رہا تھا جب مامون اس آیت پر پہنچا۔ **يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ** + (اے ایمان والو۔ وہ بات کیوں کہتے ہو جو کرتے نہیں) تو بے اختیار کسائی کی نظر اٹھ گئی۔ مامون نے خیال کیا کہ میں نے شاید آیت کے پڑھنے میں کچھ غلطی کی۔ مگر جب پھر مکرر پڑھا تو معلوم ہوا کہ صحیح پڑھی تھی۔ تھوڑی دیر کے بعد جب کسائی چلا گیا۔ تو مامون ہارون کی خدمت میں حاضر ہوا اور عرض کی کہ اگر حضور نے کسائی کو کچھ دینے کے لئے کہا تو ایسے وعدہ فرمائیے۔ ہارون نے کہا: "ہاں اُس نے قاریوں کے لئے کچھ وظیفہ مقرر کرنے کی درخواست کی تھی جسکو میں نے منظور بھی کیا تھا۔ کیا اُس نے تم سے کچھ تذکرہ کیا۔ مامون نے کہا نہیں۔ ہارون نے پوچھا پھر تم کو کیونکر معلوم ہوا۔ مامون نے اُسوقت کا ماجرا عرض کیا۔ اور کہا کہ خاص اُس آیت پر کسائی کا دفعہ چونک پڑنا سیر

وجہ نہیں ہو سکتا تھا۔ ہارون اپنے کم سن بیٹے کی اس ذہانت سے نہایت متعجب اور خوش ہوا۔ یزیدی مامون کا صرف معلّم تھا بلکہ تالیق بھی تھا۔ اور مامون کے عام افعال و عادات کی نگرانی اُس سے متعلق تھی۔ اس فرض کو یزیدی نہایت سچائی سے ادا کرتا تھا۔ ایک دن یزیدی اپنے معمول پر آیا۔ مامون اُس وقت محل میں تھا۔ خدام نے یزیدی کے آنے کی اطلاع کی۔ مگر کسی وجہ سے مامون کو باہر آنے میں ذرا دیر ہوئی۔ لوگوں نے موقع پا کر یزیدی سے شکایت کی کہ جب آپ تشریف نہیں رکھتے تو صاحبزادے تمام ملازموں کو نہایت دق کرتے ہیں۔ مامون جب باہر آیا تو یزیدی نے چھ سات بید مارے۔ اتنے میں خادموں نے وزیر السلطنت جعفر بن یحییٰ برکی کے آنے کی اطلاع کی۔ مامون فوراً آنسو پونچھ کر فرش پر جا بیٹھا۔ اور حکم دیا کہ اچھا آنے دو۔ جعفر حاضر ہوا۔ اور دیر تک ادھر ادھر کی باتیں کرتا رہا۔ یزیدی کو ڈر پیدا ہوا کہ مامون جعفر سے کہیں میری شکایت نہ کر دے۔ جعفر چلا گیا تو یزیدی نے پوچھا کہ میری شکایت تو نہیں کی۔ مامون نے سعادت مندانہ لہجہ میں کہا۔ ”استغفر اللہ! میں ہارون الرشید سے تو کہنے کا نہیں جعفر سے کیا کہوں گا۔ کیا میں یہ نہیں سمجھتا کہ تادیب و تعلیم سے مجھ کو کس قدر فائدے پہنچیں گے۔“ خلفاء کا دستور تھا کہ دربار میں جو لوگ محترم اور صاحب فضل و کمال ہوتے تھے۔ اولاد کو ان کی آغوش تربیت میں دے دیتے تھے۔ اور انہیں کے اہتمام میں وہ تعلیم و تربیت حاصل کرتے تھے ہارون نے اسی قاعدے کے موافق مامون کو ۸۲ھ میں جعفر برکی کے حوالے کیا۔ مامون کی قابلیت علمی اور عام لیاقتوں کا ایک بڑا سبب یہ بھی ہوا کہ وہ جعفر برکی کی آغوش تربیت میں پلا۔ جو قابلیت وزارت کے علاوہ علوم و فنون میں سد گاہ کمال رکھتا تھا۔ اور زیادہ تر اُسی سرپرستی میں مالک اسلامیہ میں فضل و کمال کا رواج ہوا۔ یزیدی کا بڑا بیٹا محمد بھی جو نہایت متبحر اور شاعر تھا مامون کی تربیت و تعلیم پر مامور تھا۔

۱۵ دیکھو منتخب کتاب المختار من نوادر الاخبار صفحہ ۱۷ منہ ۱۲ تاریخ الخلفاء سید علی صفحہ ۳۱۹ + منہ

مامون کو مورخوں نے حافظ القرآن لکھا ہے غالباً اسی زمانہ میں وہ حافظ ہوا ہوگا بہر حال قرآن مجید کے ختم کرنے کے بعد اُس نے نحو و ادب پڑھنا شروع کیا۔ اور وہ مہارت حاصل کی کہ جب کسائی نے ایک موقع پر امتحان لیا۔ اور نحو کے متعدد مسئلے پوچھے تو اُس نے اس جہتگی سے سوالوں کے جواب دیئے کہ خود کسائی کو تعجب ہوا۔ اور ہارون نے جوش طرب میں سینہ سے لگا لیا۔

اس امتحان میں ہارون کا دوسرا بیٹا امین بھی شریک تھا جو مامون سے ایک برس چھوٹا تھا۔ اور جس کو اس بات میں مامون سے شرف حاصل تھا کہ اس کی ماں زبیدہ خاتون تھی۔ اور اس اعتبار سے نجیب الطرفین تھا۔

یزیدی نے مامون و امین کو برجستہ گوئی اور حسن تقریر کی بھی تعلیم دی تھی ان دونوں کی قابلیت پر یزیدی کو خود تعجب ہوتا تھا۔ اور وہ کہا کرتا تھا کہ ”خلفائے بنی امیہ کے لڑکے قبائل عرب میں بھیج دیئے جایا کرتے تھے کہ شستہ بیانی سیکھیں مگر تم تو گھر بیٹھے اسے کہیں زیادہ فصیح اور زبان آور ہو۔“ اول اول اُس نے جمعہ کے دن ایک بڑے مجمع میں جو فصیح و بلیغ خطبہ پڑھا ایسے پُر تاثیر لہجہ میں پڑھا کہ تمام حاضرین کے دل دہل گئے۔ اور اکثر لوگ رو پڑے ابو محمد یزیدی نے اس پر ایک قصیدہ لکھا۔ کتاب الاغانی میں یہ قصیدہ نقل کیا ہے اور لکھا ہے کہ ہارون نے اس کے صلے میں یزیدی کو ۵۰ ہزار درہم عطا کئے۔ فقہ کی تعلیم کے لئے سلطنت کے ہر حصہ سے فقہا بلا لئے گئے۔ اور مامون نے اُن کے فیض صحبت سے ایک ماہر فقیہ کا رتبہ حاصل کیا۔ علم حدیث کی سند ہشیم۔ عباد بن العوام یوسف بن عطیہ ابو معاویہ الفریر اسمعیل بن علیہ۔ حجاج الاعور وغیرہ سے حاصل کی۔ حدیث کے فن میں مالک بن انس امام وقت تھے اور بڑے بڑے ائمہ فن جن میں امام شافعی بھی داخل ہیں۔ انکی شاگردی پر فخر کرتے تھے۔ ہارون الرشید نے اُن کی خدمت میں درخواست کی کہ حرم خلافت میں قدم رنجہ فرما کر شہزادوں کو علم حدیث پڑھائیں۔ امام مالک نے کہلا بھیجا کہ علم

۱۵ خلف میں صرف ابو جکر صدیق حضرت عثمان مامون الرشید حافظ القرآن گذرے ہیں۔ سیوطی صفحہ ۲۲۷ منہ
۱۷ دیکھو۔ دراری فی ذکر الذراری صفحہ ۲۹ منہ

کے پاس لوگ خود آتے ہیں وہ دوسروں کے پاس نہیں جاتا۔ انہوں نے اس بات سے ہارون کو اور بھی بغیر دلائی کہ ”یہ علم تمہارے ہی گھر سے نکلا ہے اگر تمہیں اُس کی عزت نہ کر و گئے تو وہ کیونکر عزت پاسکتا ہے“ اس مقول جواب کو ہارون نے نہایت خوشی سے تسلیم کیا۔ اور شہزادوں کو حکم دیا کہ امام موصوف کی درس گاہ عام میں حاضر ہوں۔

ہارون الرشید خود بہت بڑا فقیہ اور پایہ شناس فن تھا۔ موطا کے پڑھنے کے لئے جو علم حدیث کی نہایت معتبر اور مشہور کتاب ہے وہ اکثر امام مالک کی خدمت میں حاضر ہوا ہے اور چونکہ اسکو اپنی اولاد کی تعلیم کا شروع ہی سے نہایت اہتمام تھا۔ امین اور مامون بھی اس درس میں اُس کے ساتھ ہوتے تھے۔ ہر چند دار الخلافہ بغداد میں جس پایہ کے علماء موجود تھے اُس وقت اور کہیں نہ تھے۔ تاہم ہارون کی خواہش تھی کہ ملک میں اور جو ارباب فن ہیں۔ انکے فیض تعلیم سے بھی مامون و امین محروم نہ رہیں۔ جب وہ کوفہ گیا جو اُس وقت فقہ و حدیث کا مرکز تھا۔ تو وہاں کے تمام محدثین کو طلب کیا چنانچہ دو شخص کے سوا اور سب حاضر ہوئے۔ یہ دو بزرگ عبد القادریں ادریس و یحییٰ ابن یونس تھے۔ جنہوں نے اپنے طریق عمل سے ثابت کیا کہ امام مالک کے سوا اور لوگ بھی ہیں جو علم حدیث کی اصلی عزت کرتے ہیں۔ ہارون نے حکم دیا کہ مامون و امین خود اُن کی خدمت میں حاضر ہوں۔ ابن ادریس نے سو حدیثیں روایت کیں۔ اور جب اُسی وقت مامون نے اُن حدیثوں کو زبانی سنا دیا تو ابن ادریس بھی اسی کی قوت حافظہ اور واقفیت پر عیش کر گئے۔

علوم مروجہ وقت میں سے مامون نے اگرچہ ہر ایک علم میں دست گاہ مناسب حاصل کی تھی لیکن خاص فقہ ادب تاریخ۔ ایام عرب میں وہ بڑے بڑے ماہرین فن کا ہمسر گنا جاتا تھا۔ اور حقیقت ایک ایسے شخص کو جو بالطبع ذکی ہو۔ جس نے یزیدی اور کسائی جیسے مجتہدین فن سے

۱۱۱۱ حکم و آداب للہا قوت المستعصری صفحہ ۷۱ + ۷۲ سیوطی صفحہ ۲۹۷۔ موطا کا وہ نسخہ جس میں ہارون رشید نے پڑھا تھا۔ مدت تک مصر کے کتب خانہ میں موجود تھا۔ سیوطی صفحہ مذکور + ۷۲
۱۱۱۱ سیوطی صفحہ ۳۳۲ + ۳۳۳ منہ

تعلیم پائی ہو۔ جو ابو نواس۔ ابو العتہابیہ سیویہ۔ فرائی علی مجملوں میں شریک رہا ہو۔ ایسا ہی
یگانہ فن ہونا چاہئے۔ جیسا کہ مامون تھا۔ بچپن میں ایک دن اُس نے اصمعی سے پوچھا۔
کہ یہ شعر کس کا ہے؟

ما كنت الا كلحم ميت دعا الى اكله اضطرار

اصمعی نے کہا ابن عیینہ الہلبی کا۔ مامون نے کہا نہایت بلند خیال ہے مگر فلاں شعر سے
ماخوذ ہے۔ اصمعی کو اس سعت نظر اور واقفیت پر نہایت تعجب ہوا۔ مامون نے اسی زمانہ میں شعر
لکھنا بھی شروع کیا تھا۔ اور چونکہ طبیعت نہایت موزوں اور نظر ازبس وسیع تھی۔ رجسٹہ کہتا تھا
اور خوب کہتا تھا۔ ایک موقع پر ہارون الرشید نے جب فوج کو حکم دیا کہ ایک ہفتہ کے بعد سفر
کیلئے تیار رہے اور ہفتہ گزر جانے پر بھی لوگوں کو اُسکے ارادہ کا ٹھیک حال نہیں معلوم
ہوا۔ تو مامون نے اراکین و دربار کی فرمائش سے خلیفہ وقت کی خدمت میں یہ قطعہ لکھا۔

يا خير من دبت المطي به ومن تقدي بسرجه الفرس

اے ان سب لوگوں سے بہتر جن کو سواریاں لیکر چلتی ہیں۔ اور وہ جن کے
گھوڑے پر ہمیشہ زین رہتا ہے۔

هل غاية في المسير لغرفها ام امرنا في المسير ملتبس

سفر کا کوئی وقت ہے جس کو ہم لوگ جان سکیں یا یہ امر ہمارے لئے مبہم رہے گا۔

ما علم هذا الا الى ملك من نور في الظلام تقتبس

اس بات کا علم صرف اُس بادشاہ کو ہے جس کے نور سے ہم لوگ تاریکی میں روشنی حاصل کرتے ہیں۔
ہارون کو اُس وقت تک نہیں معلوم تھا کہ مامون شاعری کی ہے۔ اگرچہ اس طباعی۔ اور
ذہانت پر نہایت خوش ہوا۔ مگر قہر پر بطور جواب کے یہ لکھا۔ اے جان پیر تم کو شعر سے
کیا کام۔ شعر عام آدمیوں کیلئے باعث فخر ہے۔ مگر عالی رتبہ لوگوں کے لئے کچھ عزت کی بات نہیں۔

۱۵۔ مرقۃ الجنان یا فنی ترجمہ اصمعی ۱۲ منہ ۵۲۔ سیوطی صفحہ ۳۲۰ + منہ

۸۸ھ میں جب ابراہیم موصلی و کسائی نخوی و عباس ابن الاخف شاعر ایک ہی دن قضا کر گئے تو ہارون الرشید نے حکم دیا کہ خوشنژادہ مامون جاکر انکے جنازے کی نماز پڑھاٹے۔ مامون نماز پڑھانے کے لئے کھڑا ہوا تو پوچھا کہ کس کا جنازہ سب آگے رکھا گیا ہے؟ لوگوں نے عرض کی: ابراہیم کا، مامون نے کہا: نہیں عباس کا جنازہ آگے رکھو۔ فارغ ہو کر واپس چلا تو ایک درباری نے عرض کی کہ عباس کو کیا ترجیح تھی۔ مامون نے کہا ان دو شعروں کی وجہ سے۔

وسعی بہاناس فقاوالا انما لھی التی تشقی بہا و تکابد
فجدتہم لیکون غیارک ظنہم اتی لیعجبنی المحب الیباحد

یعنی معشوق کی نسبت لوگوں نے مجھ سے کہا کہ تم اُسی پر مرتے ہو۔ میں نے انکار کیا تاکہ لوگ میری نسبت گمان نہ کریں۔ مجھ کو وہ عاشق پسند ہے۔ جو وقت پر بکرجائے (علامۃ الفج اصغمانی نے اس واقعہ کو ابراہیم کے تذکرہ میں نقل کیا ہے جس سے ثابت ہوتا ہے کہ اُس وقت فن ادب کو وہ عزت حاصل تھی کہ اس قسم کے مذہبی فرائض میں بھی اُس کا لحاظ کیا جاتا تھا۔ مامون نے ان علوم سے فارغ ہو کر فلسفہ کی طرف توجہ کی۔ ہارون الرشید نے جو علیشا حکم کرتے تھے ان کے ترجمے کا قایم کیا تھا۔ اور جس میں ہندو۔ پارسی۔ عیسائی وغیرہ مذہب و ملت کے لوگ نوکر تھے۔ جو مختلف زبانوں کی کتب فلسفہ و طبیکہ کے ترجمے کرتے رہتے تھے مامون کے تکمیل فلسفہ میں بہت مددگار ہوا۔ لیکن اس موقع پر ہم اسکی تفصیل نہیں کرتے اور اس موقع کے لئے اٹھا رکھے ہیں۔ جہاں ہم ملکی تاریخ سے فارغ ہو کر اُس کے عام اخلاق و عادات کا تذکرہ کریں گے اور اسی موقع پر اسکی علمی مجلسیں۔ علمائے مناظرے مسائل علمیہ کے متعلق ایجادات۔ فلسفہ کی ترویج کا حال لکھیں گے۔ یہاں مختصر طور پر صرف وہ حالات بیان کئے ہیں۔ جو اسکی ابتدائی تعلیم سے متعلق تھے۔

مامون کی ولیعہدی ۸۲ھ

ہارون الرشید کی اولاد مذکورہ ۱۲ تھی۔ جن میں سے چار ایسے لائق و قابل تھے جنکو وہ ولیعہدی

کے لئے انتخاب کر سکتا تھا۔ مامون۔ امین یوتن معتصم معتصم کو نہایت قوی اندام۔ دلیر شجاع اور فنون جنگ سے واقف تھا لیکن جاہل محض تھا۔ ہارون نے اس بنی پر اسکو خلافت سے بالکل محروم کر دیا۔ امین کی مان زبیدہ۔ اور اسکا مامون عیسے بن جعفر بن المنصور دربار میں ایک پولٹیکل طاقت رکھتے تھے کیونکہ اراکین دربار و افسران فوج جو اکثر بنی ہاشم تھے۔ اتحاد نسب کی وجہ سے زبیدہ کے ساتھ تھے۔ عیسے بن جعفر نے وزیر السلطنت فضل بن یحییٰ سے امین کی ولیعهدی کے لئے سفارش کی۔ اگرچہ امین کی عمر اسوقت کل پانچ برس کی تھی اور اسوجہ خاندان شاہی کے چند ممبر اس تجویز پر راضی نہ تھے۔ تاہم فضل کی بات ٹالی نہیں جاسکتی تھی۔ ہارون نے تمام دربار سے امین کے لئے بیعت لی۔ امین اگرچہ نہایت فکی الطبع۔ فصیح۔ خوش تقریر۔ پاکیزہ رو۔ حور شامل تھا۔ اسکے ساتھ اُسنے۔ نحو۔ ادب۔ فقہ میں نہایت مہارت حاصل کی تھی لیکن عیش طلب اور راحت پسند تھا۔ ہارون کو بھی روز بروز اسکی راحت طلبی کا زیادہ یقین ہوتا گیا۔ مامون کی ذاتی خوبیوں ہارون کو بالکل اپنا گرویدہ کر لیا تھا۔ وہ کہا کرتا تھا کہ میں مامون بن منصور کا خرم۔ مہمدی کی متانت ہادی کی شان شوکت پاتا ہوں اور اگر اپنے سے بھی اُسکو نسبت دینا چاہوں تو دے سکتا ہوں۔ میں نے امین کو خلافت میں اُس پر ترجیح دی۔ حالانکہ مجھ کو معلوم ہے کہ وہ فضول خرچ اور اپنی خواہشوں کا مطیع ہے اور لونڈیاں اور عورتیں اسکی مشیر کار ہیں۔ اگر زبیدہ کا لحاظ اور بنو ہاشم کا دباؤ نہ ہوتا تو میں مامون کو ترجیح دیتا۔ ہارون ایک دن ابو عیسے اپنے چھوٹے بیٹے سے جو حسن جمال میں اپنا نظیر نہیں لکھتا تھا کہا "کاش تیرا حسن مامون کو ملتا ہوتا۔" خود مامون بھی وہ کہا کرتا تھا کہ ساری خوبیاں تجھی میں ہوتیں۔ تو خوب ہوتا اور اگر میرے اختیار کی بات ہوتی تو میں ابو عیسے کا حسن بھی تجھی کو دیتا۔

۱۵ سیوطی صفحہ ۳۱۱ + ۱۵ ذاری صفحہ ۳۸ + ۱۵ تمام عباسی خاندان خلافت اور خاندان خلافت میں ابو عیسے نہایت حسین صاحب جمال تھا۔ اسکے ساتھ شاعر نکمہ سنچ اور موسیقی کا ڈراما تھا۔ مامون ارشید کو ابو عیسے سے نہایت محبت تھی۔ علامہ غانی نے لکھا ہے کہ مامون ارشید اپنے بعد اسکو خلیفہ مقرر کرنا چاہتا تھا۔ مگر افسوس کہ وہ یوسف جمال مامون کی زندگی ہی میں مر گیا۔ مامون نے کئی دن تک اسکے غم میں کھانا نہیں کھایا۔

زبیدہ کو ان باتوں سے نہایت سنجھ ہوتا تھا۔ وہ ہارون کو طعنہ دیتی تھی کہ تم ایک کنیز زادہ کو میرے سخت جگر پر توجہ دیتے ہو۔ دونوں میں اکثر اس بات پر بحثیں ہوتی تھیں۔ اور چونکہ زبیدہ عام لیاقتوں میں بھی امین کو مامون سے کم درجہ پر تسلیم نہیں کرتی تھی۔ ہارون اکثر موقعوں پر دونوں کا امتحان لیتا تھا۔ اور نتیجہ امتحان پر زبیدہ کو شرمندہ ہونا پڑتا تھا۔ ایک دن اُس نے چند مسواکوں کی طرف اشارہ کر کے جو اُس کے پاس رکھی تھیں۔ امین سے پوچھا کہ یہ کیا چیزیں ہیں امین نے کہا وہ مسواک ہیں یعنی مسواکیں۔ پھر اُس نے مامون کو بلا کر یہی سوال کیا۔ اُس نے جواب دیا کہ ”ضد محاسنک یا امیر المؤمنین“

ایک اور دن ہارون نے دو خاص غلاموں سے کہا کہ امین سے تنہائی میں بطور خود پوچھو کہ جب خلافت آپ کو ملیگی تو حضور ہمارے ساتھ کیا ساوک فرمائیں گے۔ امین نے نہایت خوش ہو کر کہا کہ میں تم کو اس قدر انعام و جاگیریں دوں گا کہ نہال ہو جاؤ گے۔ مگر جب مامون کے پاس گئے تو اُس نے دوات جس سے لکھ رہا تھا اٹھا کر اُس کے منہ پر پھینک ماری اور کہا۔ کہ بد معاش جس دن امیر المؤمنین نہ ہونگے تو ہم لوگ جی کر کیا کریں گے ہم ان پر فدا نہ ہوا بیٹنگے اس پر بھی ہارون امین کی ولیعہدی کو مسترد نہیں کر سکتا تھا۔ مامون کیلئے اتنا کیا کہ ۱۸۲ھ میں امین کے بعد اسکی ولیعہدی پر لوگوں سے بیعت لی۔ اور درست خراسان و ہمدان کے صوبہ جاکا گورنر مقرر کیا۔ تیسرے بیٹے قاسم کو جریرہ ثغور و عواصم کی حکومت دی اور مامون کو اختیار دیا کہ اگر قاسم لائق نہ ثابت ہو تو وہ معزول کر سکتا ہے اگرچہ ہارون اس طور پر ملک کی تقسیم کر دی تھی۔ مگر وہ امین کی طرف سے مطمئن نہ تھا۔ وہ جانتا تھا کہ امین خود غرض اور عیش پرست ہے اور چونکہ تمام علمائے مذہبی ہاشم اور افواج کا بڑا حصہ اُس کا طرفدار ہے۔ اُسکو دوسروں کی حق تلفی پر باآسانی جرأت ہو سکتی ہے۔ اس خیال سے ۱۸۶ھ میں جب وہ مکہ معظمہ گیا تو امین کو تنہا خانہ کعبہ اندر لے جا کر فہمائش کی پھر مامون کو بلایا اور اُس سے بھی اس معاملہ کے متعلق دیر تک باتیں

کیں اسکے بعد دونوں سے جدا جدا معاہدہ لکھوائے جس میں ہر ایک نے اسکی تقسیم کو تسلیم کیا جو ہارون نے اُن کے لئے تجویز کی تھی۔ صاحب روضۃ الصفائے لکھا ہے کہ تقسیم کی رو سے مامون کو جو ممالک ملے اُس میں کرمان شاہ۔ نہاوند۔ قم۔ کاشان۔ اصفہان۔ فارس۔ کرمان۔ رے۔ قوس۔ طبرستان۔ خراسان۔ زابل۔ کابل۔ ہندوستان۔ ماوراء النہر۔ ترکستان۔ داخل تھے۔ امین کو بغداد۔ واسط۔ بصرہ۔ کوفہ۔ شامات۔ سواد عراق۔ یوصل۔ جزیرہ حجاز۔ مصر۔ اور بغداد کے انتہائے حد تک کی حکومت ملی۔ اس معاہدہ پر دونوں سے دستخط کرائے۔ اور وہ ایک جم غفیر کے سامنے جس میں یحییٰ بن یزید کی وزیر السلطنت جعفر بن یحییٰ فضل ابن الربیع حاجب اور خاندان خلافت کے تمام اعیان اور فقہاء و علمائے شام تھے باوازی بلند پڑھکر سنایا گیا۔ تمام حاضرین نے بطور شہادت کے اُس پر دستخط کئے اور جب ہر طرح سے مصدق ہو گیا۔ سونے کے لوے میں جو زمرہ و یاقوت سے مرصع تھا رکھکر حرم کعبہ میں دروازے کے اوپر آویزاں کیا گیا۔ کعبہ کے دروازوں سے حلف لیا گیا کہ اسکی نہایت احتیاط کریں گے۔ اور حج کے زمانہ میں کسی منظر عام پر وہ آویزاں کر دیا جائیگا۔ اگرچہ یہ معاہدے نہایت طولانی اور بالکل فضول باتوں سے بھرے ہوئے ہیں۔ تمام تحریر میں ایک بات بھی ایسی نہیں جس سے کوئی دقیق پولٹیکل خیال پیدا ہو تاہم اس خیال سے کہ وہ ایک قدیم زمانہ کی تحریر ہے۔ اور اُس سے اسوقت کے عام خیالات اور طریق معاملات کا اندازہ ہوتا ہے۔ ہم بجنسہ اس کا ترجمہ اس مقام پر لکھتے ہیں۔

دستاویز جو امین نے لکھی

بِسْمِ اللّٰهِ الرَّحْمٰنِ الرَّحِیْمِ یہ ایک تحریر ہے جسکو محمد بن ابی یوسف بن ہارون امیر المومنین ہارون کے لئے لکھا۔ بحالت شبہات عقل صحت جسم۔ و درستی فعل اطاعت منذانہ بلا جبر اکراہ کہ مجھ کو امیر المومنین

۱۵ علامۃ اذنی نے جو ۲۷۷ھ میں موجود تھا ان دونوں معاہدوں کو تہما تاریخ مکہ میں نقل کیا ہے دیکھو تاریخ مذکور از صفحہ ۱۶۱ تا ۱۶۴۔ مطبوعہ جرمن مقام لینبرک۔ ابن واضح کا تب عباسی نے بھی ان معاہدوں کو اپنی تاریخ میں قدرے اختلاف کے ساتھ نقل کیا ہے ۱۲۷۲ھ

ہارون نے ولیعہد سلطنت کیا ہے۔ اور عموماً تمام مسلمانوں پر میری بیعت لازم کی۔ میرے بھائی
عبداللہ بن امیر المؤمنین کو میرے بعد میری رضامندی سے نہ جبر و اکراہ سے۔ خلافت اور ولیعہدی
اور مسلمانوں کے ہر ایک معاملہ کی افسری حاصل ہوگی۔ اور اسکو امیر المؤمنین نے اپنی زندگی
میں اور اپنے بعد خراسان اور اُسکے اضلاع و فوج و خراج و محکمہ ڈاک و پرچہ نویسی و بیت المال
و بیت الصدقہ و عشر عشور کی ولایت دی ہے۔ پس میں اقرار کرتا ہوں کہ جو کچھ امیر المؤمنین نے
بیعت و خلافت و ولیعہدی اور مسلمانوں کے عام معاملات کی افسری میرے بھائی عبداللہ
کو دی ہے۔ میں ان سب امور کو تسلیم کروں گا۔ خراسان اور اُس کے اضلاع کی حکومت جو
اس کو امیر المؤمنین نے عطا کی ہے۔ یا زمین خاصہ میں سے جو جاگیریں اسکو دی ہیں۔ یا
کوئی جائیداد خاص کر دی ہے۔ یا کوئی زمین یا جاگیر اسکو خرید دی ہے۔ اور جو چیزیں اپنی
زندگی میں بحالت صحت از قسم مال و جواہرات و اسباب و کپڑے و غلام و مویشی۔ کم ہوں
خواہ زیادہ اسکو عنایت کی ہیں۔ وہ سب عبداللہ بن امیر المؤمنین کی ہیں۔ جو اُسکے لئے تسلیم
کر لیا گیا ہے۔ اور جس میں کچھ عذر نہیں ہے اور میں نے اور عبداللہ بن امیر المؤمنین نے
ان تمام چیزوں کو ایک ایک کر کے بقید نام و نشان و جگہ جان لیا ہے اور اگر ہم دونوں سے
کسی چیز کی نسبت ان چیزوں میں اختلاف رائے ہو تو عبداللہ کا قول قابل تسلیم ہوگا۔ میں اُن
چیزوں میں سے کسی چیز کو اپنا مال نہ قرار دوں گا۔ نہ اُس سے چھینوں گا۔ نہ کم کروں گا۔ وہ شے
خواہ چھوٹی ہو خواہ بڑی۔ اور نہ ولایت خراسان نہ اور کسی صوبے سے جسکی حکومت امیر المؤمنین
نے اسکو دی ہے۔ مجھ کو کچھ بحث ہوگی۔ میں عبداللہ کو ان صوبوں سے نہ مغرول کروں گا۔ نہ خلع
بیعت کروں گا۔ نہ کسی اور کو اُس کا قائم مقام کروں گا۔ نہ کسی اور شخص کو ولیعہدی اور خلافت
میں اُس پر مقدم کروں گا۔ نہ اُسکی جان۔ یا خون۔ یا صورت یا ایک سر کو ضرر پہنچاؤں گا۔ نہ اُسکے
جڑی یا کھلی امور میں یا حکومت۔ مال و جاگیر و زمین خاصہ کے متعلق۔ کوئی رنج دہ بات کروں گا
کسی وجہ سے اُسکی کسی چیز میں تبدیلی نہ کروں گا۔ نہ اُس سے نہ اُسکے عمال سے نہ اُسکے منشیوں سے

اُسی وقت سے ایک نئے خلیفہ کی تجویز شروع کی تھی۔ ۲۵۔ ذوالحجہ روز سہ شنبہ ۲۱۱ھ میں خلاص
 آل عباس نے خفیہ طور پر ابراہیم بن المہدی کے ہاتھ پر جو مامون الرشید کے چچا تھے بیعت
 کی۔ پھر وہ شخص مقرر کئے۔ کہ جمعہ کے دن نماز سے پہلے ایک شخص بخطاب عام کہے کہ۔
 مامون کے بعد ابراہیم کو ولیعہد خلافت قرار دینا چاہتے ہیں۔ دوسرا برابر سے بولے کہ۔
 مامون تو مغرول ہو چکا۔ خلیفہ وقت ابراہیم ہے۔ اور ولیعہد خلافت اسحق بن الہادی۔
 غالباً اس طریقہ سے عباسیوں نے رضامندی عام کا اندازہ کرنا چاہا۔ مگر ان کو خلافت توقع یہ
 معلوم ہو کہ ملک اگر مامون کے خلاف ہے تو ابراہیم کے ساتھ بھی لوگوں کو عام ہمدردی
 نہیں ہے۔ چنانچہ جب یہ دونوں شخص کھلے ہوئے فقرے کہ کر بیٹھ گئے تو لوگوں نے
 کچھ جواب نہ دیا۔ اور ایسی برہمی ہوئی کہ لوگوں نے نماز بھی نہیں پڑھی اور مسجد سے چلے
 گئے۔ تاہم سندی اور صالح کی کوشش نے ابراہیم کو منصب خلافت پر پہنچا دیا۔ اور یکم
 محرم ۲۱۱ھ کو عموماً اہل بغداد نے بیعت خلافت کی۔ ابراہیم نے اپنا لقب "مبارک"
 اختیار کیا۔ اس زمانہ میں قصر بن ہبیرہ پر حسن بن سہل کی طرف سے حمید بن الحجید مامور تھا
 اگرچہ وہ خود حسن کا دل سے طرفدار تھا۔ مگر اُسکے ساتھ جتنے افسر تھے خصوصاً سعید۔
 و ابو بٹ ابراہیم سے مل گئے۔ ان لوگوں نے اُدھر تو حسن کے پاس خطوط بھیجے کہ حمید
 آپ کے خلاف ابراہیم سے خط و کتابت رکھتا ہے۔ ادھر ابراہیم سے درخواست کی کہ حضور کوئی
 افسر لائے تو ہم قصر بن ہبیرہ پر قبضہ کر دیں۔ حسن نے گوان تحریروں کا چننا اعتبار نہیں کیا۔
 تاہم اسکو شبہ پیدا ہوا اور اطمینان کیلئے حمید کو اپنے پاس بلا لیا۔ ابراہیم نے موقع پا کر۔
 عیسے بن محمد کو بھیجا جس نے ۱۰۔ ربیع الثانی کو قصر بن ہبیرہ پر قبضہ حاصل کیا۔ اور حمید کا
 اسباب خزانہ جس میں نقد کی قسم سے تنو توڑے تھے غارت عام میں آیا۔ حمید نے یہ خبر
 سنی تو کوفہ کو واپس آیا۔ یہاں حضرت علی رضا علیہ السلام کے بھائی عباس تشریف رکھتے تھے
 حمید نے انکو بلایا۔ اور کہا کہ آپ اپنے بھائی کی طرف سے کوفہ کی حکومت اپنے ہاتھ میں لیں

تو تمام کوفہ آپ کے ساتھ ہوگا۔ اور میں تو جاں نثاری کے لئے حاضر ہوں۔ حمید نے لاکھ درہم بھی انکی نذر کئے۔ اس کے بعد وہ حسن کے پاس چلا گیا۔ کوفہ کے اکثر لوگوں نے حسن کا ساتھ دیا۔ مگر جن لوگوں کو ضیعہ بن میں زیادہ غلو تھا۔ انہوں نے حسن سے کہا کہ اگر حضرت علی رضی اللہ عنہ کی خلافت مستقل بن کر بیعت لی جائے تو ہم بدل موجود ہیں۔ لیکن بیچ میں ماموں کا واسطہ ہوگا۔ تو ہم سے امید نہ رکھنی چاہئے۔ چونکہ ان کی یہ خواہش حسن نے منظور نہ کی۔ یہ لوگ ناراض اُٹھے اور بالکل بے تعلقی ہو کر اپنے گھروں میں بیٹھ رہے۔

ابراہیم نے اپنے نئے دشمن عباس کے مقابلہ کے لئے سعید و ابوالبط کو متعین کیا۔ جنہوں نے حال میں اپنی کارگزاری دکھائی تھی کہ ابراہیم کے نائب کو قصر بن ہبیرہ پر قبضہ دلا دیا تھا۔ یہ دونوں افسر قریش شاہی میں پہنچے تو عباس نے اپنے چچیرے بھائی علی بن محمد کو ان کے مقابلے کے لئے بھیجا۔ دوسری جا دی الاول ۲۲ھ کو دونوں حریف معرکہ آرا ہوئے۔ علی بن محمد نے ذرا دیر لڑ کر شکست کھائی۔ اب ابوالبط و سعید کوفہ پر حملہ آور ہوئے۔ آل عباس جو یہاں موجود تھے۔ وہ بھی ان کے ساتھ ہو گئے۔ نہایت سخت معرکہ ہوا۔ یہ لوگ حملہ کرتے ہوئے ابراہیم کی جے پکارتے تھے۔ اور نعرے مارتے تھے کہ مالئ کی حکومت نہیں رہی۔ تمام دن لڑائی قائم رہی تاہم فتح و شکست کا کچھ فیصلہ نہ ہوا۔ اور دوسرے دن کی نوبت آئی۔ چونکہ فریقین کا یہ حال تھا کہ جس نے شہر کے جس حصہ پر فتح پائی آگ لگا کر غارت کر دیا۔ روسائے کوفہ سعید کے پاس حاضر ہوئے۔ اور اس شرط پر امان طلب کی کہ عباس اپنے ساتھیوں کو لیکر کوفہ سے چلے جائیں۔ فریقین نے اس پر رضامندی ظاہر کی۔ اور کوفہ دونوں دعویداروں سے خالی ہو گیا۔ کیونکہ اس عہد کے بعد سعید بھی حیرہ کو واپس چلا گیا۔ کوفہ و اطراف کوفہ میں ابراہیم کی حکومت مسلم ہو گئی لیکن فیتحیں خلافت کا قطعی فیصلہ کرنے والی تھیں۔ کیونکہ ہنوز واسطہ میں حسن بن سہل ایک فرج گراں کے ساتھ موجود تھا۔ ابراہیم نے اس بڑی مہم کیلئے عیسے کو انتخاب کیا۔ اپنی

عائشہ ہاشمی و نعیم بن خازم کو بھی حکم ہوا کہ عیسیٰ کے ہمراہ جائیں۔ راہ میں سعید و ابوالبط بھی جو کوفہ کی فتح سے آئے تھے۔ ساتھ ہوئے۔ غرض بے شمار لشکر واسطہ کے قریب مقام صبادہ میں صف آرا ہوا۔ حسن بن سہل قلعہ بند ہوا۔ عیسے چند بار حملے کی غرض سے حسن کے لشکر گاہ کی طرف گیا۔ مگر اُس نے بالکل خاموشی اختیار کی تھی۔ اور حکم دیدیا تھا۔ کہ لشکر کا کوئی شخص قلعہ سے باہر نہ جائے۔ غالباً اس مدت میں اُس نے عیسے کی قوت کا اندازہ کیا۔ بالآخر ۲۶ رجب کو فوج اسکے حکم سے عیسے پر حملہ آور ہوئی۔ صبح سے دوپہر تک قیامت انگیز معرکہ رہا۔ عیسے نے شکست کھائی اور طرنا یا پہنچ کر دم لیا۔

مامون کا عراق روانہ ہونا اور ذوالریاستین کا قتل

مامون جس تاریخ سے تخت نشین ہوا تھا۔ ایک دن بھی خوزیریوں سے خالی نہ گیا۔ تاہم اُسکو بالکل نہ معلوم ہو سکا کہ تمام ملک بغاوتوں کا دنگل بن رہا ہے۔ ابتدا میں تو حسن بن سہل کی گورنری کا جھگڑا تھا۔ لیکن اب جو ہنگامے قائم تھے۔ حضرت علی رضا کی ولیعہدی پر تھے ورباریوں میں سے جب کسی نے مامون کے کان تک یہ صدانہ پہنچائی۔ تو خود حضرت علی رضا نے اس فرض کو ادا کیا۔ انہوں نے مامون سے کہا۔ کہ امین کے قتل کے بعد ایک دن بھی ملک کو امن نصیب نہیں ہوا۔ رات دن خوزیر لڑائیاں قائم ہیں اور اہل بغداد نے ابراہیم کو خلیفہ قرار دیا ہے۔ یہ بالکل ایک نئی اور غیر مانوس صدا تھی۔ مامون دفعۃً چونکٹا اور جیسا کہ ذوالریاستین نے اسکو یقین کرا دیا تھا۔ اُس نے تعجب و انکار کے ساتھ کہا کہ نہیں ابراہیم خلیفہ نہیں ہے۔ بلکہ لوگوں نے انتظاماً اسکو نائب الریاست بنا رکھا ہے حضرت علی رضا نے فرمایا کہ ذوالریاستین نے ملک کے اصلی واقعات آپ کی نظر سے چھپا دیئے اور اب جو کچھ آپ کہتے ہیں اُسی کی زبان سے کہتے ہیں۔ ابراہیم جس کو آپ نائب الریاست سمجھ رہے ہیں حسن بن سہل سے لڑ رہا ہے۔ اور آل عباس میں عموماً ذوالریاستین

کی وزارت اور میری ولیعهدی پر نہایت مخالفانہ جوش پھیل ہوا ہے (مامون) دربار میں کوئی اور شخص بھی ان حالات سے واقف ہے؟ (علی رضا علیہ السلام) "ہاں۔ یحییٰ بن معاذ اور عبدالعزیز بن عمران اور بہت سے افسر" مامون نے ان لوگوں کو بلا کر پوچھا کہ جو کچھ حضرت علیؑ فرماتے ہیں تم اسکی نسبت کیا جانتے ہو؟ ذوالریاستین کے در سے کسی کو شہادت دینے کی جرأت نہیں ہوتی تھی مگر جب مامون نے خود ذمہ داری کی کہ ذوالریاستین انکو کچھ ضرر نہیں پہنچا سکے گا۔ اور اس مصنون کی ایک دستاویز بھی اپنے ہاتھ سے لکھ دی۔ تو ان لوگوں نے پوست کندہ حالات بیان کر دیئے اور کہا کہ ہر شے انہیں باتوں کے عرض کرنے کے لئے حضور میں حاضر ہوا تھا۔ مگر ذوالریاستین نے ایسے جاں نثار کو حضور کی نگاہ میں دشمن بنا دیا۔ اور اُسکی تمام امیدیں خاک میں ملا دیں۔ ان لوگوں نے مامون کو یہ بھی بتا دیا۔ کہ اگر جلد تلافی نہیں کی جاتی تو بنیاد خلافت کے متزلزل ہونے میں کچھ باقی نہیں رہا ہے چونکہ ان لوگوں نے اپنی شہادت میں یہ بھی راے دی تھی کہ حضور کا دار الخلافہ میں تشریف رکھنا ان سب مشکلوں کو حل کر دینگا۔ مامون نے بغداد کا قصد کیا۔ ذوالریاستین کو اس ارادے کی اطلاع ہوئی تو اُس نے باسانی معلوم کر لیا کہ مامون کے کان میں کوئی نئی صدا پڑی ہے۔ اُس نے تمام افسروں کے نام بھی تحقیق کر لئے اور حضرت علی رضا کے سوا (جن پر اسکا قابو نہیں چل سکتا تھا۔ یا پاس ادب مانع تھا) باقی ہر ایک کو مختلف قسم کی اذیتیں پہنچائیں کسی کو قید کیا۔ کسی کو کورے پٹوائے۔ کسی کی ڈاڑھی اکھڑا دی۔ اس پر بھی مامون ذوالریاستین سے کچھ باز پرس نہ کر سکا۔ اور جب حضرت علی رضا نے اس کا تذکرہ کیا۔ تو مامون نے نرمی سے جواب دیا کہ میں غافل نہیں ہوں۔ مگر تیرے مناسب کام لینا چاہتا ہوں۔ مامون جب سرخس پہنچا۔ تو چند آدمیوں نے جن کا پیشوا غالب مسعودی تھا۔ حام میں پہنچ کر جمعرات کے دن ۲ شعبان ۲۰۲ھ کو ذوالریاستین کو قتل کر دیا۔ یہ عجیب بات ہے کہ جو لوگ ذوالریاستین کے قتل میں شریک تھے۔ سب مختلف اور دور دور ملکوں کے رہنے والے تھے۔ یعنی

قسطنیلین روم کا فرج دیلم کا موفق صلیقہ کا۔ ماموں نے اشتہار دیا کہ جو شخص قاتلوں کو گرفتار کر کے لاوے اسکو دس ہزار اشرفیاں انعام میں ملیں گی۔ عباس بن الہشیم نے یہ انعام حاصل کیا۔ جب یہ لوگ ماموں کے پاس حاضر کئے گئے اور پوچھا گیا کہ کس کے ایما سے تم نے ایسا کیا؟ تو سب نے خود ماموں کا نام لیا۔ اور اس بیباکی پر یا اصل جرم کی پاداش میں ماموں کے حکم سے قتل کر دیئے گئے۔ اسکے بعد عبدالعزیز بن عمران و موسیٰ وغیرہ چند اشخاص جن پر شبہ تھا طلب ہوئے اور استفسار ہوا کہ اس واقعہ کے متعلق کچھ جانتے ہو۔ سب نے کانوں پر ہاتھ رکھا۔ ماموں نے ان لوگوں کو بھی قتل کرادیا۔ گو تمام واقعات شہادت دے رہے تھے کہ ذوالریاستین کا قتل ماموں کے ایما سے ہوا۔ مگر ماموں نے اپنی متعدد کارروائیوں سے اس یقین کو شبہ سے بدل دیا۔ قاتلوں کے سر حسن بن سہل کے پاس بھجوائے اور نامہ تعزیت میں بہت کچھ رنج و غم ظاہر کیا۔ اور کہا کہ تم اپنے بھائی کی جگہ منصب وزارت پر مقرر کئے گئے۔ ذوالریاستین کی ماں کے پاس برسم تعزیت گیا۔ اور تسلی دے کر کہا کہ آپ صبر کریں بجائے ذوالریاستین کے میں آپ کا مطیع فرزند موجود ہوں۔ ان موثر فقروں نے اسکو اور بھی بیتاب کر دیا۔ اور رو کر کہا کہ ”ایسے بیٹے کا غم نہ کروں جس نے میرے لئے تم سا فرزند چھوڑا“ ذوالریاستین کے قتل کے تھوڑے دن بعد اُسکے باپ سہل نے بھی وفات پائی۔ اسی زمانہ میں ماموں نے حسن بن سہل کی بیٹی سے شادی کی۔ ان کارروائیوں سے گو ماموں کی گردن ذوالریاستین کے خون سے ہلکی نہ ہوئی۔ تاہم عام خلقت کی نگاہ بہت کچھ بدل گئی۔ اور کم سے کم اتنی بات ضرور ثابت ہو گئی کہ اگر ایسا ہوا بھی تو وہ ایک ذاتی اور ناگزیر معاملہ تھا۔ ورنہ ذوالریاستین کے عام احسانات کو اُس نے فراموش نہیں کیا ہے۔ اور اُس کے خاندان کے ساتھ اب بھی اسکو وہی ہمدردی ہے جو پہلے تھی۔ ذوالریاستین کی موت نے یوں تو اُسکے تمام خاندان کو نہایت صدمہ پہنچایا۔ مگر اُسکے بھائی حسن نے اس واقعہ کے بعد سے ایک دن بھی روئے پیٹنے سے نجات نہ پائی اور بالآخر اسی صدمہ نے

اُس کو مختل احواس کر دیا ۲۳۰ھ میں اُسکے ہوش بالکل درست نہیں رہے۔ تو احتیاط کے لئے پاؤں میں ٹیریاں ڈال دی گئیں۔ مامون نے اُسکی جگہ احمد بن ابی خالد کو وزیر اعظم مقرر کیا۔ یاد رکھنا چاہئے کہ مامون کی مستقل قتل کا زمانہ دراصل فضل کے قتل ہونیکے بعد سے شروع ہوتا ہے۔

حضرت علی رضا علیہ السلام کی وفات اخیر صفر ۲۳۰ھ

اس سفر میں حضرت علی رضا علیہ السلام بھی مامون کے ساتھ تھے۔ طوس پہنچ کر دفعۃً انتقال فرمایا۔ کہتے ہیں کہ انگو میں زہر دیا گیا۔ ہارون الرشید کی قبر بھی یہیں ہے۔ مامون نے اسی مچہ سے یہاں قیام کیا تھا۔ حضرت علی رضا نے وفات پائی تو مامون نے حکم دیا کہ ہارون الرشید کی قبر اکھڑا کر حضرت علی رضا بھی اُسی میں دفن کئے جائیں جس سے مقصود یہ تھا۔ کہ رشید بھی حضرت علی رضا کی برکت سے مستفید ہو۔ مامون کو حضرت علی رضا کی وفات کا نہایت صدمہ ہوا۔ وہ جنازہ کے ساتھ ننگے سر گیا۔ اور رو کر کہتا تھا: اے ابوالحسن! تیرے بعدیں کہاں جاؤں۔ تین دن تک قبر پر مجاور رہا۔ اور صرف ایک روٹی و نمک و زانہ اُسکی خوراک رہی۔ اس پر دعبل ایک شاعر نے جواہل بیت کا مداح اور خلفائے بنی عباس کا نہایت دشمن تھا۔ ایک ظرافت آمیز ہجو لکھی جس کا ایک شعر یہ ہے:-

ما ینفع الرجب من قرب الزکی ولا علی الزکی بقرب الرجب من ضرر
(یعنی) نہ ناپاک آدمی کو پاک کے قرب سے کچھ فائدہ نہیں پہنچتا۔ اور نہ پاک کا اُسکے قرب سے کچھ نقصان ہوتا ہے۔ یہ ایک تاریخی سوال ہے کہ حضرت علی رضا کو کس کے ایما سے زہر دیا گیا؟ مگر ایک خاص فرقہ نے اس واقعہ پر مذہبی رنگ چڑھایا ہے

شیعہ بلا استثناء اس پر متفق ہیں کہ خود مامون نے زہر دلوایا۔ افسوس ہے کہ ہم کوشیعوں کی تاریخی تصنیفات نہیں ملیں کہ ہم اس بحث کو دونو فریقوں کی روایتوں کے لحاظ سے فیصلہ کر سکتے تمام وہ بڑی بڑی تصنیفیں جن کو دنیا نے اسلامی تاریخ کا لقب

ابن داؤد عباسی نے یہ واقعہ خود اس شخص سے روایت کیا ہے جو حضرت علی رضا کی تجیر و تحقیق میں شریک تھا۔ میں نے ابن داؤد کی تاریخ سے اسکو نقل کیا ہے ۱۲۰

دیا ہے۔ سنیوں کی ہی تصنیفیں ہیں۔ اور بظاہر اُن میں مذہبی حیثیت کا خاص لحاظ نہیں رکھا گیا ہے۔ تاریخی واقعات کی نسبت ہم کو انہیں کی طرف رجوع کرنا پڑیگا۔ جہاں تک ہم کو معلوم ہے۔ ایک مورخ نے بھی مامون پر اس الزام لگانے کی جرأت نہیں کی ہے۔ بلکہ علامہ ابن اثیر نے صاف لفظوں میں اس غلط خیال پر استعجاب ظاہر کیا ہے۔ مامون الرشید کے زمانہ سے نہایت قریب تر تاریخ جو آج دستیاب ہو سکتی ہے۔ ابن واضح عباسی کی تاریخ ہے۔ یہ مصنف مامون کے زمانہ کے واقعات ان لوگوں کی زبانی روایت کرتا ہے۔ جو خود مامون کے عہد میں موجود تھے۔ ہم اُسکی تاریخ میں شیعہ پن کا اثر بھی پاتے ہیں۔ تاہم اس نے مامون کی بجائے یہ بدگمانی علی بن ہشام کی نسبت کی ہے۔ تاریخی اصول تحقیق سے اگر ہم کام لیں تو بھی یہی ماننا پڑیگا۔ مامون نے حضرت علی رضا کو ولیعہد خلافت مقرر کیا۔ تو اُس سے اُسکو کوئی سازش مقصود نہ تھی۔ حضرت علی رضا کوئی ملکی شخص نہ تھے اور نہ اُن سے حکومت عباسیہ کو کسی خطرہ کا احتمال تھا۔ جیسا کہ شیعوں کا دعویٰ ہے۔ مامون کو اہل بیت کے ساتھ جو دلی خلوص تھا۔ اس سے کون انکار کر سکتا ہے حضرت علی رضا کے بعد مامون کا طریق عمل سادات کے ساتھ کیا رہا؟ اس خاص حیثیت سے مامون کے ان تمام حالات اور واقعات کو ترتیب دو جو حضرت علی رضا کی وفات سے پہلے اور پیچھے پیش آئے۔ یہ مرتب اور نتیجہ خیز سلسلہ خود بتا دیگا۔ کہ مامون پر یہ غلط اتہام ہے بے شبہ مامون کے خاندان والے حضرت علی رضا کی ولیعہد سی سے ناراض تھے۔ انھیں میں کسی نے یہ یہودہ حرکت کی ہوگی؟ حضرت علی رضا ائمہ اثنا عشر ہیں۔ اور حضرت موسیٰ کاظم کے خلف الرشید ہیں۔ مدینہ منورہ میں شیعہ ہیں جمعہ کے دن پیدا ہوئے۔ نہایت بڑے عالم اور اقلے روزگار میں سے تھے۔ مامون کیلئے طب میں ایک رسالہ تصنیف کیا تھا۔ ابو نواس عرب کے مشہور شاعر لوگوں نے کہا کہ تو نے ہر مضمون کے شعر لکھے اور حضرت علی رضا جو فخر روزگار ہیں ان کی شان میں شعر بھی نہ کہے۔ اُس نے جواب دیا کہ ان کا پایہ کمال میری مدح سے بہت اونچا ہے چونکہ

ذوالریاستین اور حضرت علی رضا کی وفات نے اہل بغداد کی کل شکایتوں کا فیصلہ کر دیا۔
 مامون نے بغداد کے لوگوں کو ایک خط لکھا کہ اب کیا چیز ہے جس کی تم شکایت کر سکتے ہو؟
 مگر مامون کو خلاف توقع اپنی تحریر کا نہایت سخت جواب ملا ۛ

ابراہیم کی مغرولی ۲۰۳

مامون جس زمانہ میں بغداد کو روانہ ہوا تھا۔ تو ابراہیم مدائن میں موجود تھا اور عیسے بن
 مہدی مطلب بن عبداللہ وغیرہ افسران فوج اُسکے ساتھ تھے۔ یہ لوگ اس وقت تک اگرچہ
 نہایت ثابت قدم رہے۔ مگر غالباً اس بات کا سب کو یقین تھا کہ ابراہیم کی خلافت اسی
 وقت تک ہے جب تک مامون بغداد سے دور ہے۔ جب اسکی آمد کی خبر مشہور ہوئی۔ تو
 لوگ ابراہیم کا ساتھ چھوڑنے لگے۔ مطلب بیماری کا بہانہ کر کے مدائن سے چلا آیا۔ اور
 بغداد میں لوگوں سے خفیہ مامون کے لئے بیعت لینے شروع کی۔ خود منصور بن المہدی ابراہیم
 کے بھائی نے اول بیعت کی مطلب نے علی بن ہشام و حمید کو بھی لکھا کہ بغداد چلے آؤ ابراہیم
 یہ حالات معلوم ہوئے تو مدائن سے روانہ ہو کر ۱۵ صفر ۲۰۳ھ کو زندہ رود پہنچا۔ اور جن لوگوں
 نے مامون کیلئے بیعت کی انکو طلب کیا۔ جن میں منصور و خزیمہ تو حاضر ہو گئے۔ اور ان کا
 قصور معاف کر دیا گیا۔ لیکن مطلب کو اُسی کے خاندان نے روکا کہ اپنی بات پر قائم رہنا
 چاہئے۔ ابراہیم نے اذن عام دیدیا کہ ۷ صفر کو مطلب گھر بار لوٹ لیا جاوے۔ حمید و علی
 بن ہشام اب ابراہیم کی خلافت مدائن پر قابض ہو گئے۔ ابراہیم کا نہایت نامور افسر عیسے بن
 محمد بھی حسن بن سہل سے مل گیا۔ شوال ۲۰۳ھ میں بابا بجر برائے نے یہ اعلان دے دیا کہ
 میں اس معاملہ میں دوزخ و فریق سے الگ ہونگا۔ اور حمید نے بھی اس بات کو منظور کر لیا ہے
 ابراہیم نے اُس کی طلب کے لئے متعدد قاصد بھیجے۔ بڑے اصرار سے آیا۔ تو ابراہیم
 نے عتاب ظاہر کیا۔ اُس نے معذرت کی۔ ابراہیم نے غیظ میں اگر اس کو قید خانے

بھیج دیا۔ اور اُسکے چند افسر واغزہ کو بھی سزا دی۔ عیسے ایک نہایت مغزز رتبہ کا آدمی تھا اور بہت سے نامور افسر اُسکے ساتھ تھے۔ اس کے قید ہونے نے سب کو برہم کر دیا۔ بالخصوص عباس جو عیسے کا خلیفہ خاص تھا۔ اُس نے اپنی پر جوش تقریروں سے تمام بغداد کو براہیم کا مخالف بنا دیا۔ جسروکرخ وغیرہ پر براہیم کے جو عامل تھے سب نکال دیئے گئے۔ اور لوگوں نے حمید کو خط لکھا کہ آپ یہاں کا قصد کیجئے کہ ہم بغداد آپ کے حوالہ کریں حمید نہر مصر پہنچ کر ٹھہرا۔ عباس اور تمام افسران فوج اُسکے استقبال کو گئے۔ یہ قرار پایا کہ جمعہ کے دن مقام یاسرہ میں مامون کا خطبہ پڑھا جاوے۔ اور براہیم مغزول کر دیا جاوے حمید نے اہل فوج کو پچاس پچاس روپیہ دینے کا وعدہ بھی کیا۔ تاریخ معینہ پر حمید یاسرہ میں داخل ہوا۔ مگر انعام کی تعداد میں اسلئے اختلاف پیدا ہوا کہ اہل فوج نے پچاس کے عدد کو منخوس بتایا۔ کیونکہ علی بن ہشام نے بھی یہی تعداد مقرر کی تھی اور بالآخر فساد کی باعث ہوئی۔ اہل فوج نے کہا کہ اسوقت ہم کو چالیس لائے جائیں تاکہ پچاس کے منخوس عدد سے یہ تعداد مختلف رہے عیسے نے فیاضی سے پچاس کے عدد کو بڑھا کر ساٹھ کر دیا۔ جسکے ساتھ نخوست کا شبہ بھی رفع ہو گیا۔ براہیم نے اس مشکل وقت میں عیسے کو قید سے رہائی دیکر حکم دیا کہ حمید کے مقابلے پر جاوے۔ عیسے نے ایک سازشی حملہ کیا۔ اور وسط فوج میں گھس گیا جس سے ظاہر میں یہ دکھانا مقصود تھا۔ کہ براہیم کی وفاداری میں اُس نے جان تک کی بھی پروا نہ کی۔ لیکن فوج نے اسکی ولی خواہش کے موافق زندہ گرفتار کر لیا۔ براہیم نے باقی ماندہ فوج سے حمید کا مقابلہ کیا۔ یہ اس کی اخیر کوشش تھی لیکن اب وہ بھی کامیاب نہ ہوا۔ اخیر ذیقعدہ ۲۳ھ میں جو معرکہ ہوا اس نے براہیم کی قسمت کا قطعی فیصلہ کر دیا۔ ذی الحجہ کی ۷ تاریخ بدھ کی رات ۲۳ھ براہیم کی تاریخ حکومت کا اخیر صفحہ تھا جس دن اُس نے تبدیل لباس کی اور کہیں غایب ہو گیا براہیم کی خلافت نے کل ایک برس گیارہ مہینے ۱۲ دن کی عمر پائی +

مامون کا بغداد داخل ہونا صفر ۲۰۴ھ

مامون قریباً رجب ۲۰۳ھ میں مرو سے روانہ ہوا۔ اور صفر ۲۰۴ھ میں بغداد پہنچا۔ اس کا یہ سفر ایک طرح پر ملک کا دورہ تھا جس میں اُس نے حالات ملک سے بہت کچھ واقفیت پیدا کی اور مختلف شہروں میں مناسب انتظامات کئے۔ نہروان پہنچا تو بغداد کے تمام اعیان عائد و افسران فوج بڑے جوش سے اُسکے استقبال کو گئے۔ طاہر بن الحسین بھی جس کو مامون نے رقعہ سے طلب کیا تھا یہیں باریاب حضور ہوا۔ نہروان میں آٹھ دن قیام کر کے مامون بغداد کو چلا۔ اور ۵ صفر ۲۰۴ھ کو بڑی شان و شوکت سے دار الخلافہ میں داخل ہوا۔ جہاں ایک مدت سے ہزاروں نگاہیں اسکا انتظار کر رہی تھیں۔ مامون خود اور اُسکے تمام افسر سبز لباس میں تھے۔ اہل بغداد بھی مامون کے لحاظ سے سبز لباس پہنے دربار میں آئے مگر عام خواہش اُسکے خلاف تھی۔ لوگ آرزو مند تھے کہ اُنکی آنکھیں عباسیہ حکومت کو اس کے اصل لباس میں دیکھیں چنانچہ جب مامون نے طاہر کو بلا کر اسکی کارگزاریوں کا صلہ دینا چاہا۔ اور کہا کہ ”جو مانگتا ہو مانگ“۔ تو اُس نے یہی خواہش ظاہر کی کہ آل عباس کی یہ آرزو پوری کر دی جائے۔ مامون نے یہ معقول درخواست منظور کی۔ اُس نے خود دربار عام میں سیاہ لباس منگوا کر پہنا۔ اور طاہر و الیمینین اور تمام افسران فوج کو سیاہ رنگ کے خلعت مرحمت کئے ۲۳۔ صفر ۲۰۴ھ کو کل اہل بغداد سیاہ لباس میں تھے۔ اور اُس دن گویا عملی اعلان عام دے دیا کہ ”اب تمام اسلامی دنیا میں آل عباس کی حکومت ہے“

طاہر کا خراسان کی حکومت پر مقرر ہونا ۲۰۵ھ

اس سال ایک عجیب تقریب سے طاہر کو اپنے کارہائے نمایاں کا مناسب صلہ ملا یعنی وہ کل مشرقی حکومت پر جسکی دار الخلافہ بغداد سے شروع ہو کر سندھ تک منتہی ہوتی ہے نائب السلطنت

مقرر ہوا۔ اس اجال کی تفصیل یہ ہے کہ ایک اہل طاہر مامون کی بزم عیش میں حاضر ہوا۔ مامون
 بادہ نوشی کے مزے لے رہا تھا۔ بے تکلفی میں اُس نے دو پیالے طاہر کو بھی مرحمت کئے اور
 اپنے سامنے بیٹھنے کی اجازت دی۔ طاہر نے باادب عرض کیا کہ میرا منصب اس عزت کا مستحق
 نہیں ہے۔ مامون بچہ کہا۔ یہ قیدیوں کا رواج عام کیلئے مخصوص ہیں۔ بے تکلفی کے جلسوں میں اس
 قسم کے قواعد کی پابندی ضروری نہیں۔ طاہر آداب بجا لا کر بیٹھ گیا۔ مامون اس کی طرف نگاہ کی
 تو آنکھوں میں آنسو بھر آئے۔ طاہر نے عرض کیا کہ اب کیا آرزو باقی رہی ہے جس کا حضور
 رنج کر سکتے ہیں۔ مامون نے کہا کچھ ایسی بات ہے جس کے پوشیدہ رکھنے میں تکلیف اور طاہر
 کرنے میں ذلت ہے۔ طاہر اس وقت تو چپ ہو رہا مگر دل میں خلش پیدا ہوئی کہ آخر کیا بات ہے
 حسین جو مامون کا ساتھی اور ندیم خاص تھا۔ طاہر نے اُس کو دولاکھ درہم نذر بھیجے اور درخواست
 کی کہ اُس دن کے واقعہ کا سبب دریافت کر دے جس نے موقع پاکر پوچھا۔ مامون نے کہا۔
 اگر یہ بات آگے بڑھی تو تیرا سرا ڈونگا۔ سچ یہ ہے کہ جب طاہر میرے سامنے آتا ہے۔ تو
 بھائی امین کا ذلت و بیکسی سے مارا جانا یاد آتا ہے۔ میرے ہاتھ سے ضرور طاہر کو کسی دن
 ضرر پہنچے گا۔ طاہر کو یہ بات معلوم ہوئی تو احمد بن ابی خالد الاحول کے پاس گیا احسن بن سہل
 کے بعد وزیر اعظم مقرر ہوا تھا۔ اور کہا تم جانتے ہو کہ میں احسان فراموش نہیں ہوں اور میرے
 ساتھ بھلائی کرنی فائدے سے خالی نہیں۔ میں تم سے صرف اتنا چاہتا ہوں کہ مامون کی آنکھ
 سے دور رہوں۔ احمد بن ابی خالد نے اُس کا ذمہ لیا اور دوسرے دن صبح کے وقت مامون کے پاس
 حاضر ہوا۔ چونکہ چہرہ سے تردد اور پریشانی نمایاں تھی (مامون نے پوچھا) کیوں؟ کیا کوئی نئی
 بات ہے؟ (احمد) حضور مجھے تو ساری رات نیند نہیں آئی (مامون) آخر کیوں؟ (احمد)
 میں نے سنا کہ حضور نے خراسان کی حکومت غسان کو دی جس کے ساتھ مٹھی بھر آدمی سے زیادہ
 نہیں ہیں۔ اگر سرحد کے ترکوں نے حملہ کیا تو کیا غسان ان کو روک سکیگا؟ (مامون) یہ خیال تو
 مجھ کو بھی تھا۔ اچھا تم کسی کو تجویز کرتے ہو؟ (احمد) طاہر و الیمینین سے بہتر کون شخص انتخاب

ہو سکتا ہے (مامون) مگر اُس کے خیالات تو باغیانہ ہیں۔ اور وہ نقض بیعت پر آمادہ ہے (احمد) اس کا میں ذمہ وار ہوں (مامون) اچھا تم اپنی ذمہ داری پر مقرر کرو۔ طاہر طلب ہوا اور سند حکومت کے ساتھ ایک کروڑ درہم بھی جو عموماً خراسان کے گورنروں کو ملتے تھے عطا ہوئے طاہر نے ایک مہینہ میں ساز و سامان سفر درست کیا اور ۲۹۔ ذوقعدہ ۲۰۹ھ کو خراسان روانہ ہوا۔ طاہر کا بیٹا اُس کے بعد صاحب الشرطة مقرر ہوا۔ لیکن تھوڑے ہی دنوں میں اُسکی ذاتی لیاقت نے مصر کی گورنری پر پہنچا دیا۔ تفرک کے وقت مامون نے اسکو اپنے سامنے بلایا اور کہا کہ یوں تو ہر شخص اپنی اولاد کی نسبت حسن ظن رکھتا ہے۔ لیکن طاہر نے جو کچھ تمہاری تعریف میں کہا اُس سے کم کہا جس کے تم دراصل مستحق ہو۔ طاہر نے یہ مردہ سنا تو بیٹے کو ایک نہایت مفصل خط لکھا جو آئین حکومت انتظامات ملکی۔ رفاہ رعایا کے متعلق ایک نہایت مدبرانہ دستور العمل تھا۔ یہ خط اس قدر مقبول عام ہوا کہ تمام لوگوں نے اُس کی نقلیں لیں۔ خود مامون نے اُسکی باضابطہ نقلیں عموماً احکام سلطنت کے پاس بھیجوائیں اور کہا کہ طاہر نے دنیا و دین و تدبیر و رائے و سیاست و اصلاح ملک و حفاظت سلطنت و قیام خلافت کے متعلق کوئی بات اٹھا نہیں رکھی۔

عبدالرحمن بن احمد کی بغاوت ۲۰۶ھ

انکی بغاوت نہ چنداں بیجا تھی نہ بہت پر زور تھی۔ لیکن وہ اسلئے زیادہ یاد رکھنے کے قابل ہے کہ اُس سے مامون کی تاریخ زندگی میں ایک نیا انقلاب شروع ہوتا ہے۔ مین کے لوگ عمال کی بے اعتدالیوں سے باغی ہو گئے تھے انکو ایک صاحب اثر شخص سمجھ کر خلیفہ قرار دیا۔ مامون دینار بن عبداللہ کو مقابلے کیلئے بھیجا۔ لیکن ایک معاہدہ امن بھی لکھ کر دے دیا کہ اگر عبدالرحمن قبول کرے تو لڑائی کی کچھ ضرورت نہیں۔ زمانہ چچ میں دینار مین کو روانہ ہوا اور معاہدہ امن عبدالرحمن کے پاس بھیج دیا۔ عبدالرحمن نے خود

علامہ ابن اثیر نے اس خط کو اپنی تاریخ میں تمامہ نقل کیا ہے

دینار کے ہاتھ پر بیعت کر لی۔ اور بغداد چلا آیا۔ مامون سادات کی پیہم بغاوتوں سے نہایت تنگ آگیا تھا۔ اب اُس نے ۲۸۔ ذوقعدہ ۳۰۷ھ کو حکم دے دیا کہ عموماً آل علی اپنا امتیازی لباس چھوڑ کر سیاہ لباس اختیار کریں۔ اور آج سے دربار میں نہ آنے پائیں۔ مامون کو اس خاندان سے جو بے لاگ محبت تھی سیاست ملکی نے اسکو اس صورت میں بدل دیا۔ جسکی تاریخ ۲۸۔ ذوقعدہ سے شروع ہوتی ہے +

ذوالمینین طاہر کا وفات پانا۔ روز شنبہ جادوی الشانی مقام و

مامون نے اگرچہ احمد بن ابی خالد کی ذمہ داری پر طاہر کو خراسان ایسے بڑے صوبے کی حکومت دے دی تاہم وہ اُسکی طرف سے مطمئن نہ تھا۔ طاہر خراسان کو روانہ ہوتے ہوئے جب مامون سے رخصت ہوئے گیا۔ تو مامون نے ایک خاص غلام اُسکے ساتھ کر دیا جس کی نسبت طاہر کو یہ یقین دلایا کہ اُس کی کارگزاریوں کا صلہ ہے۔ مگر درپردہ غلام کو ہدایت کی تھی۔ کہ اگر طاہر کے خیالات بغاوت کی طرف مائل دیکھے تو زہر دیدے۔ خراسان پہنچ کر غالباً طاہر نے بغاوت کا ارادہ کیا۔ مگر مورخین اُسکا کوئی ثبوت بجز اسکے نہیں پیش کرتے کہ ایک جمعہ میں طاہر نے خطبہ میں مامون کا نام نہیں پڑھا۔ کلثوم بن ثابت خراسان کا پرچہ نویس اس موقع پر موجود تھا اُس نے گھبرا کر غسل کیا۔ اور کفن پہن کر مامون کو اس واقعہ کی عرضی لکھی۔ اُس کو یہ یقین تھا کہ طاہر کو بھی ضرور اس حال سے خبر ہوگی۔ اور وہ اُسکو زندہ نہ چھوڑے گا۔ مامون نے عرضی پڑھی تو احمد بن ابی خالد کو بلا بھیجا اور کہا کہ اسی وقت خراسان روانہ ہو۔ احمد نے بڑے اصرار سے رات بھر کی مہلت لی۔ تھوڑی دیر کے بعد دوسرا پرچہ پہنچا کہ طاہر نے دفعۃً انتقال کیا احمد کا جانا ملتوی رہ گیا۔ طاہر کو جمعہ کے دن بخار چڑھا۔ ہفتہ کی صبح کو لوگ عیادت کے لئے گئے تو دربانوں سے معلوم ہوا کہ آج خلافت معمول ابھی تک خوابگاہ میں ہے۔ زیادہ دیر ہوئی تو لوگ اندر گئے طاہر سر سے پاؤں تک کپڑے میں لپیٹا ہوا مردہ پڑا تھا۔ بعضوں کا بیان ہے

کہ بلکوں میں کچھ عارضہ پیدا ہوا جس سے وہ دفعہ گر پڑا۔ اور مر گیا۔

مامون نے طاہر کے بعد اُسکے بیٹے طلحہ کو خراسان کی حکومت دی۔ دوسرے بیٹے عبداللہ کو بھی مغر زعمدے دیئے۔ طاہر کی تین پشتوں یعنی خود طاہر و عبداللہ بن طاہر و عبداللہ بن عبداللہ نے دولت عباسیہ میں بڑا اقتدار حاصل کیا۔ ہم کو اس میں کچھ شبہ نہیں۔ کہ طاہر کو زہر دیا گیا۔ اور خود مامون نے زہر دلوایا۔ لیکن اگر مامون کی جگہ کوئی دوسرا بادشاہ ہوتا تو کیا کرتا۔ اگر اس نظیر کے لئے ہم دور نہ جائیں اور خود مامون کے نامور باپ ہارون الرشید کی طرف نگاہ اٹھائیں تو کیا ثابت ہوگا۔ اور ہم دیکھتے ہیں کہ اُس نے ایک خیالی الزام پر براکہ کا وہ فیاض خاندان جسکی نظیر سے کل تاریخ اسلام خالی ہے ایک لحظہ میں دنیا سے ناپید کر دیا۔ لیکن مامون نے جو کچھ کیا سیاست ملکی کے لحاظ سے اُس کا ضروری فرض تھا تاہم اُس کے خاندان سے کچھ تعرض نہ کیا بلکہ اُسکی اولاد کو اُس تہ پر پہنچایا کہ کچھ زمانے کے بعد خراسان میں انکی مستقل حکومت قائم ہو گئی مامون کے پاس جب طاہر کے مرنے کی خبر آئی۔ تو اُس نے کہا کہ ”خدا کا شکر ہے جس نے طاہر کو مجھ سے پہلے بلایا“ اس بات سے بھی طاہر ہے کہ طاہر کی بغاوت کا اُس کو کافی یقین ہو چکا تھا۔ اس کتاب کے دوسرے حصہ میں معلوم ہوگا کہ مامون ملک کے ہر ایک جزئی حالات سے کس قدر واقفیت رکھتا تھا۔ اور اس وجہ سے اُسکی رائے ان معاملات میں نہایت وقعت کے قابل ہے۔

افریقہ۔ اور منصور بن نصیر کی بغاوت

افریقہ کو مالک اسلامیہ میں داخل ہوئے قریباً سو برس گزر چکے تھے مگر عہد فتح سے آج تک

۱۵ مصنف عیون والحدائق۔ کامل۔ ابن خلدون۔ ابوالفدا کسی نے نہیں کہا کہ طاہر کیوں مرا مگر عربی مورخین کی یہ عام عادت ہے کہ وہ واقعات کو بالکل سادہ لکھتے ہیں اور اس بات سے بحث نہیں کرتے صرف ابن خلدان ایک شخص ہے جس نے اس واقعہ کی پوری تفصیل لکھی ہے۔ اور چونکہ اُس نے نہایت معتبر تاریخ کا یعنی ہارون بن عباس بن مامون الرشید کی تاریخ کا حوالہ دیا ہے۔ پس اس موقع پر جو کچھ لکھا ہے اسی لکھا ہے۔ دیکھو تاریخ ابن خلدان ترجمہ طاہر ماہنامہ

ہمیشہ خطرناک بغاوتیں برپا رہیں۔ یہاں کی آب و ہوا میں پہلے بھی اطاعت کا مادہ نہ تھا اور قبائل عرب کے مل جانے سے جو ایک مدت سے ان اطراف میں جا کر آباد ہوتے جاتے تھے۔ ان کی سرکشی اور پرخطر اور تیز ہو گئی تھی۔ یہاں کا جو خراج تھا وہ یہیں کے اس انتظام قائم رکھنے میں صرف ہوتا تھا۔ بلکہ مصر کے خزانے سے اور پانچ لاکھ روپیہ سالانہ منگانے پڑتے تھے۔
۸۷۰ء میں ہارون الرشید نے ابراہیم بن الاغلب کو افریقہ کا گورنر مقرر کیا تھا جس نے افریقہ سے چالیس ہزار دینار بطور خراج کے دینے منظور کئے تھے۔ ابراہیم نے نہایت نیک نامی کے ساتھ حکومت کی اور پھر افریقہ کی گورنری اُسکے خاندان کا موروثی ترکہ ہو گیا۔ چنانچہ مامون کے زمانہ میں جو شخص اس منصب پر ممتاز تھا۔ وہ ابراہیم کا نامور فرزند زیادۃ اللہ تھا۔
۸۸۰ء میں ٹونس میں ایک تازہ بغاوت کی ابتدا ہوئی۔ جس کا بانی منصور بن یفیعہ زیادۃ اللہ نے ایک افسر کو جس کا نام محمد بن حمزہ تھا۔ تین سو سوار دے کر بھیجا۔ کہ دفعۃً ٹونس پہنچ کر منصور کو گرفتار کر لائے۔ لیکن محمد کے پہنچنے سے پہلے منصور کو خبر ہو گئی۔ اور وہ طنیزہ چلا گیا۔ محمد کو ٹونس میں بالکل ناکامی ہوئی۔ اب اُس نے یہاں کے قاضی کو منصور کے پاس بطور سفارت کے بھیجا۔ چالیس اور بڑے بڑے ثقات قاضی صاحب کے ساتھ گئے کہ غلط و پند کا فسوں بھونک کر منصور کو مسخر کر لائیں۔ مگر منصور ان سادہ دل ملاؤں سے زیادہ چالاک تھا۔ اُس نے قاضی صاحب سے کہا کہ میں تو قدیم نمکوار ہوں۔ آج کی رات آپ حضرات قبول فرما دیں کل میں خود آپ کے ہم کاب جاؤنگا۔ منصور نے محمد کو بھی دعوت کے کھانے اور فواکہ بھیجے۔ اور لکھا کہ کل قاضی صاحب کے ساتھ شرف خدمت حاصل کروں گا۔ محمد اور اسکے مختصر فوج نے نہایت اطمینان کے ساتھ دعوت کے مزے اڑائے۔ اور خوب شرابیں پئیں۔ ہنور خمار نہیں اترتا تھا کہ دفعۃً طبل جنگ کی مہیب آواز نے ان بدستوں کو چونکا دیا۔ اٹھے تو منصور ایک جمعیت کثیر کے ساتھ سر پر موجود تھا۔ محمد کی فوج نے بھی ہتھیار سنبھالنا چاہا۔ مگر اعضا قابو میں نہ تھے تاہم ایک سخت مہرکہ ہوا۔ اور

ساری رات لڑائی رہی۔ محمد کی فوج بالکل قتل ہو گئی۔ صرف وہ لوگ بچ گئے جو دنیا میں کود
 پڑے اور تیر کر اُس پار نکل گئے۔ ٹونس میں جو شاہی فوج تھی اُس نے بھی منصور کی نصرت
 میں حاضر ہو کر اطاعت پر آمادگی ظاہر کی۔ مگر اس اندیشہ سے کہ آئندہ منصور اگر زیادۃ اللہ سے
 مل گیا تو وہ کسی طرف کے نہ ہونگے۔ یہ شرط پیش کی کہ آپ زیادۃ اللہ کے کسی عزیز کو قتل
 کر دیجئے۔ اسمعیل کے قتل سے جو زیادۃ اللہ کا رشتہ دار اور ٹونس کا عامل تھا۔ یہ خواہش
 پوری کر دی گئی۔ ٹونس کے اضلاع میں منصور کی قوت روز افزوں ترقی کر رہی تھی۔ اور اس
 وجہ سے ضرور تھا کہ زیادۃ اللہ بھی برابر کی طاقت سے اُس کا مقابلہ کرے۔ اُس نے اپنے
 وزیر خاص غلیون کو اس مہم کیلئے انتخاب کیا۔ مگر دسویں ربیع الاول کو جو معرکہ ہوا۔ اس
 میں غلیون نے شکست کھائی۔ اور فوج جو ساتھ تھی۔ باغیانہ افریقہ کے مختلف شہروں
 میں پھیل گئی۔ غلیون کو شکست دیکر منصور کے حوصلے بلند ہو گئے۔ اُس نے خود زیادۃ اللہ
 کی دار الحکومت قیروان کو جا گھیرا۔ ۴۰ دن تک محاصرہ رہا۔ اور بڑے بڑے معرکے ہوئے
 مگر اخیر لڑائی میں جو ۱۵ جمادی الثانی کو پیش آئی زیادۃ اللہ اس سروسامان سے نکلا۔ کہ
 منصور نے پہلے ہی ہمت ہار دی۔ مقابلہ ہوا۔ لیکن نتیجہ جنگ وہی تھا جو منصور کے خیال
 میں۔ چونکہ محاصرہ کے زمانہ میں قیروان والے منصور سے مل گئے تھے۔ زیادۃ اللہ نے
 اب اُس سے انتقام لینا چاہا۔ لیکن علماء اور فقہاء بیچ میں پڑے اور اس کو اس ارادے
 سے باز رکھا۔ تاہم عبرت کے لئے قیروان کی شہر پناہ بالکل برباد کر دی گئی +
 اگرچہ منصور خود شکست کھا کر قیروان سے چلا گیا۔ مگر اُس کے سرداروں نے افریقہ
 کے اکثر اضلاع دبا لئے تھے۔ ان میں سے ایک شخص عامر بن نافع تھا۔ جس نے سببیہ
 پر قبضہ کر لیا تھا۔ ۲۰۹ھ میں زیادۃ اللہ نے محمد بن عبد اللہ اپنے ایک عزیز کو اُس کے
 مقابلہ پر بھیجا۔ ۲۰ محرم کو ایک سخت معرکہ ہوا۔ محمد نے شکست کھائی اور قیروان کو
 الٹا واپس آیا۔ اس اثنا میں منصور نے دوبارہ قوت حاصل کی اور چونکہ فوج جو منصور کے

ساتھ تھی۔ اُس کے اہل و عیال قیروان میں رہ گئے تھے۔ اُس نے پھر قیروان کا محاصرہ کیا۔ ۱۶ دن محاصرہ رہا۔ اگرچہ کوئی لڑائی نہیں ہوئی مگر منصور اپنے مقصد میں کامیاب ہوا اہل فرج کے عزیز و اقارب قیروان سے نکل آئے۔ اور اپنے غریبوں سے آکر مل گئے۔ منصور بھی ٹونس کو واپس چلا آیا۔ افریقہ کے اکثر اضلاع زیادۃ اللہ کے ہاتھ سے نکل گئے خود شاہی فوج نے جو منصور کے ساتھ ہو گئی تھی۔ زیادۃ اللہ کو مغرورانہ پیغام کہلا بھیجا کہ جو تدبیر تم کو جانبر کر سکتی ہے وہ صرف یہ ہے کہ تم افریقہ سے اور کہیں چلے جاؤ اس سعادت کے صلے میں ہم تمہاری جان سے کچھ تعرض نہ کریں گے۔ چند اتفاقی واقعات نے اگر مساعدت نہ کی ہوتی تو آل غلب کا خاتمہ ہو چکا تھا۔ مگر ۱۱۲ھ میں عامر جو منصور کا دہنا ہاتھ تھا۔ خود منصور سے ناراض ہو گیا۔ اور بالآخر اس کو قتل کر دیا۔ یہ محسن کش بھی کچھ زیادہ نہ پھلا۔ دو ہی تین برس کے بعد قضا کی۔ اور زیادۃ اللہ کے لئے افریقہ کی حکومت بے خلش چھوڑ گیا۔ زیادۃ اللہ کو ان واقعات نے بالکل مطمئن کر دیا۔ اُس نے کچھ بے جا نہیں کہا۔ کہ اب لڑائی نے اپنے ہتھیار رکھ دیئے +

نصر بن شیبث کا گرفتار ہونا ۲۰۹ھ

نصر حلب کے شمال میں کیسوم کے علاقہ کا رہنے والا تھا۔ اور امین الرشید کا نہایت اچھا نثار دوست تھا۔ محاصرہ کے زمانہ میں تو امین کی کچھ مدد نہ کر سکا۔ لیکن امین کے قتل کے بعد علانیہ بغاوت ظاہر کی اور چونکہ عرب کے بعض قبائل اور بہت سے خانہ بدوش بدو بھی اُس کے ساتھ ہو گئے اُس نے حلب۔ دمیاط وغیرہ پر قبضہ کر لیا۔ حسن بن سہل نے طاہر کو جو حال ہی میں بغداد کی فتح کا فخر حاصل کر چکا تھا۔ اُس کے مقابلے کے لئے بھیجا۔ ایک جنگ کے بعد طاہر نے شکست کھائی اور رقبہ کو واپس گیا۔ ۱۹۹ھ میں جزیرہ کے تمام اضلاع نصر کے قبضہ اقتدار میں آ گئے۔ اور ۲۰۰ھ تک اُسکی بغاوت شاہی قوت

کی حریف مقابل رہی مستعد میں جب طاہر رفقہ سے چلا آیا تھا۔ تو اُسکا بیٹا عبداللہ اس مہم پر مامور ہوا۔ لیکن چار برس کی متواتر کوششوں کے بھی کوئی نتیجہ نہیں پیدا کیا۔ تب میں مامون نے محمد عامری کو نصر کے پاس سفیر کر کے بھیجا۔ نصر نے گواہی پر آمادگی ظاہر کی مگر شرطیں وہ پیش کیں جو مامون کے نزدیک بغاوت کی سرکشی سے کچھ کم نہ تھیں۔ پہلی شرط یہ تھی کہ میں دربار میں حاضر نہ ہوں گا۔ مامون نے اُسکے قبول کرنے سے بالکل انکار کیا۔ محمد عامری واپس گیا۔ اور نصر سے کہا کہ مامون کو تمہاری حاضری ہی پر زیادہ اصرار ہے۔ نصر دفعۃً بھلا اٹھا اور کہا کہ چند دینڈ کوں (قوم زط) پر جس کا زور نہ چل سکا۔ اُسکے آگے عرب کے ہزاروں جانباز کیونکر سر جھکا سکتے ہیں۔ لیکن نصر کا یہ غور قائم نہ رہا۔ عبداللہ بن طاہر نے اُسکو اتنا تنگ کیا کہ بلا کسی شرط کے ہتھبند رکھ دیئے۔

ابن عائشہ و مالک کا قتل اور ابراہیم کی گرفتاری

ابراہیم جس نے بغداد میں علم خلافت بلند کیا تھا۔ گو مدت سے روپوش ہو گیا تھا لیکن اُسکے قدیم رفقا اب بھی اپنی کوششوں میں سرگرم تھے اور چاہتے تھے کہ ابراہیم کو دوبارہ تخت خلافت دلائیں۔ مامون کو اس سازش کی بہت جلد اطلاع ہو گئی۔ اور صرف رائے میں یہ سب گرفتار کر لئے گئے۔ ابن عائشہ اور مالک اس جماعت کے سرگروہ تھے۔ ان لوگوں نے ایک بڑی فہرست تیار کر کے مامون کی خدمت میں بھیجی کہ اور بہت سے لوگ اس کوشش میں ہمارے ساتھ ہیں لیکن مامون نے اس خیال سے کچھ التفات نہ کی کہ شاید اپنے ساتھ دوسروں کو بھی گرفتار کرنا چاہتے ہیں۔ باغی قید خانے بھیج دیئے گئے۔ مگر وہاں بھی بچلے نہ بیٹھے۔ ایک دن اندر سے چاروں طرف کے کواڑ بند کر دیئے اور چاہا کہ دیوار توڑ کر باہر نکل جائیں مامون کو خبر ہوئی تو خود جیل خانہ پہنچ کر ابن عائشہ کے سوا سب کو قتل کرادیا۔ ابن عائشہ

۱۵ چونکہ قوم زط کی بغاوت کو مامون فرو نہ کر سکا تھا۔ نصر نے طعنہ دیا۔

ہاشمی تھا۔ اسلئے یہ امتیاز رکھا گیا کہ بجائے قتل کے اسکو سولی دی گئی۔ لیکن اس کے ساتھ یہ قاعدہ ٹوٹ گیا کہ اب تک کسی ہاشمی نے پھانسی پانے کی ذلت نہیں اٹھائی تھی۔ یہ واقعہ ابراہیم کی گرفتاری کا دیباچہ تھا۔ خود ابراہیم کی زبانی منقول ہے کہ مامون جب عراق پہنچا تو لاکھ درہم کے انعام پر میری گرفتاری کا اشتہار دیا۔ میں نے خیال کیا کہ اب بغداد میں جان کی خیر نہیں۔ گرمی کے دن تھے اور ٹھیک دوپہر سمجھتی کہ میں گھر سے نکل کھڑا ہوا۔ مگر یہ کون بتا سکتا تھا کہ کہاں جاؤں ایک گلی میں پہنچا لیکن اسکی دوسری طرف راستہ نہ تھا۔ اب نہ آگے بڑھ سکتا تھا نہ الٹا پھر سکتا تھا۔ اسی اضطراب میں ایک مکان نظر پڑا۔ جس کے دروازے پر ایک حبشی غلام کھڑا تھا۔ میں نے بڑھکر اُس سے التجا کی کہ درادیر کے لئے اپنے مکان میں جگہ دے سکتے ہو؟ اُس نے نہایت خوشی سے منظور کیا۔ اور مجھ کو ایک کمرہ میں لے جا کر بٹھایا۔ جو عمدہ اور بیش بہا ساز و سامان سے مزین تھا۔ لیکن چونکہ خود باہر چلا گیا۔ اور کوڑ بند کرنا گیا۔ میری تازہ اُمید پھر یاس سے بدل گئی کہ غلام میرے گرفتار کرانے کو پولیس کے پاس گیا ہے۔ میں اسی پیچ و تاب میں تھا کہ اسی نے کوڑا کھولے۔ اور ایک مزدور کے ساتھ مکان میں داخل ہوا۔ میں نے مسرت آمیز تعجب سے دیکھا کہ وہ گوشت دیگچی۔ کورے پیالے اور تمام ضروری چیزیں اپنے ساتھ لایا ہے۔ اُس نے یہ تمام سامان میرے سامنے حاضر کئے اور کھڑے ہو کر دست بستہ عرض کی کہ میں ذات کا حجام میری جرأت نہیں کہ اپنے گھر کا پکا ہوا کھانا حضور کی دعوت میں حاضر کروں۔ اسلئے بازار سے سب نئی چیزیں بول لایا ہوں۔ اب حضور جو پسند فرماویں۔ میں نے خود کھانا طیار کیا۔ اور خوب سیر ہو کر کھایا۔ پھر اُس نے مجھ سے پوچھ کر شراب حاضر کی اور کھڑے ہو کر کہا کہ اگر اجازت ہو تو میں بھی ایک کنارے بیٹھ جاؤں۔ میں نے اجازت دی۔ شراب کا دور چلتا رہا۔ درادیر کے بعد وہ ایک نے اٹھا لایا اور دست بستہ کہا کہ میرا یہ منصب نہیں کہ حضور سے گانے کے لئے عرض کروں۔ لیکن حضور کا فیض

ابراہیم میرے گرفتار ہوا ۱۲۸۰ھ

اخلاق خود میری آرزو پورا کر سکتا ہے۔ میں نے تعجب سے پوچھا کہ تم نے کیونکر معلوم کیا کہ میں اس لطیف فن سے واقف ہوں۔ اُس نے کہا۔ سبحان اللہ کیا حضور چھپائے چھپ سکتے ہیں۔ کیا حضور کا اسم مبارک ابراہیم نہیں ہے؟ کیا بغداد کے تخت نے حضور کے قدموں سے غرت حاصل نہیں کی؟ ہامون الرشید نے کس کے لئے لاکھ درہم کا اشتہار دیا ہے؟

یہ سنکر میں حیرت زدہ ہو گیا۔ اور دل میں کہا کہ یہ غلام بھی خدا کی عجیب قدرتوں کا ایک نمونہ ہے۔ میں نے ایسے فیاض میزبان کا رنجیدہ کہنا خلاف انسانیت سمجھا۔ اور نے کے ساتھ حسب حال کچھ اشعار گائے۔ غلام بدست ہو گیا۔ مزے میں آکر خود بھی گانا شروع کیا۔ اور اس درد سے گایا کہ درو دیوار بول اٹھے۔ میں تمام خطرات کو یک نخت بھول گیا۔ اور فریاد کی کہ کچھ اور گاؤ۔ اُس نے نہایت دلکش آواز میں یہ اشعار گائے۔

تغیرنا انہ قلیل عدیدنا فقلت لہا ان الکرام قلیل
وہ ہم کو عیب لگاتی ہے کہ ہمارا شمار کم ہے۔ میں نے اس سے کہا کہ بڑے لوگ کم ہی ہوتے ہیں۔
وانا القوم مانرۃ القتل سیئۃ اذا ما راستہ عامر و سلول
عامر و سلول قتل ہونے کو عیب سمجھتے ہیں۔ لیکن ہم ایسا نہیں سمجھتے *
ان پر اثر شعروں نے میرے ہوش و حواس بالکل کھو دیئے۔ اور غفلت زدہ ہو کر سو گیا۔ جاگا تو شام ہو چکی تھی۔ میں نے جیب سے ایک تبدیلی نکالی اور غلام کو یہ کہہ کر دینا چاہا کہ لو خدا حافظ۔ بدست یہ حقیر پیشکش قبول کرو۔ خدا نے اگر وہ دن کیا کہ میری بد قسمتی اقبال مندی سے بدل گئی۔ تو میں تمہارے احسانات کا کافی صلہ دے سکوں۔ غلام نے نہایت رنجیدہ ہو کر کہا۔ افسوس غریب آدمی آپ لوگوں کی نگاہ میں نہایت حقیر

۱۵ اس قصے کو کسی قدر اختلاف کے ساتھ خود یوسف کاتب نے جو ابراہیم کا خاص ندیم تھا اپنی ایک تصنیف میں جو صرف ابراہیم کے حالات میں لکھا ہے دیکھو مروج الذهب مسعودی خلافت مامون

مخلوق ہے مجھ کو حضور کی ذرہ نوازی سے جو عزت ملی۔ کیا میں اُسکو ورنہ ہم ودینار کے عوض بیچ سکتا ہوں خدا کی قسم یہ الفاظ دوبارہ سننے کی میں طاقت نہیں رکھتا۔ اور اگر آپ مکرر فرمائیں گے تو میں اپنی حقیر زندگی کو قربان کر دوں گا۔ میں نے مذمت کے ساتھ اپنا بے موقع عطیہ واپس لیا۔ اور چاہا کہ غلام سے رخصت ہوں۔ لیکن اُس نے عاجزانہ لہجہ میں کہا کہ میرے آقا آپ یہاں زیادہ امن و آرام کے ساتھ رہ سکیں گے۔ کچھ دنوں اور صبر کیجئے۔ یہ فتنہ فرو ہو لے۔ تو حضور کو اختیار ہے۔ میں چند روز اور اُسکے مکان پر مقیم رہا۔ لیکن اس خیال سے کہ میرا میرا بن میرے مصارف کی وجہ سے گراں بار ہو جاتا ہے۔ چپکے سے نکل کھڑا ہوا اور اخفا کے حال کیلئے نہانہ لباس پہن لیا۔ تاہم راہ میں ایک فوجی سوار نے مجھ کو پہچان لیا۔ اور چلا کر پٹ گیا کہ لینا مامون کا اشتہاری جانے نہ پائے میں نے پوری قوت سے اُسکو پرے دھکیل دیا۔ وہ ایک گڑھے میں جا پڑا۔ اور بازار کے آدمی شور و غل سنکر ہر طرف سے دوڑ پڑے۔ میں فرصت پا کر بھاگتا ہوا اُس پار جا پہنچا۔ اور ایک عورت سے جو اپنے مکان کے دروازے پر کھڑی تھی درخواست کی کہ میری جان بچائے۔ اُس نے نہایت خوشی سے میرا استقبال کیا۔ لیکن بد قسمتی سے یہ نیک دل عورت اُسی سوار کی جو رونکلی جس نے میرا پردہ فاش کرنا چاہا تھا۔ ذرا دیر کے بعد وہ بیرحم سوا آپہنچا۔ مکان میں گھسنے کے ساتھ ہی اُسکی نگاہ مجھ پر پڑی۔ اور بیوی کو الگ لے جا کر ساری داستان سنائی تاہم اُس فیاض عورت نے مجھ کو آکر تسکین دی کہ جب تک میں ہوں آپ کو کچھ ضرر نہ پہنچے گا۔ میں تین دن تک اُس کا مہمان رہا۔ لیکن چونکہ شوہر کی جانب سے اسکو اطمینان نہ تھا۔ چوتھے دن مجھ سے کہا کہ افسوس میں اُسکی حفاظت کا ذمہ نہیں اٹھا سکتی۔ مجبوراً وہاں سے بھی نکلنا پڑا۔ اس اضطراب میں مجھ کو اپنی ایک کنیز خاں یاد آئی۔ میں سیدھا اُسکے مکان پر گیا۔ مجھ کو دیکھ کر باہر نکل آئی۔ اور روتی ہوئی آواز اور ریائی آنسوؤں سے میرا استقبال کیا۔ تھوڑی دیر تک غمخواری کی باتیں کرتی رہی۔ پھر باہر

چلی گئی۔ میں نے بغیر کسی تردد کے خیال کیا کہ دعوت کے اہتمام میں جاتی ہے۔ لیکن کچھ عرصہ کے بعد جو تحفہ وہ میرے لئے بازار سے لائی۔ وہ پولیس کے خوشخوار سپاہی تھے۔ میں اس وقت تک زنانہ لباس میں تھا اور اسی ہیئت میں گرفتار ہو کے مامون کے دربار میں حاضر کیا گیا۔ سامنے پہنچا تو دربار کے قاعدے کے موافق سلام کیا۔ مامون نے کہا۔ خدا تیرا برا کرے۔ میں نے کہا۔ امیر المؤمنین ذرا ٹھہر جا۔ میں بے شبہ سزا کا مستحق ہوں۔ لیکن تقویٰ عفو کا باعث ہے میرا گناہ ہر گناہ سے بڑھ کر ہے۔ لیکن تمام فیاضیاں تیرے رتبہ سے فروتر ہیں۔ اگر تو مجھ کو سزا دے تو مجھ کو حق ہے۔ اگر بخش دے تو نوازش ہے۔ پھر میں یہ اشعار پڑھے۔

ذنبی الیک عظیم وانت اعظم منه
میرا گناہ بڑا ہے۔ لیکن تو اس سے بالاتر ہے۔

فخذ بحقک الاول
یا اپنا حق لے۔ یا اپنے حکم کی وجہ سے درگزر۔

ان لم اکن فی فعال
من الکرام فکنتہ

اگر میرے کام شریفانہ نہیں ہیں۔ تو آخر تیرے تو ہونے چاہئیں۔
میرے عاجزانہ فقرے اور پرتاثر اشعار مامون کے دل پر قبضہ پاتے جاتے تھے
محبت سے میری طرف نگاہ کی۔ میں نے چند اور شعر دروناک لہجہ میں پڑھے۔ اُس کا دل
بھر آیا اور ارکان دولت کی طرف مخاطب ہوا کہ کیا رائے ہے سب سے متفق اللفظ کہا۔
قتل، مگر احمد بن ابی خالد وزیر اعظم نے عام رائے کے خلاف شفاعت کی۔ اور کہا۔
تاریخ میں ایسی مثالیں بہت موجود ہیں کہ بغاوت کے جرم پر قتل کا حکم دیا گیا۔ لیکن
لے امیر المؤمنین! اگر تو بخش دے تو ہم تیری فیاضی کی نظیر پچھلی تاریخوں میں بھی نہیں
دکھا سکیں گے۔ مامون نے سر جھکا لیا۔ اور شعر پڑھا۔

قومی ھم قتلوا امیم اخی
ناذارمیتھم بیضیبنی سہمی

میرے بھائی امیم کو میری قوم نے قتل کیا۔ میں اگر ان پر تیرے چلاؤں۔ تو مجھ ہی کو لگے گا۔

میں نے دفعۃً پھرے سے نقاب الٹ دی اور چلا اٹھا کہ "اللہ اکبر۔ خدا کی قسم! اے میرے مومنین
 نے بخشہ دیا یا مامون سجدہ میں گرا۔ اور دیر تک سر بسجود رہا۔ پھر مجھ سے مخاطب ہوا اور کہا کہ
 بچا جان آپ جانتے ہیں۔ میں نے کیوں سجدہ کیا۔ میں نے عرض کیا کہ شاید میری اطاعت
 پر۔ مامون نے کہا۔ نہیں بلکہ اس بات پر کہ خدا نے مجھ کو عفو کی توفیق دی۔ مامون نے
 پھر میری ساری داستان سنی۔ اور غلام۔ عورت۔ کنیز کو طلب کر کے غلام کو ہزار دینار
 سالانہ مقرر کر دیا۔ عورت کو بھی انعام عطا کیا۔ لیکن کنیز کو اپنی توقع کے خلاف خیر خواہی
 کا کچھ صلہ نہ ملا۔ بلکہ الٹی سزا پائی۔"

مصر و اسکندریہ کی بغاوتیں - ۲۱۰

۲۱۰ء میں عبید اللہ سری مصر کا عامل مقرر ہوا۔ اگرچہ نہایت رعب داب اور حسن
 انتظام کے ساتھ حکومت کی مگر امید سے زیادہ کامیابی نے خود سری کا خیال پیدا
 کر دیا۔ طاہر کا نامور فرزند عبید اللہ اس کے مقابلہ پر مامور ہوا۔ مصر جب ایک منزل رہ گیا
 تو اُس نے ایک سردار کو تھوڑی سی فوج دے کر آگے روانہ کیا۔ کہ پڑاؤ کے لئے کوئی
 محفوظ مقام معین کر رکھے۔ عبید اللہ سری نے یہ خبر پا کر دفعۃً سردار پر چھاپہ مارا لیکن
 اُس نے نہایت استقلال سے مقابلہ کیا۔ اور ایک قاصد دوڑا دیا کہ عبید اللہ کو جا کر
 خبر کرو۔ عبید اللہ عین وقت پر پہنچا۔ عبید اللہ ایسا نادان نہ تھا کہ اب بھی جنگ
 قائم رکھتا۔ سیدھا مصر کو واپس گیا۔ اور شہر پناہ کے دروازے بند کروا دیئے۔ عبید
 اللہ نے شہر کا محاصرہ کیا۔ کچھ دن نہیں گزرے پائے تھے کہ عبید اللہ نے انجام کار پر غور کر کے

۱۰ ابن واضح کاتب عباسی کی تاریخ میں اس فقرہ کو کسی قدر تغیر کے ساتھ مامون ہی کی طرف منسوب کیا ہے۔ اور
 لکھا ہے کہ کسی شخص نے ابراہیم کی شفاعت نہیں کی۔ ۱۱ دیکھو شمار الاوراق بر حاشیہ مستطوف صفحہ
 ۳۷۱ کامل الاثیر۔ اغانی۔ ابن خلدون وغیرہ میں ابراہیم کی گرفتاری کے حالات مختلف طریقوں سے بیان کئے گئے ہیں۔

سپر والدی۔ اور عبداللہ کی خدمت میں ایک گرانہما تحفہ جبکورشوت کہنا زیادہ بجائے ارسال کیا۔ یہ بیش قیمت تحفہ جس میں ہزاروں لونڈی غلام اور ہر ایک کے ہاتھ میں ہزار ہزار اشرفیاں تھیں گو قصداً رات کے وقت بھیجا گیا۔ لیکن عبداللہ نے صاف انکار کیا۔ اور لکھ بھیجا کہ میں دن کو تیرا یہ قبول کر سکتا تو رات کو بھی مجھ کو انکار نہ ہوتا خط کے اخیر میں قرآن مجید کی یہ پر رعب آیتیں لکھیں: ”ارجع الیہم فلناتینہم بجنود لا قبل لہم لہا“ ترجمہ تو ان کی طرف واپس جا۔ میں ایک ایسا لشکر لے کر ان پر آتا ہوں۔ جبکہ وہ لوگ سامنا نہیں کر سکتے۔ اس غضبناک خط نے تلوار سے بڑھ کر کام دیا۔ عبید اللہ نے مجبور ہو کر امان طلب کی۔ مصر سے تو اطمینان ہوا۔ مگر ہنوز اسکندریہ کا مرحلہ باقی تھا۔ عبید اللہ کے زمانہ بغاوت میں سپین سے دولت بنی امیہ کی ایک فوج آئی اور اسکندریہ پر قابض ہو گئی۔ لیکن عبداللہ کی آمد آمد نے اس کے حواس کھو دیے۔ اور امن کی طالب ہو کر اسکندریہ سے نکل گئی۔ اب یہ ممالک فتنہ و فساد سے یک لخت پاک ہو گئے۔ اور ہر طرف امن و امان ہو گیا۔ *

زریق کی بغاوت اور سید بن النس کا مقتول ہونا

زریق عربی النسل تھا۔ اور ۲۰۹ھ میں آرمینا و آذربایجان کا گورنر مقرر ہوا تھا۔ لیکن باغی ہو گیا اور اپنی حکومت کے کل علاقے دبا لے۔ سید بن النس جو موصل کا لغٹ تھا چند بار اُس سے معرکہ آرا ہوا۔ مگر فتح نہ حاصل کر سکا۔ ۲۱۰ھ میں زریق نے ایک فوج کثیر طیار کی جو کم و بیش چالیس ہزار تھی۔ ایک بہادر شخص مدت سے زریق کے پاس نوکر تھا۔ اور لاکھ درہم سالانہ فقط اس بات کے پاتا تھا کہ اُس نے سید کے قتل کا بیڑا اٹھایا تھا۔ قسم کھائی تھی کہ جب سید کو دیکھ پائیگا۔ تنہا اُس کے قتل کی عزت حاصل کر لگا۔ اب زریق نے جو یہ فوج گراں سید کے مقابلہ پر بھیجی تو یہ بہادر شخص بھی ساتھ گیا۔ سید نے اُسے بھی ہمیشہ تنہا

اور رسالوں کے نام ہیں۔ اُن میں سے بعض میں اُس نے یونانی حکما کی غلطیاں ثابت کی ہیں بعض میں حالات جدیدہ کا بیان ہے۔ ایک رسالہ ایک آکھ پر لکھا ہے جس سے تمام اجرام کا بُعد دریافت ہو سکتا ہے۔ ایک اور آکھ کی ترکیب لکھی ہے جس سے تمام معائنات کا بُعد معلوم ہو سکے۔ اس قسم اور جدید کالات پر اُس نے رسالے لکھے ہیں۔ علوم فلسفہ کے ترجمہ میں اس بات کو بہت بڑا دخل ہے کہ مترجم فن سے مجتہدانہ واقفیت رکھتا ہو۔ اسی بنا پر ابو معشر نے کتاب المذکرات میں لکھا ہے کہ اسلام میں عمدہ مترجم چار شخص گذرے ”یعقوب کندی جنین بن اسحق ثابت بن قرۃ عمرو بن الفرخان ابطری۔ یعقوب کندی نے ترجمہ کے ساتھ اصل کتاب کی پیکیاں بھی رفع کر دیں اور اس وجہ سے اُس کے ترجمے ایک اعتبار سے شرح کی حیثیت رکھتے ہیں۔“ یعقوب کندی کی خاص تصنیفیں جو منطق میں ہیں ایک مدت تک درس میں داخل تھیں۔ اور جب تک ابونصر فارابی کی تصنیفیں نہیں شائع ہوئیں انکار و اوج تمام مالک فارس و خراسان عراق میں قائم رہا۔ یعقوب کے شاگردوں میں سے حسنویہ نسطوریہ۔ سلمویہ۔ احمد بن الطیب کو علی شہرت حاصل ہے۔ احمد بن الطیب علوم فلسفہ کا بڑا فاضل تھا۔ اُس نے اکثر ارسطو وغیرہ کی تصنیفات کے خلاصے کئے اور شرحیں لکھیں۔

مامون کے دربار کا دوسرا مترجم جنین بن اسحق جب کا نشو و نما۔ مامون ہی کے عہد میں ہوا۔ ترجمہ کا نامور ہیرو ہے۔ عربیت کی تکمیل خلیل بن احمد بصری سے کی تھی۔ جو لغت عرب کا پہلا مدون اور فن عروض کا موجد ہے۔ یونانی زبان بلا و روم میں جا کر سیکھی۔ اول اُس نے جبریل بن بختیشوع کی خدمت میں سائی حاصل کی رفتہ رفتہ دربار خلافت میں۔ مامون نے اُس کو ترجمے کے کام پر مامور کیا۔ اور زر و مال سے مالا مال کر دیا۔ مشاہیر کے علاوہ صلہ و انعامات کی کوئی حد نہ تھی مشہور یہ ہے کہ مامون ہر کتاب کے ترجمہ کے عوض کتاب کے برابر سونا تول کر دیتا تھا۔ لیکن جنین نے خود ایک رسالہ میں دینار کی بجائے درہم کی تصریح

۵۲ جنین کا مفصل تذکرہ طبقات الاطباء میں ملاحظہ کرنے کے قابل ہے ۱۲

کی ہے۔ علامہ ابن ابی اصیبعہ نے کتاب طبقات الاطباء میں جو ۷۳۰ھ میں تالیف ہوئی لکھا
 ہے کہ میں نے خود حنین کے بہت سے ترجمے دیکھے جو اُسکے کاتب ارزق کے ہاتھ کے لکھے
 ہوئے تھے۔ اور جن پر یامون الرشید کا شاہی طغز بنا ہوا تھا۔ ابن ابی اصیبعہ کا بیان ہے۔ کہ یہ
 مترجم کتابیں نہایت جلی خطیں تھیں۔ کاغذ بھی نہایت گندہ تھا۔ اور ہر صفحہ میں صرف چند
 سطروں تھیں۔ غالباً حنین قصداً کتاب کی ضخامت کو بڑھانا چاہتا تھا۔ کیونکہ کتاب کے
 برابر تول کر اُسکو چاندی ملتی تھی۔ علامہ موصوف ساتھ ہی یہ بھی تسلیم کرتے ہیں کہ اگر اسقدر
 اور مضبوط کاغذ پر نہ لکھی ہوئیں تو آج تک یہ کتابیں محفوظ نہ رہ سکتی تھیں علامہ ابن ابی اصیبعہ
 نے حکیم جالینوس کے ذکر میں جالینوس کی ایک سو اکیس کتابوں کے نام اور اُنکے مضامین
 لکھے ہیں۔ پھر لکھا ہے کہ قریباً یہ سب کتابیں حنین نے عربی میں ترجمہ کیں حنین نے ایک
 رسالہ میں خود جالینوس کی تصنیفات کی تفصیل کی ہے اور لکھا ہے کہ میں نے کئی مشکوٰۃ
 یہ کتابیں ہم پہنچائیں اور انکے ترجمے کئے وہ لکھتا ہے کہ کتاب البرہان کی تلاش میں
 جزیرہ فلسطین مصر اسکندریہ اور تمام ممالک شام میں پھرا۔ لیکن صرف نصف مقالہ
 دمشق میں دستیاب ہوا۔ جالینوس کی کتابوں کے ترجمے اور مترجمین نے بھی کئے۔
 مثلاً الطائ۔ ابن کبی۔ بطریق ابوسعید عثمان دمشقی۔ موسیٰ بن خالد۔ لیکن حنین کے
 ترجموں سے اُنکو کچھ نسبت نہیں ہے۔ علامہ ابن ابی اصیبعہ نے موسیٰ بن خالد کے
 ترجمے خود دیکھے۔ اُنکا بیان ہے کہ دونوں زمین آسمان کا فرق ہے۔ تعجب ہے کہ
 حنین خود بھی صاحب تصنیفات تھا۔ طبقات الاطباء میں اُسکی خاص تصنیفات کی فہرست
 تین صفحوں میں نقل کی ہے۔ جسکو ہم تطویل کے لحاظ سے قلم انداز کرتے ہیں۔
 حنین کا نامور فرزند اسحق اور اُسکا بھانجا جیش۔ ان دونوں نے ترجمہ کے کام کو بہت
 وسعت دی۔ ارسطو کی اکثر فلسفی تصانیف اسحق نے ترجمہ کیں۔
 قسطن بن لوقا بعلبکی بھی نہایت نامور فاضل اور مختلف زبانوں کا ماہر تھا۔ ابن ابی

کا بیان ہے کہ وہ طب، فلسفہ، ہندسہ، اعداد و موسیقی میں مہارت کامل رکھتا تھا۔ یونانی زبان نہایت فصاحت سے بولتا تھا۔ عربیت میں کامل تھا۔ علامہ ابن ابی اصیبعہ نے لکھا ہے۔ کہ اُس نے یونانی کی بہت سی کتابیں عربی میں ترجمہ کیں۔ اور اکثر پہلے ترجموں کی اصلاح کی، اُس کے علاوہ وہ خود بھی صاحب تصنیفات تھا۔ طبقات الاطباء میں اُس کی بہت سی تصنیفات کے نام لکھے ہیں +

خاص مامون کے عہد میں جس قدر کتابیں جمع ہوئیں۔ اور ان پر جو شرح و حواشی لکھے گئے۔ اُن کی فہرست کے لئے ایک مستقل رسالہ درکار ہے + مامون جس قدر فلسفہ کے دلچسپ مسائل سے آگاہ ہوتا گیا۔ اُس کے شوق تحصیل کو اور ترقی ہوتی گئی۔ اور زیادہ تر تحقیق و ترجمے پر مائل ہوا +

علم جبر و مقابلہ پر اسلام میں اول جو کتاب لکھی گئی وہ اسی عہد کے ایک مشہور عالم محمد ابن موسیٰ خوارزمی نے مامون کی فرمائش سے لکھی۔ یہ تصنیف آج بھی موجود ہے اور اس قدر جامع و مرتب ہے کہ گو علمائے اسلام نے جبر و مقابلہ میں سینکڑوں نادر کتابیں لکھیں۔ لیکن اصل مسائل میں اُس سے زیادہ ترقی نہ کر سکے + یونانی کتب حکمت میں اُس نے پڑھا تھا کہ کرۂ زمین کا دور ۲۴ ہزار میل ہے +

مزید تحقیق کے لحاظ سے محمد و احمد و حسن کو جو اُس کے خاص ندیم اور فنون حکمت کی ترقی و اشاعت میں اُس سے بھی کچھ زیادہ سرگرم تھے۔ حکم دیا کہ دربار میں جو ہیئت دان بہرین فن ہیں۔ اُن کو ساتھ لیں۔ اور کسی ہموار اور وسیع صحرائیں آلات رصدیہ اور اصول حساب کے

الہ تعجب ہے کہ صاحب کشف الظنون نہ صرف مامون الرشید بلکہ خاندان عباسیہ کی مجموعی کوششوں کو بے وقتی کی نگاہ سے دیکھتے ہیں۔ وہ علم حکمت کے ذیل میں لکھتے ہیں کہ یونان کی عمدہ اور معظم تصنیفات عربی میں ترجمہ نہیں ہوئیں۔ اور جس قدر ہوئیں ان میں اکثر غلطیاں رہ گئیں +

ابن اصیبعہ ہیں اس موقع پر صرف اس قدر کہنا چاہتا ہوں کہ صاحب کشف الظنون کو تاریخ الحکماء طبقات الاطباء لابن ابی نعور سے پڑھا چاہئے تھا۔ میں کئی سو تصنیفات کے ترجموں کا نشان دے سکتا ہوں +

استعمال سے کرہ زمین کی پیمائش کریں سمجھنا کہ سطح اور وسیع میدان اس تجربے کیلئے نہایت مناسب مقام تھا۔ ان لوگوں نے پہلے ایک جگہ ٹھیکر آلات رصدیہ کے ذریعے سے قطب شمالی کا ارتفاع معلوم کیا۔ پھر وہاں ایک کھونٹی گاڑ دی۔ اور ایک لمبی رسی اُس میں باندھ کر ٹھیکر شمال کی سمت چلے۔ رسی جہاں ختم ہو گئی۔ وہاں ایک دوسری کھونٹی گاڑ دی۔ اور اُس میں ایک رسی باندھ کر شمالی سمت کو چلے۔ اور ایک جگہ ٹھیکر رصد سے دیکھا تو قطب شمالی کا ارتفاع ایک درجہ بڑھ گیا تھا۔ اب جس قدر مسافت طے ہوئی تھی اُسکی مساحت کی تو ۶۶ میل اور دو ثلث میل ٹھیکری۔ اس سے نتیجہ نکالا کہ آسمان کے ہر ایک درجہ کے مقابل زمین کی سطح ۶۶ میل اور دو ثلث میل ہے۔ پھر اُسی مقام سے ٹھیکر جنوب کی طرف چلے اور اسی طرح رسیاں باندھتے گئے یہاں قطب شمالی کا ارتفاع لیا تو معلوم ہوا کہ ایک درجہ کم ہے۔ اب اس طرح حساب لگایا۔ کہ ایک درجہ کے مقابل زمین کی جو مسافت ٹھیکری تھی۔ اُسکو تین سو ساٹھ میں ضرب دیا۔ کیونکہ آسمان کے درجے اسی قدر قرار دیئے گئے ہیں۔ اس حساب سے محیط زمین ۲۴ ہزار میل ٹھیکری ۱۰

دولت اسلامیہ میں اول جس نے رصد خانہ کی بنیاد ڈالی اور بیش بہا آلات رصدیہ جمیا کئے۔ وہ ہی نامور خلیفہ مامون ہے۔ اس کام کیلئے اُس نے علاوہ اُن لوگوں کے جو دربار میں تھے۔ تمام ممالک محروسہ سے ہیئت و ہندسہ کے ماہرین فن طلب کئے۔ اور ۱۶۲ھ میں بمقام شمس السیہ عظیم الشان رصد خانہ قائم کیا۔ جس کے متعمم سچے بن ابی المنصور اس النجبین خالد بن عبد الملک مروزی۔ سند بن علی۔ عباس بن سعید جوہری۔ اور چند ریاضی دان علماء تھے۔ نہایت بے بہا آلات رصدیہ طیار ہوئے۔ اور آفتاب کے میل کا مقدار اس کے مرکزوں کا خروج اوج کے مواضع۔ اور چند سیارات و ثوابت کے حالات دریافت کئے گئے ۱۱

مامون کے زمانہ تک جس نتیجے پر اعتماد کیا جاتا تھا۔ وہ محمد بن ابراہیم فراری کی تالیف تھی لیکن نئی تحقیقات کے بعد مامون کے ایک بڑے منجم ابو جعفر محمد بن موسیٰ خوارزمی نے جو بیچ ترتیب

دی۔ اُسکی شہرت مقبول نے اوروں کا نام مٹا دیا۔ یہ زینچ دنیا کی تمام مستند زینچوں سے
ماخوذ تھی۔ اوساط ہندوستان کی زینچ کے مطابق لکھتے تھے۔ تعدلین فارس کی تحقیقات کے
موافق تھیں۔ اور سیل شمس میں بطلمیوس کی رائے لی تھی۔ اُسکے ساتھ ترتیب و تقریب کے
متعلق خود پسند ایجادیں کی تھیں۔

مامون کے ایک دوست سرمنجم حبش حاسب مروزی نے بھی تین زینچیں طیار کیں۔ مگر ان میں
جو تحقیقات جدیدہ کے مطابق اور مامون کے نام سے منسوب ہے زیادہ مشہور ہوئی۔
ایشیائی حکومتوں میں کسی چیز کی اشاعت کیلئے صرف یہ بات کافی ہے کہ فرمانروا وقت
اُسکا قدردان ہو۔ لیکن مامون کے عہد میں چند اور باتیں جمع ہو گئی تھیں۔

اُسوقت تک مسلمانوں میں غزم و ثبات کا عام مادہ موجود تھا۔ اور ہر شخص کا دل جوش اور
انگ سے بھر رہا تھا۔ سرگرم طبیعتیں جس طرف رخ کرتی تھیں کوئی دقیقہ اٹھا نہیں رکھتی تھیں
اُسکے ساتھ مامون کی پایہ شناسی اور فیاضیوں نے اور بھی حوصلہ بڑھا دیا۔ اور چونکہ مامون خود
نہایت محقق اور ماہر فن تھا۔ اور اُسکے دربار میں فروغ پانا کچھ آسان بات نہیں تھی۔ ملک
میں کمال کا عام رواج ہو گیا۔

۳۷۰ء میں جب وہ بغداد پہنچا تو قاضی یحییٰ بن اکثم کو حکم دیا کہ علماء و فضلاء میں سے
شخص انتخاب کئے جائیں جو علمی مجلسوں میں شریک ہو کر پڑھیں۔ فرامین بھیج کر ہر جگہ سے
ادیب۔ فقیہ۔ شاعر۔ متکلم۔ حکیم طلب کئے۔ اور معقول تنخواہیں مقرر کیں۔

اصمعی کو جو ایک عجوبہ روزگار شخص۔ اور لغات عرب میں قریباً ایک خمس اُسی کی روایت
ہے بصرہ سے بلانا چاہا۔ مگر چونکہ اُس نے ضعف اور پیرانہ سالی کا عذر کیا۔ اس لئے حکم
دیا۔ کہ نحو اور ادب کے مشکل مسائل جو دربار کے علما حل نہ کر سکیں۔ اصمعی کے پاس جواب
کی غرض سے بھیجے جائیں۔ شاہ یونان کو خط لکھا کہ حکیم لیو کو اجازت دی جاوے کہ مجھ کو

۱۵ دیکھو جامع القصص الهندیہ بطبع غفران مقام بن ۱۳۷۰ء صفحہ ۱۰۰ ۱۱ کشف الظنون ذکر زینچ حبش الحاسبتہ ۱۱۷۰ء
نادر النشوان نامری صفحہ ۱۱۰ ۱۲ مروج الذهب سعودی ذکر خلافت قاہرہ ۱۱۷۰ء ابن خلکان ترجمہ اصمعی ۱۲

یہاں اگر فلسفہ بڑھا جائے جس کے عوض میں صلح دائمی کا وعدہ اور پانچ ٹن سونا دینا منظور کرنا ہوں
 فخر انجومی کو جو علم نحو کے ارکان میں شمار کیا گیا ہے۔ حکم دیا کہ نحو میں ایسی جامع کتاب لکھے۔ جو
 تمامی اصول پر حاوی اور اہل زبان کے محاورات اور طریق استعمال سے مستنبط ہو۔ اس غرض سے
 ایوان شاہی کا ایک کمرہ خالی کیا گیا۔ اور خدام و ملازم مقرر ہوئے کہ فرا کو کسی ضرورت کے لئے
 کچھ کہنا نہ پڑے۔ صرف نماز کے وقت آدمی اطلاع کرتا تھا۔ کہ وقت ہوا، بہت سے کاتب
 اور ناقلین معین ہوئے کہ جو کچھ فراموش ہوتا جائے۔ لکھتے جائیں و دریں کی متصل محنت میں ایک
 نہایت بسیط کتاب تیار ہوئی مامون نے حکم دیا کہ اسکی بہت نقیض لکھوا کر کتب خانوں میں بھیجی جائیں
 اس کتاب کا نام کتاب الحدود ہے۔ فراموشی کے بعد کتاب المعانی لکچر کے طور پر لکھوائی۔ راوی کا
 بیان ہے کہ جو شائقین فن اُسکے لکھنے کیلئے ہر روز فرا کی خدمت میں حاضر رہتے تھے۔ میں نے
 ان سب کا شمار کرنا چاہا تو نہ کر سکا لیکن صرف قاضیوں کو گنا تو اسی تھے *۔

مامون کے عہد خلافت کی ایک بڑی یادگار یہ ہے کہ فارسی شاعری کی ابتداء اسی زمانے
 میں ہوئی۔ گو فارس میں اسلام سے پہلے سنخوری اور کمال تک پہنچ چکی تھی لیکن فتوحات عرب
 کے سیلاب میں وہ دفتر خدا جانے کہاں بہ گئے کہ آج بڑے بڑے وسیع النظر مصنف
 تذکروں کے ہزاروں ورق الٹ کر بھی ایک قطعہ یا غزل کا پتہ نہیں دے سکتے۔ فارسی لٹریچر پر
 خلافت مامون کا یہ ابدی احسان ہے کہ اس عہد میں اُسکی مردہ شاعری نے دوبارہ جنم لیا۔
 مامون کی مادری زبان فارسی تھی۔ اُسکا ابتدائی زمانہ بھی خراسان میں بسر ہوا۔ لیکن دربار میں
 صرف عرب کے شعرا تھے جو جشن اور خوشی کے موقعوں پر فصیح و بلیغ قصائد لکھ کر گراں ہما
 صلے حاصل کرتے تھے۔ اس بات نے عجمی اس مروزی ایک ایرانی فاضل کو رشک کے ساتھ
 حوصلہ دلایا کہ ملک کی مردہ شاعری کو پھر زندہ کرے۔ مامون کی مدح میں اُس نے ایک
 قصیدہ لکھا جس کے چند شعر یہ ہیں :-

۱۔ چمبرس انسا کو بیڈیا۔ مطبوعہ ۱۸۶۰ء صفحہ ۳۲۷ جلد اول ۱۲۔ مرآت الجنان یا فنی۔ ابن خلکان -
 ترجمہ فارسی ۱۲۔ ۱۳ دیکھو ترجمہ مجمع الفصحاء۔ ذکر عباس مروزی ۱۳

اے رسانیدہ بدولت فرق خود بر فرقدین گسترانیدہ بفضل وجود در عالم بدین
 مر خلافت را تو شایسته چو مردم دیدہ را دین یزداں را تو بایستہ چو رخ را ہر دین
 کس بدین منوال پیش از من چنین شعری نگفت مر زبان پارسی را ہست با این نوع بین
 لیک زان گفتم من این محبت ترا تا این لغت گھرواز میخ و شنائے حضرت تو زیب و زین
 حکومت کی تاثیر دیکھو۔ عربی الفاظ نے نہاروں ہرے کی خاص اور پنجھی ہوئی زبان پر کس
 قدر جلد قبضہ کر لیا۔ کہ حب وطن میں ڈوبا ہوا شاعر۔ اپنے ملک کی زبان کو اُس سے آزاد
 کرنا چاہتا ہے۔ اور نہیں کر سکتا۔

مامون کے عہد میں علم خط نے بھی جو ایشیا کا ایک بڑا جوہر ہے نہایت ترقی حاصل کی
 اس سے پہلے بھی بہت سے خط ایجاد ہو چکے تھے۔ منصور و مہدی عباسی کے زمانے میں
 اسحق بن حاد مشہور خوشنویس تھا۔ اُسکے شاگردوں نے بارہ قسم کے خط ایجاد کئے تھے لیکن
 اس وقت تک کسی نے اس فن کے اصول و ضوابط نہیں لکھے تھے۔ بلکہ یہ کہنا چاہئے۔ کہ
 اُس وقت تک یہ فن کوئی علمی فن نہ تھا۔ سب سے پہلے مامون کے درباریوں میں سے احوال مر
 نے اُس کے اصول و قاعدے منضبط کئے۔ مامون کے وزیر اعظم ذوالریاستین نے بھی
 ایک خط ایجاد کیا۔ جو اُس کی طرف منسوب ہو کر قلم الریاسی کے نام سے مشہور ہے۔

مامون کا فضل و کمال علمی مجلسیں اہل علم کی قدروانی

اسلام کو آج تیرہ سو برس سے کچھ اوپر ہوئے۔ اس وسیع مدت میں ایک تخت نشین
 بھی ایسا نہیں گذرا جو فضل و کمال کے اعتبار سے مامون کی شان بیکثافتی کا حریف ہو سکتا۔
 افسوس ہے کہ سلطنت کے انتساب نے اُسکو خلفا و سلاطین کے پہلو میں جگہ دی۔
 ورنہ شاعری۔ ایام العرب۔ ادب۔ فقہ۔ فلسفہ۔ کونسی بزم ہے۔ جہاں فخر و شرف کے ساتھ
 اسکا استقبال نہ کیا جاتا۔ قریباً پانچ برس کی عمر میں وہ مکتب میں بٹھایا گیا۔ علما جو اُس

کی تعلیم کیلئے مقرر ہوئے۔ ہر ایک یگانہ وقت تھا۔

یزیدی۔ جسکو تعلیم کے ساتھ انالیقی کی خدمت بھی سپرد تھی۔ ایک مشہور مصنف ہے۔
خلیل بصری جو لغات عرب کا پہلا مدون ہے اُسکا اُستاد تھا۔ لغت میں کتاب النوادر یزیدی ہی
کی تصنیف ہے۔ وہ ۲۰۰ تک زندہ رہا اور ہمیشہ مامون اُسکی صحبت سے مستفید ہوتا رہتا
تھا۔ مامون کا دوسرا اُستاد کسمائی نحو کے مجتہدین میں شمار کیا گیا ہے۔ امام مالکؒ فن حدیث
میں مامون کے اُستاد تھے۔ مشہور امام ہیں۔ آج دنیا میں سُنی مذہب کے لوگ قریباً ایک
رُبع اُنہیں کے مقلد اور پیرو ہیں۔

مامون کے اساتذہ اور طالبِ علمی کے حالات کو اس موقع پر ہم دہلانا نہیں چاہتے
ناظرین کتاب کے حصہ اول میں جہاں یہ حالات پڑھ چکے ہیں۔ اُن صفحوں کو ایک بار اور
اُٹھا کر دیکھ لیں۔ ذیل کی حکایتوں سے جو نہایت صحیح اور مستند تاریخی شہادتوں سے
ثابت ہیں۔ مامون کی جامعیت اور فضل و کمال کا اندازہ ہو سکتا ہے۔

ایک دن علما کا مجمع تھا۔ ہر فن کے اہل کمال دربار میں حاضر تھے۔ ایک عورت فریادی
آئی کہ میرا بھائی چھ سواشرنیاں چھوڑ کر قضا کر گیا۔ مگر لوگوں نے ترکہ میں مجھ کو ایک ہی اشرنی
دلائی۔ مامون نے ذرا دیر دل ہی دل میں کچھ حساب لگایا۔ دیکھا تو سہام صحیح تھے عورت
سے کہا کہ ہاں تجھ کو اتنا ہی ملنا چاہیے۔ اس غیر موقع جواب پر سب کو حیرت ہوئی۔ علمائے
پوچھا۔ امیر المؤمنین! کیونکر؟ مامون نے کہا۔ متوفی کی دو بیٹیوں ہونگی۔ دو ثلث یعنی
چار سواشرنیاں تو اُنکو ملیں۔ ماں بھی ہوگی۔ جسکو سس یعنی سواشرنیاں پہنچیں۔ زوجہ
کو ثمن یعنی پچھتر ۵ ملا ہوگا۔ ۲۵ باقی رہے۔ مامون نے عورت کی طرف مخاطب ہو کر کہا۔
سچ کہنا۔ تیرے بارہ بھائی ہیں۔ عورت نے تسلیم کیا کہ ہاں۔ مامون نے کہا۔ دو دو اُن
کو ملیں۔ ۲۴ ہوئیں۔ ایک باقی رہی وہ تیرا حق ہے۔

ایک بار ایک شخص مامون کے پاس حاضر ہوا۔ اور عرض کیا کہ محدث ہوں۔ اور اسی

فن میں کل زندگی بسر کر دی ہے۔ مامون نے کہا اس مسئلے کے متعلق کتنی حدیثیں یاد ہیں؟ وہ ایک بھی نہ بتا سکا۔ مامون نے بیسیوں روایتیں بیان کیں اور سندوں کا ایک تار باندھ دیا کہ اس باب میں ہشیم نے یہ کہا ہے۔ حجاج نے یہ روایت کی ہے۔ ایک دوسرے محدث کا یہ قول ہے۔ پھر اُس شخص سے ایک دوسرا مسئلہ پوچھا۔ وہ اب بھی عاجز رہا۔ مامون نے اُسی طرح حدیث کے متعدد طریقے بیان کئے۔ اور دربا یوں سے مخاطب ہو کر کہا کہ لوگ تین دن حدیث بڑھ کر پھول جاتے ہیں کہ ہم بھی محدث ہیں۔ خیر تین درہم اُسکو دلاؤ + ۹۰ شیخ بنحفا پیچیدہ

ادب و شاعری میں وہ کمان ہم پہنچایا تھا کہ بڑے بڑے ماہرین فن اُس کی اُستادی کا اعتراف کرتے تھے۔ قدما و شعرائے جاہلیت کے علاوہ شعرائے عصر کے مشہور قصائد اور قطعے اسکو نوک زبان یاد تھے۔ اور اس باب میں اُس کی شہرت ضرب المثل کی حد تک پہنچ گئی تھی۔ علامہ یزیدی نے ایک یار خلیفہ واثق کی تعریف کی کہ تمام خلفائے عباسیہ میں واثق کے برابر کسی کو عرب کے اشعار نہیں یاد تھے۔ لوگوں نے نہایت تعجب ہو کر کہا۔ کیا مامون سے بھی زیادہ۔ یزیدی نے کہا "ہاں" مامون نے ادب میں نجوم اور طب اور منطق کو بھی ملا دیا تھا۔ لیکن واثق نے ادب کے سوا اور کسی فن کی طرف توجہ بھی نہیں کی۔ مامون کو اس ذوق شوق میں شان سلطنت کا بھی خیال نہ تھا۔ خود اُسکی ہجو میں وعلیل وغیرہ نے جو لکھا تھا اُس کو حفظ یاد تھا۔ اور زبان مکی شستگی کے لحاظ سے اُس کی تحسین کرتا تھا۔ خدا نے طبیعت ایسی موزون اور طباع عطا کی تھی۔ کہ شعرا اُسکی زود فہمی اور نکتہ سنجی پر حیرت زدہ ہو جاتے تھے۔ ایک موقع پر جب عمارت بن عقیل نے سو شعروں کا ایک مدحیہ قصیدہ پیش کیا تو ہر شعر پر مصرعہ ثانی کے شروع ہونے سے پہلے مامون بتا گیا کہ یہ کافیہ ہے۔ اور اس پہلو سے ہندھا ہوگا۔ عمارت نے حیرت زدہ ہو کر کہا۔ خدا گواہ ہے۔ اب تک اس قصیدہ کا ایک شعر بھی میں نے ظاہر نہیں کیا ہے۔ مامون نے کہا تم کو معلوم ہوگا کہ جب عبداللہ بن عباس کے سامنے ایک شاعر نے اپنا لکھا ہوا قصیدہ پڑھا تو وہ برابر دوسرا

مصر عڑھتے گئے۔ میں انہیں کافر زندہ ہوں۔ ایک بار اُس نے محمد بن زیاد اعرابی سے جو مشہور ادیب اور نساب تھا پوچھا کہ ہند کے اس مصرع میں نحن بنات طارق (ہم طارق کی بیٹیاں ہیں) طارق سے مراد کون ہے۔ محمد بن زیاد نے بہت خیال دوڑایا۔ مگر ہند کے خاندان میں طارق کسی کا نام نہ تھا۔ آخر عرض کیا حضور میں نہیں بتا سکتا۔ مامون نے کہا: یہاں طارق کے معنی ستارہ کے ہیں۔ جیسا کہ قرآن کی اس آیت میں ہے۔ وَالسَّمَاءِ وَالطَّارِقِ شاعر نے فخریہ اپنے کو ستارہ کی طرف منسوب کیا ہے۔ محمد نے عرض کیا کہ کوئی سند ارشاد ہو۔ مامون نے کہا میں خود مجتہد الفن اور مجتہد (ہارون الرشید) کافر زندہ ہوں یہ کہ اگر فخر کے جوش میں عنبر کا ایک غلہ جو ہاتھ میں لئے ہوئے تھا۔ محمد کی طرف پھینکا۔ محمد نے اس گراں بہا انعام کو جو پانچ ہزار درہم قیمت رکھتا تھا۔ بڑی خوشی سے قبول کیا۔ اور رخصت ہوا۔

مروان بن ابی حفصہ اس زمانہ کا ایک مشہور شاعر تھا۔ ہارون الرشید نے اُسکو ایک قصیدہ پر اسب خاصہ و خلعت اور پانچ ہزار دینار انعام میں دیئے تھے۔ چونکہ مامون الرشید باپ سے بھی زیادہ فیاض اور پایہ شناس تھا۔ مروان نے اس اُمید پر کچھ مدحیہ اشعار لکھے۔ اور مامون کو سنائے۔ لیکن اس بات سے کہ مامون نے نہ کچھ داد دی نہ اُس کے چہرے سے کچھ قبول کا اثر ظاہر ہوا۔ مروان کو سخت تعجب ہوا۔ دربار سے واپس آکر عمار بن عقیل سے کہا: کیوں تمہاری کیا رائے ہے؟ میں تو خیال کرتا ہوں کہ مامون کو سخن فنی کا مطلق مادہ نہیں ہے۔ (عمارہ) ابن مامون سے زیادہ اور کون نکتہ سنچ ہو سکتا ہے (مروان) مگر میں نے تو اس کے سامنے یہ لا جواب شعر پڑھا۔ اور اُسکو ذرا جنبش نہ ہوئی۔

اضحیٰ امام الہدی المامون مشتغلا

بالدین والناس بالدنیا مشاغیل

ترجمہ۔ لوگ دنیا کے کاروبار میں پھنسے ہیں۔ لیکن امام۔ رہنما مامون دین میں مشغول ہے
 (عمارت) سبحان اللہ! اس شعر کی بھی آپ داد چاہتے ہیں مامون نہ ہوا کوئی بڑھیا ہوئی کہ
 محراب میں بیٹھی تبلیج پھرا رہی ہے۔ اگر مامون (جو بارسلطنت کا حامل ہے) دنیا کا کفیل نہوگا
 تو اور کون ہوگا۔ (مروان اب میں سمجھا کہ میری خطا تھی) +

مامون کی خوش بیانی اور برجستہ گوئی کا عموماً لوگ اعتراف کرتے تھے۔ شمامہ بن اشرس
 کا قول ہے کہ میں نے جعفر بنکی اور مامون سے زیادہ فصیح و بلیغ کسی کو نہیں دیکھا +
 مامون کے خطبے اب بھی موجود ہیں جنکے ہر فقرہ سے شستہ بیانی اور زور طبیعت کی شہادت
 ملتی ہے اگرچہ اسوقت خطبوں کا وہ زور شور نہیں رہا تھا جیسا جاہلیت یا آغاز اسلام میں
 تھا۔ اور خصوصاً پولیٹیکل موقع پر تو اسکی صدا بالکل ناپید ہو گئی تھی۔ تاہم جمعہ اور عیدین میں
 اب تک فصحا اپنی تیغ زبان کا جوہر دکھاتے تھے۔ لیکن آجکل کی طرح لکھکر آمونختہ نہیں
 سناتے تھے۔ بلکہ جو کچھ کہتے تھے۔ زبانی اور محل کہتے تھے۔ اس قسم کے خطبے جو مامون نے مختلف
 وقتوں میں پڑھے کتاب العقد لابن عبد ربیع میں بالفاظہ مذکور ہیں۔ مگر افسوس ہے کہ
 انکا نقل کرنا یہاں موزوں نہ ہوگا۔ ناظرین میں سے عربی دان کہتے ہیں۔ اور ترجمہ کیا جائے
 تو وہ بات نہیں رہتی پنخوری کے لحاظ سے مامون ایک بلند مرتبہ شاعر تھا۔ اُس کے چند
 شعر جنکی نازک خیالی اور مضامین کی خوبی کا اندازہ کسی قدر ترجمے سے ہو سکتا ہے۔ ہم اس
 موقع پر نقل کرتے ہیں۔

لسانی کتوم لاسرار کم ودمعی نھوم لاسرے مذایع
 میری زبان تمہارے رازوں کو چھپاتی ہے لیکن آنسو غماز ہیں اور میرے راز کو فاش کر دیتے ہیں +
 فلولادھمعی کمت الھوے ولولا الھوے لھیکن لی دھوے
 اگر آنسو نہ ہوتے تو میں عشق کو چھپا سکتا۔ اور اگر عشق نہ ہوتا۔ تو آنسو ہی کیوں ہوتے +

۱۱ تاریخ الخلفاء سیوطی ۱۲ ۱۳ یہ اشعار فوات الوفيات و تاریخ الخلفاء و کامل بن الاثیر و عقد الفرید
 سے جمع کیے گئے ہیں ۱۲

انا المأمون والملك الهماحی ولکئی بجنبک مستہمام

میں مامون ہوں اور عظیم الشان بادشاہ ہوں۔ لیکن تیرے عشق میں سرگشتہ ہوں۔

اترغنی ان اموت علیک وجدا ویبقی الناس لیس لہم امام

کیا تجھ کو یہ پسند ہے کہ میں تیرے عشق میں مر جاؤں۔ اور دنیا بے امام کے رہ جائے۔

بعثتک قریادا نصرت بنظرۃ واغفلتنی حتی اسأت بک الظنا

میں نے تجھ کو محبوب کی تلاش میں بھیجا۔ تو اُسکے دیدار سے کامیاب ہوا۔ اور مجھے بھول گیا۔ جس سے مجھ کو تیری نسبت بدگمانی ہوئی۔

فناجیت من اھوی وکنت مباعدا فیالیت شعری منذ فوک ما اغتدنا

میرے محبوب سے تو نے سرگوشی کی اور میں دور تھا۔ ہاے! تیرا قرب (محبوب سے) میرے کس کام آیا؟

فیالیتنی کنت الرسول وکنتنی فکنت الذی تقصہ وکنت الذی اذنی

کاش میں ہی قاصد ہوتا۔ اور تو بجائے میرے ہوتا۔ پس تو محبوب کے دور ہوتا اور میں قریب ہوتا۔

اری اثرامندہ بعینک بیتنا لقد اخذت عیناک من عینہ حسنا

میں تیری آنکھوں میں علامتِ محبوب کا اثر دیکھتا ہوں بے شبہ تیری آنکھوں اُسکی آنکھوں سے حسین لیا ہے۔

قاصد پر رشک کرتا شعر کا ایک وسیع مضمون ہے۔ اور بہت سے نازک خیالوں نے

اُسکے مختلف پہلوں کا لے ہیں۔ عربی نے قاصد سے گذر کر خود پیغام پر رشک کیا ہے

اُسکا شعریہ ہے۔ شعر

بسوئے او فرستم پیام ازاں ترسم کہ بر حکایت من مطلع شود پیغام

مگر نکتہ سنج سمجھ سکتا ہے کہ مامون نے اس مضمون کو کس کس طرح پلٹا ہے۔ اور ہر بندش

میں جدت کے ساتھ بات میں بات نکالی ہے۔

ایک بار عید کے دن مامون کے خوانِ کرم پر بہت سے معزز مہمان جمع تھے۔ تین سو

زاید مختلف اقسام کے کھانے دسترخوان پر چنے گئے مامون ہر ایک کا خاصہ اور ترتیباً جاتا تھا کہ بلغنی مزاج کو یہ مفید ہے۔ سوداوی کو وہ نافع ہے۔ جس کو صفر کا زور ہو۔ وہ اس خاص قسم سے پرہیز کرے۔ جو تفلیل غذا کا عادی ہے۔ وہ یہ کھائے۔ مامون کی ہمدانی پر تمام حاضرین محو حیرت تھے۔ قاضی یحییٰ بن اکثم سے نہ رہا گیا۔ بے ساختہ بول اُٹھے۔ کہ امیر المؤمنین آپ کی کس بات کی تعریف کی جائے۔ طب کا ذکر ہو تو آپ جالینوسِ ثقت ہیں نجوم کی بات چھڑے تو ہر مس۔ فقہ کی بحث ہو تو علی مرتضیٰ سخاوت میں حاتم۔ راست بیانی میں ابو ذر۔ دفا میں سمول۔ اس سچی خوشامد سے بھرک اٹھا۔ اور کہا کہ ”ہاں آدمی کو جو شرف ہے عقل سے ہے۔ ورنہ خون اور گوشت میں کیا غبی رکھی ہے +

مامون کے بعض دلائل و اقوال اس موقع پر نقل کرنا موزون ہوگا۔ جن سے اُسکے لطیف اور اعلیٰ و فیاضانہ خیالات کا اندازہ ہوتا ہے۔ اُسکا قول تھا کہ شریف وہ ہے جو بڑوں کو دبا لے۔ اور چھوٹوں سے خود وسیلے۔ عقلوں کی لڑائی دیکھنے سے دنیا میں کوئی تماشا عمدہ نہیں۔“ دلیل سے غالب ہونا۔ میں بہ نسبت زور سے غالب ہونیکے زیادہ پسند کرتا ہوں۔ آدمی تین قسم کے ہیں۔ بعض ایسے ہیں جنکی ہر وقت ضرورت ہے۔ بعض ہنر مند دوا کے ہیں کہ خاص دقتوں میں اُنکی ضرورت پڑتی ہے۔ اور بعض تو ایسے ہیں کہ بیماری کی طرح کسی حال میں پسندیدہ نہیں۔“ پادشاہ کو بجا جت نہایت نازیبا ہے۔ اور اُس سے زیادہ یہ نازیبا ہے کہ قاضی فریقین کی تسکین نہ کر سکے۔ اور گھبرا جائے۔ اور ان سب سے زیادہ نا موزون بوڑھوں کی ظرافت۔ جوانوں کی کلامی۔ سپاہی کی بزدلی ہے۔ سب سے عمدہ مجلس وہ ہے جس میں لوگوں کے حالات سے واقفیت ہو۔“

لطیفہ مامون شطرنج کا بڑا شائق تھا۔ مگر اچھی نہیں کھیلتا تھا۔ اکثر کہا کرتا تھا۔ کہ عرصہ عالم کا بندوبست کرتا ہوں مگر دو بالشت کا انتظام نہیں کر سکتا +

مامون کا ایک مشہور مناظرہ جس میں اُسکا یہ دعویٰ تھا کہ تمام صحابہ میں حضرت علی

افضل تر ہیں۔ ایک بڑے معرکے کا مناظرہ ہے۔ قاضی یحییٰ بن اکثم اور چالیس بڑے بڑے
فقہ اس دعوے کے مخالف تھے۔ ادھر ماموں تنہا سب کا طرف مقابل تھا۔ مناظرہ کے وقت
حاکمی اور محکومی کا پردہ اٹھا دیا گیا تھا۔ اور ہر شخص کو گفتگو میں پوری آزادی حاصل تھی صبح
سے قریب دوپہر تک دونوں فریق نے داو سخن دی۔ مگر انصاف یہ ہے کہ میدان ماموں کے ہاتھ
رہا۔ یہ پورا مناظرہ کتاب العقہہ میں مذکور ہے۔ اور حق یہ ہے کہ ماموں کی وسعت نظر جو
ذہن کثرت معلومات حسن بیان۔ زور تقریر کا ایک حیرت انگیز مرقع ہے۔

یوں تو ماموں کی عام مجلسیں بھی علمی تذکروں سے خالی نہیں ہوتی تھیں لیکن سہ سہ
کا دن مناظرہ کا مخصوص دن تھا جس کا طریقہ یہ تھا کہ صبح کچھ دن چڑھے ہر مذہب و ملت
کے علماء اور ماہرین فن دربار میں حاضر ہوئے۔ ایک پر تکلف ایوان پہلے سے مرتب رہتا
تھا۔ سب لوگ نہایت بے تکلفی سے وہاں بیٹھ گئے۔ خادم نے ہر شخص کے سامنے آکر
عرض کیا کہ بے تکلفی سے تشریف رکھئے۔ اور چاہئے۔ تو پاؤں سے موزے بھی اتار ڈالئے
پھر دسترخوان جو مختلف اقسام کے اطعمہ و اشربہ سے مزین ہوتا تھا۔ بچھایا گیا۔ کھانے
سے فارغ ہو کر سب نے وضو کیا۔ یحییٰ بن اکثم کی انگلیٹھیاں آئیں۔ کپڑے بسائے خوشبو
لی۔ خوب مطہر ہو کر دار المناظرہ میں حاضر ہوئے۔ اور ماموں کے زانو سے زانو ملا کر
بیٹھے۔ مناظرہ شروع ہوا۔ ماموں خود ایک فیر لڑ بھٹا تھا۔ لیکن اس آن لڑی سے گفتگو نہیں
ہوتی تھیں کہ گویا کسی شخص کو یہ معلوم ہی نہیں کہ مجلس میں خلیفہ وقت بھی موجود ہے۔
دوپہر تک یہ انجمن قائم رہتی تھی۔ زوال آفتاب کے بعد خاصہ حاضر ہوتا تھا۔ اور لوگ کھا
پی کر رخصت ہوتے تھے۔ ان مجلسوں میں بعض وقت اہل مناظرہ اعتدال کی حد سے
تجاوذ کر جاتے تھے۔ مگر ماموں بڑے حلم و متانت سے برداشت کرتا تھا۔ ایک بار محمد
صولی و علی بن الشیم بحث کے دو فریق تھے گفتگو جب قدر بڑھی بد مزہ ہوتے گئے یہاں تک

کہ محمد صولی نے علی کو سخت کم دیا۔ علی نے برا فروختہ ہو کر کہا "اسوقت تم کسی دوسرے کی زبان سے بول رہے ہو۔ ورنہ اس مجلس سے باہر تم ایک کہتے تو دو سنتے" اس نے بے باکانہ گستاخی سے دفعۃً ماموں کا چہرہ متغیر ہو گیا۔ تاہم اُس نے ضبط کیا اور اُٹھ کر تانہ میں چلا گیا۔ کہ بات کھال جائے۔ جب غصہ فرو ہوا تو پھر دربار میں آیا +

ایک دن ایک ثنوی المذہب سے نہایت لطیف بحث ہوئی۔ ماموں نے اُس سے پوچھا کہ انسان برا کام کرنے کے بعد کبھی شرمندہ بھی ہو سکتا ہے (ثنوی) ہاں کیوں نہیں (ماموں) گناہ پر نادم ہونا اچھا ہے یا بُرا؟ (ثنوی) اچھا ہے۔ (ماموں) جو شخص نادم ہوا۔ گناہ اُس سے سرزد ہوا تھا۔ یا کسی دوسرے شخص سے؟ (ثنوی) اُسی سے (ماموں) بس تو ایک ہی شخص سے گناہ بھی ہوا۔ اور ثواب بھی۔ (ثنوی) گھیر کر۔ نہیں میں یہ کہوں گا۔ کہ جو نادم ہوا۔ اُس نے گناہ نہیں کیا تھا۔ (ماموں) تو اُس کو اپنے گناہ پر ندامت ہے یا دوسرے کے (ثنوی) آخر لا جواب ہو کر ساکت ہو گیا۔ ایک اور دن مجلس مناظرہ قائم تھی۔ چوہدار نے اطلاع کی کہ ایک اجنبی شخص دروازے پر کھڑا ہے۔ اور حضور سے بحث کرنے کی اجازت چاہتا ہے۔ ماموں نے حکم دیا کہ "بلالو" آیا تو اس ہدیت سے آیا کہ جو تہا تھ میں اور پانچے چڑھے ہوئے۔ صف لغال میں کھڑا ہوا۔ اور وہیں سے چلا کر کہا "والسلام علیکم ورحمۃ اللہ" ماموں نے سلام کا جواب دیا۔ اور اجازت دی۔ کہ قریب آکر بیٹھے۔ ماموں سے اُس نے پوچھا کہ خلافت آپ نے بزور حاصل کی ہے۔ یا دنیا کے تمام مسلمانوں نے اتفاق رائے سے آپ کو منتخب کیا ہے؟ ماموں نے کہا "نہ زور سے نہ اتفاق رائے سے۔ بات یہ ہے کہ مجھ سے پہلے جماعت اسلام پر جو حکمران تھا۔ اور عامہ مسلمانانِ جبراً یا طوعاً اُسکے حلقہ بگوش اطاعت تھے۔ اُس نے میری ولیعہد کے لئے عام بیعت لی۔ اور اُسوقت جو لوگ اسلامی طاقت کے ارکان مانے جاتے تھے

۱۵ آغانی جز ۱۴۰ صفحہ ۳۶ مطبوعہ ۱۳۸۵ھ ۱۲۷۵ ایک فرقہ ہے جو نیکی اور بدی کا جدا جدا

خالق مانتا ہے ۱۲ عقد الفریہ ۱۲

سب نے معاہدہ بیعت پر دستخط کئے۔ اُسکے انتقال کے بعد میں نے خیال کیا کہ جس پر
دنیا کے تمام مسلمانوں کا اتفاق ہو وہ تخت نشین ہو لیکن ایسا شخص نہ مل سکا۔ اور ہر ملک کے
نظم و نسق کیلئے ایک قومی انتظام کی ضرورت تھی۔ ورنہ امن و امان میں خلل آتا۔ اور عظمت
اسلامی کے تمام اجزاء متفرق ہو جاتے۔ مجبوراً نہ سروسٹ میں نے یہ بار اپنے سر لیا اور منتظر
بیٹھا ہوں کہ جب دنیا کے تمام مسلمان اتفاق رائے سے ایک شخص کو انتخاب کر لیں۔
تو میں عنان حکومت اُسکے ہاتھ میں دیکر الگ ہو جاؤں۔ میں تم کو اپنا وکیل کرتا ہوں ایسا
موقع ہو تو فوراً مجھ کو خبر کرنا۔

ایک دن مامون نے یحییٰ بن اکثم سے جو قاضی القضاۃ تھے کہا کہ میری خواہش ہے
کہ آج محدثانہ حدیث کی روایت کروں۔ قاضی صاحب نے عرض کیا کہ حضور سے زیادہ
کس کو یہ حق حاصل ہے۔ معمول کے موافق ممبر رکھا گیا۔ اور مامون نے ممبر پر بیٹھ کر
بڑی قابلیت کے ساتھ درس دیا۔ قریباً تیس حدیثیں تحقیق و تنقید کے ساتھ روایت کیں
لیکن حافیر بن کے رخ سے اُس نے جان لیا کہ لوگ محفوظ نہیں ہوئے۔ ممبر پر سے اتر ا۔ تو
قاضی یحییٰ نے کہا کہ سچ یہ ہے کہ تم لوگوں کو کچھ فرانہ آیا۔ حقیقت میں اس منصب کے
وہی لوگ مستحق ہیں۔ جو اس ذوق میں تن بدن کا خیال نہیں رکھتے اور ممبر پر بھی بیٹھتے
ہیں تو انکے کپڑے بوسیدہ ہوتے ہیں۔ مامون کی راست پسندی کا اکبر شاہ کی خود رانی اور
جہل مرکب سے مقابلہ کیا جائے تو ایک عجیب حیرت انگیز تفاوت معلوم ہوتا ہے۔

ایک دن دربار میں ایک شخص جس نے نبوت کا دعویٰ کیا تھا۔ حاضر کیا گیا۔ حسب معمول
بہت سے منجم اور سہیئت دان علماء بھی حاضر تھے۔ مگر کسی کو اُسکے ادعاے نبوت کا حال معلوم
نہ تھا۔ مامون نے ستارہ شناسوں کو حکم دیا کہ زائچہ دیکھ کر بتائیں کہ یہ شخص سچا ہے یا جھوٹا
ہے۔ سب نے صحن میں جا کر طالع کو دیکھا تو یہ صورت تھی کہ شمس و قمر ایک دقیقہ میں تھے۔
مشرقی سنبلہ میں تھا۔ اور اسی کی طرف ناظر تھا۔ زمرہ و عطارد و عقرب میں تھے۔ اور عقرب

کی طرف ناظر تھے۔ اس بنا پر سب نے حکم لگایا کہ مدعی نے جو دعویٰ کیا ہے صحیح ہوگا۔ لیکن
یہی بن منصور نے ان لوگوں کی رائے سے اختلاف کیا اور کہا کہ مشتری ہبوط میں ہے اور جس
برج میں ہے۔ اُس سے کارہ ہے۔ اس بات نے طالع کی سعادت بالکل زائل کر دی ہے۔
دو فو فی لوق قیاسات لگا چکے۔ تو مامون نے کہا ”یہ بھی جانتے ہو کہ اس شخص نے کس بات
کا دعویٰ کیا ہے۔ یہ نبوت کا مدعی ہے“ حاضرین دربار یہ سنکر اُس سے معجزہ کے طالب
ہوئے۔ اُس نے ایک انگوٹھی پیش کی۔ کہ میرے سوا جو اسکو پہن لے گا۔ بے اختیار ہنسنا
شروع کریگا۔ اور جب تک تار نہ ڈالے یہی حالت رہیگی۔ لیکن اگر میں پہن لوں تو کچھ اثر نہ
ہوگا۔ اسی طرح اُس نے ایک قلم دکھایا جس سے صرف وہ لکھ سکتا تھا۔ اور دوسرے شخص
اُس سے لکھنا چاہتا۔ تو مطلق نہیں چلتا تھا۔ تجربے سے دونوں باتیں صحیح نکلیں۔ مامون نے
سمجھ لیا کہ کوئی نادار اور علمی شعبہ ہے۔ اور اگر نبوت کے اوٹے باطل سے وہ باز آئے
تو کام کا آدمی ہوگا۔

مامون نے اُسکو اپنا ندیم بنالیا۔ اور اسقدر استمالت اور مراعات کی کہ آخر اُس نے اپنا
راز بتا دیا۔ اور انگوٹھی اور قلم میں جو صنعت تھی ظاہر کر دی۔
مامون نے ہزار دینار انعام میں دئے اور مقربین میں داخل کر لیا۔ یہ شخص ریاضی اور
ہیئت کا بڑا عالم تھا۔ طلسم الہی خنافس اُسی کی ایجاد ہے جو بعد اؤ کے اکثر گھروں میں موجود تھا۔
ایک بار نصر بن شمیم المتوفی ۲۳۰ھ جو خلیل بصری کے شاگرد۔ اور حدیث۔ فقہ۔
نحو۔ غریب۔ شعر۔ ایام العرب میں استاد وقت تھے۔ مامون کی خدمت میں حاضر ہوئے۔
اور چونکہ مامون کی سادہ مزاجی اور بے تکلفی سے واقف تھے کپڑے تک نہیں بدلے اور وہی
مدت کا بوسیدہ قمیص و عیاریب بدن کئے ہوئے ایوان شاہی میں چلے آئے (مامون) کیوں
نصر (ایرالمومنین سے اس لباس میں ملنے آئے ہو) نصر مرد کی سخت گرمی کی انہیں کپڑوں
سے حفاظت ہوتی ہے (مامون) یہ تو بہانے ہیں۔ اصل یہ ہے کہ تم کفایت شعاری پہ

مرتے ہو۔ اس کے بعد علم حدیث کا تذکرہ شروع ہوا ۛ

مامون نے اپنی سند سے ایک حدیث روایت کی۔ مگر سداؤ کے لفظ کو جو اس حدیث میں تھا۔ فتح سے پڑھ گیا۔ نصر نے اس غلطی پر اُسکو متنبہ کرنا چاہا تو اسی حدیث کو اپنی روایت سے بیان کیا۔ اور سداؤ کو مکسر پڑھا۔ مامون تکیہ لگاٹے بیٹھا تھا۔ دفعۃً سمجھل بیٹھا اور کہا یہ کیوں کیا سداؤ بفتح غلط ہے ۛ (نصر) ہاں ہشیم آپ کے اُستاد نے آپ کو غلط بتایا۔ (مامون) کیا دونوں کے معنے مختلف ہیں (نصر) سداؤ بالفتح کے معنے راست روی کے ہیں۔ سداؤ بالکسر اُس کو کہتے ہیں جس سے کوئی چیز روکی جائے (مامون) کوئی سند بتا سکتے ہو ۛ۔ (نصر) عربی کا یہ شعر موجود ہے ۛ۔

اضاعونی دای فتی اضلعوا لیوم کریمۃ وسداؤ ثعر

مامون نے سر نیچے کر لیا اور کہا کہ خدا اُسکا برا کرے جس کو فن ادب نہیں آتا۔ پھر نصر سے مختلف مضامین کے اشعار سُنے اور رخصت ہو نیکے وقت وزیر اعظم فضل کے پاس رقعہ لکھ دیا کہ پچاس ہزار درہم نصر کو عطا کئے جائیں۔ نصر یہ رقعہ خود لیکر فضل کے پاس گئے۔ فضل نے رقعہ پڑھ کر کہا۔ تم نے امیر المؤمنین کی غلطی ثابت کی۔ نصر نے کہا نہیں غلطی تو ہشیم نے کی۔ امیر المؤمنین پر کیا الزام ہے۔ فضل نے پچاس ہزار پر تیس ہزار اور اپنی طرف سے مزید گئے۔ اسی طرح ایک غلطی بتانے کے صلے میں۔ نصر نے اسی ہزار درہم حاصل کئے۔ کلثوم عتابی جسکو اپنے علم و فضل پر بڑا ناز تھا۔ اور بجا بھی تھا۔ مامون کی بایہ شناسی کا شہرہ سنکر بغد اد پہنچا۔ اور دربار میں حاضر ہوا۔ مامون نے مزاج پرسی کی۔ اور حالات پوچھے۔ کلثوم نے اس فصاحت اور بر جستگی سے گفتگو کی کہ مامون بھی حیرت میں رہ گیا۔ اور حکم دیا کہ ہزار دینار اُسکے سامنے لا کر رکھ دیں۔ لیکن چونکہ حاضر جوابی اور نکتہ سنجی کا امتحان ہنوز باقی تھا۔ مامون نے اسحق موصلی کی طرف اشارہ کیا کہ کلثوم کو اس فن میں آزمائے۔ اسحق نے سامنے آکر مناظرانہ گفتگو شروع کی۔ اور اعتراضات کا تار باندھ دیا۔ کلثوم بالکل حیرت زدہ ہو گیا کہ

اس بلا کا ذہین کو نہ شخص ہو سکتا ہے۔ دربار کے قاعدے کے موافق پہلے اُس نے مامونؒ
 اجازت طلب کی پھر اسحقؒ کی طرف متوجہ ہوا کہ "آپ کا نام و نصب کیا ہے؟" (اسحاق) انسباً آدمی
 ہوں اور میرا نام کل بصل ہے۔" (کلثوم) انسب تو خیر ظاہر ہے۔ مگر نام نئے ڈھنگ کا ہے
 (اسحق) کل بصل "کلثوم" سے زیادہ تعجب انگیز نہیں ہے۔ یہ ظاہر ہے کہ لہسن سے پیساز
 بہر حال اچھی ہے۔ اس لطیفہ پر کلثوم بھی پٹک گیا۔ اور مامون نے کلثوم کا انعام مضاعف
 کر دیا۔ اور حکم دیا کہ اسحق کو بھی اسی قدر صلہ عطا کیا جائے +

مامون کا دربار اگرچہ نامور شعرا سے معمور تھا۔ جو وقتاً فوقتاً قصیدے اور قطعے لکھ کر
 گراں بہا صلے حاصل کرتے تھے۔ لیکن عام ایشیائی فرمازواؤں کی طرح وہ اپنی مدح کی دلادیز
 صداؤں سے جی خوش کرنا نہیں چاہتا تھا۔ بلکہ اس فیاضی سے اُسکو زیادہ تر علم و ادب کی
 ترقی مقصود تھی تشبیب اور عام مضامین کے متعلق جو اشعار ہوتے تھے۔ اُن کو نہایت
 ذوق سے سنتا تھا۔ لیکن خاص مدحیہ اشعار دو تین سے زیادہ سنتا پسند نہیں
 کرتا تھا۔ اور یہ کہ شاعر کو روک دیتا تھا۔ کہ بس میری قدر افزائی کیلئے اتنا کافی ہے +

اہل علم کے ساتھ مامون کی معاشرت بالکل دوستانہ تھی۔ اہل کمال کا عموماً وہ نہایت
 ادب کرتا تھا۔ اور اُسکی شاہانہ فیاضیاں اور لوگوں کیلئے بالکل بے روک تھیں۔
 علامہ واقسی نے جو فن سیر کے امام ہیں۔ ایک بار مامون کو خط لکھا جس میں ناداری کی
 شکایت کی۔ اور لوگوں کا جس قدر قرضہ چڑھ گیا تھا۔ اُس کی تعداد لکھی تھی۔ مامون جواب
 میں یہ الفاظ لکھے: آپ میں دو عادتیں ہیں۔ حیا و سخاوت۔ سخاوت نے آپ کے ہاتھ
 کھول دیئے ہیں کہ جو کچھ تھا آپ نے سب اڑا ڈالا۔ حیا کا یہ اثر ہے کہ آپ نے اپنی پوری حالت
 نہیں ظاہر کی۔ میں نے حکم دے دیا ہے۔ تعداد مطلوبہ کا مضاعف آپکی خدمت میں
 پہنچ جاویگا۔ اگر آپ کی اصلی ضرورت کیلئے یہ تعداد پوری نہ اترے تو خود آپ کی کوتاہی کا

۱۵ عربی میں لہسن کو ثوم اور پیاز کو بصل کہتے ہیں ۱۲ ۱۵ مروج الذهب مسعودی۔ خلافت مامون ۱۲

۱۶ آغانی۔ ترجمہ اولاد ابو محمد زیدی ۱۲

قصور ہے۔ اور اگر کافی ہو جائے تو آئندہ بھی آپ جس قدر چاہیں فراغ دستی سے صرف کریں۔
 خدا کے خزانہ میں کچھ کمی نہیں ہے۔ آپ نے خود مجھ سے حدیث روایت کی تھی کہ آنحضرت صلی
 اللہ علیہ وسلم نے زبیر سے فرمایا تھا کہ رزق کی کنجیاں عرش پر ہیں۔ خدا بندوں کیلئے اُن کے
 خرچ کے موافق رزق دیتا ہے۔ زیادہ ہو تو زیادہ اور کم ہو تو کم۔ علامہ واقدی کو یہ حدیث
 یاد نہیں رہی تھی۔ وہ صلہ سے زیادہ اس بات پر خوش ہوئے کہ مامون کے یاد دلانے سے
 اُن کو ایک بھولی ہوئی حدیث یاد آگئی۔

مامون کے دو فرزند فخر الخوی سے تعلیم پاتے تھے۔ ایک بار وہ کسی کام کیلئے
 مسندِ درس سے اُٹھا۔ دو نو شہزادے دوڑے کہ جوتیاں سیدھی کر کے آگے رکھ دیں
 مگر چونکہ دو نو ساتھ پہنچے اس پر نزاع ہوئی کہ اس شرف کے ساتھ اختصاص کس کو ہو
 آخر دونوں نے فیصلہ کر لیا اور ہر ایک نے ایک جوتی سامنے لا کر رکھی۔

مامون نے ایک ایک چیز پر پرچہ نویس مقرر کر رکھے تھے۔ فوراً اطلاع ہوئی۔ اور فرا
 کو طلب کیا گیا۔ مامون نے اُس سے مخاطب ہو کر کہا۔ آج دنیا میں سب سے زیادہ مغرر کون
 ہے؟ (فرا) امیر المومنین سے زیادہ مغرر کون ہو سکتا ہے (مامون) وہ جسکی جوتیاں سیدھی
 کرنے پر امیر المومنین کے نحت جگر بھی آپس میں جھگڑا کریں۔ (فرا) میں خود شہزادوں کو روکنا چاہتا
 تھا۔ مگر پھر خیال ہوا کہ ان کو اس شرف سے کیوں باز رکھوں۔ عبداللہ بن عباس نے بھی
 حسین علیہ السلام کے رکاب تھامی تھی اور جب حاضرین میں سے کسی نے اعتراض کیا۔ کہ
 آپ تو عمر میں اُن سے بہت بڑے ہیں تو اُنہوں نے ڈانٹا کہ ”اے جاہل چپ رہ تو اُن کی قدر
 کیا جان سکتا ہے“ (مامون) اگر تم اُن کو روکتے تو میں تم سے نہایت آزرہ ہوتا۔ اس بات
 نے اُنکی عزت کچھ کم نہیں کی۔ بلکہ اصالت کے جوہر دکھا دئے۔ بادشاہ۔ باپ۔ اُستاد
 کی اطاعت ذلت میں داخل نہیں ہے۔ یہ کہہ کر لڑکوں کو سعادت مندی اور فرا کو حسن
 تعلیم کے صلے میں دس دس ہزار درہم عطا کئے۔

مامون کے عام اخلاق و عادات شاہانہ شان و شوکت عیش و طرب کے جلسے

مامون کی نسبت مورخین کے متفقہ الفاظ یہ ہیں۔ تمام خلفائے بنی العباس میں کوئی تخت نشین واثائی و غم۔ پرداری۔ علم رائے۔ تدبیر۔ ہیبت۔ شجاعت۔ عالی حوصلگی۔ فیاضی میں اُس سے افضل نہیں گذرا۔ مامون کا ادعا کچھ بیجا نہیں تھا۔ کہ ”معاویہ کو عمر بن العاص کا بل تھا۔ عبد الملک کو حجاج کا۔ اور مجھ کو خود اپنا“

ہارون الرشید اکثر کہتا تھا کہ میں مامون میں منصور کا خرم۔ ممدی کی خدا پرستی۔ ہادی کی شان و شوکت پاتا ہوں۔ ان باتوں پر اگر اُس کے عفو و انکسار۔ بے تکلفی۔ سادہ مزاجی کی صفتیں بڑھائی جائیں تو افضلیت کا دائرہ جسکو مورخین نے بنی العباس تک محدود کیا تھا۔ تمام سلاطین اسلام پر محیط ہو جاتا ہے۔

مامون کا قول تھا کہ مجھ کو ”عفو“ ایسا مزا آتا ہے کہ اُس پر ثواب ملنے کی توقع نہیں“ عبد اللہ بن طاہر کا بیان ہے کہ ایک بار مامون کی خدمت میں میں حاضر تھا۔ اُس نے غلام کو آواز دی۔ مگر صدمے پر نخواست۔ پھر پکارا۔ تو ایک ترک غلام حاضر ہوا۔ اور آتے ہی بڑبڑانے لگا۔ کہ کیا غلام کھاتے پیتے نہیں۔ جب ذرا کسی کام کیلئے باہر گئے تو آپ یا غلام یا غلام“ چلانے لگتے ہیں۔ آخر یا غلام کی کوئی حد بھی ہے۔

مامون نے سر جھکا لیا۔ اور دیر تک سر بگڑیاں رہا۔ میں نے سمجھا کہ بس اب غلام کی خیر نہیں۔ مامون میری طرف مخاطب ہوا۔ اور کہا کہ نیک مزاجی میں یہ بڑی آفت ہے کہ نوکر اور غلام شریر اور بد خو ہو جاتے ہیں۔ مگر یہ تو نہیں ہو سکتا کہ اُنکے نیک ہو کرنے کے لئے میں بد مزاج ہوں۔

ایک دن وجہ کے کنارے بیٹھا تھا۔ ارکان دولت و ست بستہ کھڑے تھے سامنے پر وہ پڑا ہوا تھا۔ ایک ملازم یہ کہتا ہوا جاتا تھا کہ "ماموں جس نے اپنے بھائی کو قتل کر دیا۔ کیا ہماری آنکھ میں غرت حاصل کر سکتا ہے" ماموں یہ سنکر مسکرا دیا۔ اور ارکان دولت کی طرف مخاطب ہو کر کہا "کیوں صاحبو آپ ایسی بھی کوئی تدبیر بتا سکتے ہیں کہ میں اس جلیل القدر آدمی کی نظروں میں موقر ہو سکوں" *

ناظرین کو غالباً اس بات سے تعجب ہو گا کہ اس غیر معتدل جسم پر جو بظاہر شانِ خلافت کے شایان تھا۔ ماموں کو ناز تھا۔ وہ فخر سے کہتا تھا کہ خواص و خدام اکثر اپنے جلسوں میں بیٹھکر مجھ کو گالیاں دیتے ہیں اور میں خود اپنے کانوں سے سنکر دانستہ اغماض کرتا ہوں *

حسین بن ضحاک ایک شاعر نے جو امین کا ندیم تھا۔ امین کے قتل کا نہایت جانگداز مرثیہ لکھا جس میں ماموں کو بہت کچھ برا بھلا کہہ کر دیکھے پھپھولے توڑے تھے۔ ماموں نے یہ اشعار سننے تو صرف یہ حکم دیا کہ شاعروں کے ساتھ دربار میں نہ آئے۔ چند روز کے بعد پھر بلایا۔ اور کہا "سچ کہنا بھائی امین کے قتل اور بغداد کی فتح کے دن تو نے کسی ہاشمی عورت کو مارے جاتے اور ذلیل ہوتے دیکھا تھا حسین نے کہا کسی کو نہیں۔ ماموں نے اُس کے الزام دینے کو اُس کے چند اشعار پڑھ کر سنائے۔ جس میں اُس نے نہایت درد انگیز لفظوں میں یہ سماں کھینچا تھا کہ بغداد و تباہ کیا جا رہا ہے۔ اور آلِ ہاشم کی نازک اور گل اندام عورتیں غارت گروں کے بیرحم ہاتھ سے اپنے ناموس کو نہیں بچا سکتیں" حسین نے کہا "اے امیر المؤمنین! یہ ایک جوش تھا۔ جس کو میں دیا نہ سکا امین کے غم میں صحیح اور غلط کی کس کو تمیز تھی۔ خلیفہ مرحوم کا ماتم جن لفظوں میں ہو سکا ادا ہوا اگر تو مواخذہ کرے تو مجھ کو حق ہے اور بخشش دے تو تیری فیاضی ہے" ماموں کی آنکھوں میں آنسو بھر آئے۔ اور حکم دیا کہ اُسکی تنخواہ بحال کر دی جائے۔ ایک بار اسی حسین نے

ایک قصیدہ لکھ کر حاجب کو دیا کہ ماموں کی خدمت میں پیش کرے قصیدہ شاعری کے لحاظ سے نہایت عمدہ تھا۔ ماموں نے سخنوری کی داد دی۔ مگر حاجب سے کہا کہ اُسی حسین کا یہ بھی شعر ہے۔

لا تفرح المامون بالملك بعده ولا زال في الدنيا طريدًا مشردًا
ترجمہ: خدا کرے ماموں اُسکے بعد کبھی سلطنت سے لذت نہ اٹھائے اور ہمیشہ دنیا میں خوار اور مردود رہے۔ ماموں نے یہ شعر پڑھ کر حاجب سے کہا کہ ”مدح و ذم مل کر برابر ہو گئی۔ اب شاعر کو صلہ کا کوئی حق نہیں۔“ حاجب نے عرض کیا پھر حضور کی وہ عفو کی عادت کیا ہوئی۔ ماموں نے کہا۔ ہاں یہ صحیح۔ اچھا مناسب انعام دیا جائے۔ جس زمانہ میں امین بغداد میں محصور تھا۔ کوثر اُسکا پیارا غلام ایک دن لڑائی کی سیر دیکھنے کو نکلا۔ اتفاق سے ایک پتھر چہرہ پر آکر لگا۔ اور خون جاری ہوا۔ امین اپنے ہاتھ سے خون پونچھتا جاتا تھا۔ اور یہ اشعار جو اس وقت اُسکی زبان سے بے اختیار نکلے تھے۔ پڑھتا جاتا تھا۔

ضربوه قرة عيني ومن اجلى ضربوه

اخذ الله يقيني من انا من احرقوه

ترجمہ۔ لوگوں نے میرے قرة العین کو مارا۔ اور میری ضد کی وجہ سے مارا۔ + جن لوگوں نے میرے دل کو جلایا۔ خدا اُن لوگوں سے میرے دل کا بدل لے + چونکہ غمزدہ دل نے یاری نہ دی۔ اس سے زیادہ وہ نہ کہہ سکا۔ اور عبد اللہ ایک شاعر کو حکم دیا کہ ان اشعار کو پورا کرے۔ عبد اللہ نے چند شعر لکھے جنکا اخیر شعر یہ ہیں۔

من رأى الناس له فضل عليه حسدوه

مثل ما حسد القائم بالملك اخوه

ترجمہ۔ لوگ جس کو صاحب فضل دیکھتے ہیں۔ اس پر حسد کرتے ہیں۔ جس طرح خلیفہ وقت پر اُسکے بھائی (ماموں) نے حسد کیا۔ +

امین کے قتل کے بعد یہی شاعر مامون کے دربار میں حاضر ہوا کہ مدح سنا کر انعام لے
 مامون نے اُسکی طرف دیکھ کر کہا کہ ہاں وہ کیا شعر ہے۔۔۔ مثل ما حصد القناثر۔
 بالملک اخو لا۔ شاعر نے اُس کی معذرت میں چند اشعار برجستہ پڑھے۔ مامون نے
 پچھلے جرم کا کچھ خیال نہ کیا۔ اور دس ہزار انعام دلائے۔

مامون کا دعوائے تھا کہ بڑے سے بڑا جرم بھی میرے علم کو متزلزل نہیں کر سکتا۔
 ایک شخص سے جو متعدد بار نافرمانیاں کر چکا تھا اُس نے کہا کہ تو جس قدر گناہ کرتا جائے
 گناہین بخشا جاؤں گا۔ یہاں تک کہ آخر عفو تجھ کو تھکا کر درست کر دیگا۔ مامون کی اس حم دلی
 پر لوگوں کو اس قدر بھروسہ ہو گیا تھا کہ بے تکلف اُسکے سامنے اپنی خطاؤں کا اعتراف
 کر دیتے تھے۔ عبدالملک جسکی شکایت کی بہت سی عرضیاں گزر چکی تھیں۔ مامون نے
 اُسکو بلا کر پوچھا کہ اصل بات کیا ہے؟ عبدالملک نے مطلقاً انکار کیا۔ مامون نے کہا
 مگر مجھ کو تو اُسکے خلاف خبریں پہنچتی ہیں۔ عبدالملک نے عرض کیا۔ امیر المؤمنین! اگر
 کوئی بات ہوتی تو میں خود اقرار کر دیتا۔ حضور کا عفو ہر حالت میں میری حمایت کے لئے
 سپرد ہو سکتا تھا۔ پھر میں سچائی کی دولت کو دانستہ کیوں کھوٹاؤں گا؟ مامون اگرچہ ملک کے
 ایک ایک جزئیات سے خبر رکھتا تھا۔ اور اس شوق میں ہزاروں لاکھوں روپے صرف کر دیتا
 تھا۔ مگر غمازوں کا جانی دشمن تھا۔ اس باب میں اُسکے مقولے آب زر سے لکھنے کے قابل
 ہیں۔ اُسکے سامنے جب غمازوں کا ذکر آتا تھا تو اکثر کہا کرتا تھا کہ دمان لوگوں کی نسبت
 تم کیا خیال کر سکتے ہو۔ جبکو خدا نے سچ کہنے پر بھی لعنت کی ہے۔ اُسکا قول تھا کہ جس
 شخص نے کسی کی شکایت کر کے اپنی عزت میری آنکھوں میں گھنڈا دی۔ پھر کسی طرح
 اُسکی تلافی نہیں کر سکتا۔

مامون اگرچہ بڑی عظمت و شان کا پادشاہ تھا۔ اور ناموری کے دفتر میں عام

مورخین نے اُس کے جاہ و جلال کی داستانیں جلی خط سے لکھی ہیں۔ مگر ہمارے خیال میں جو چیز اُس کی تاریخ زندگی کو نہایت مزین اور پراثر بنا دیتی ہے۔ وہ اُسکی سادہ مزاجی اور بے تکلفی ہے۔ ایک ایسا شہنشاہ جو تخت حکومت پر بیٹھ کر کل اسلامی دنیا کا ذمہ دار بن جاتا ہے۔ کس قدر عجیب بات ہے کہ عام دوستوں سے ملنے جلنے میں شان سلطنت کا لحاظ رکھنا پسند نہیں کرتا۔ اکثر اہل علم و ارباب کمال راتوں کو اُسکے مہمان ہوتے تھے۔ اور اُس کے بستر سے بستر لگا کر سوتے تھے۔ مگر اس کا عام برتاؤ ایسا ہی ہوتا تھا۔ جیسا کہ ایک سادہ خالص دوست کا دوست کے ساتھ ہوتا ہے۔ قاضی یحییٰ ایک رات اُس کے مہمان تھے۔ اتفاقاً آدھی رات کے بعد اُنکی آنکھ کھل گئی۔ اور پیاس معلوم ہوئی۔ چونکہ چہرہ بیتیابی کا اثر ظاہر ہوتا تھا۔ مامون نے پوچھا خیر ہے۔ قاضی صاحب نے پیاس کی شکایت کی۔ مامون خود چلا گیا۔ اور دوسرے کمرے سے پانی کی صراحی اٹھا لایا۔ قاضی صاحب نے گھبرا کر کہا۔ حضور نے خدام کو ارشاد کیا ہوتا۔ مامون نے کہا نہیں۔ آنحضرت صلی اللہ علیہ وآلہ وسلم نے ارشاد فرمایا ہے کہ سید القوم خادمہ۔ راتوں کو خدام سو جاتے تھے۔ تو خود اٹھ کر چراغ اور شمعیں درست کر دیا کرتا تھا +

ایک بار باغ کی سیر کو گیا۔ قاضی یحییٰ بھی ساتھ تھے۔ مامون اُنکے ہاتھ میں ہاتھ دیکر ٹہلنے لگا۔ جانے کے وقت دھوپ کا رخ قاضی صاحب کی طرف تھا۔ اُدھر سے اُس آتے وقت مامون کی طرف بدل گیا۔ قاضی صاحب نے چاہا کہ وہ پہلو خود لے لیں تاکہ مامون سایہ میں آجائے۔ لیکن اُس نے گوارا نہ کیا۔ اور کہا کہ یہ انصاف سے بعید ہے پہلے میں سایہ میں تھا۔ اب اُپسی کے وقت تمہارا حق ہے۔ مامون کی سادہ مزاجی کچھ عربی الفسل ہونیکی حیثیت سے نہ تھی۔ بے شبہ عباسی خاندان عرب کا ایک مشہور اور ممتاز خاندان تھا۔ لیکن قریباً سو برس سے شاہنشاہی کا چتر اُس پر سایہ نکلن تھا۔ اتنی مدت میں نسل اور سرزمین کی سادہ خاصیتیں بالکل شاہانہ آداب تکلفات سے بدل گئی تھیں

مہدی سے پہلے تو درباریوں کو خلیفہ کا دیدار بھی اذیتناک نہیں ہوتا تھا۔ سر پر خلافت کے آگے قریبا بیس ہاتھ کے فاصلہ پر ایک تکلف پر وہ پڑا ہوتا تھا۔ اور درباری اُس سے ذرا فاصلہ پر دست بستہ کھڑے ہوتے تھے۔ خلیفہ وقت پر دسے کی اوٹ میں بیٹھ کر تمام احکام صادر کرتا تھا۔ گو خلیفہ مہدی نے سلطنت کے چہرے سے یہ نقاب اٹھا دیا تھا مگر اور بہت سے تکلفات کے حجاب باقی تھے +

مامون کے عہد تک تمام دربار اب تک اسی قسم کے آئین و آداب کا پابند تھا۔ مامون کو ایک بار چھینک آئی۔ حاضریں میں سے کسی نے سنت نبوی کے طریقے پر چوٹ اٹھائی۔ اللہ نہیں کہہ سکتا۔ مامون نے سبب پوچھا۔ درباریوں نے عرض کیا کہ آداب شاہی مانع تھا مامون نے کہا کہ میں اُن بادشاہوں میں نہیں ہوں جو دعا سے عار رکھتے ہیں۔ چونکہ مامون اس قسم کے بیہودہ آداب و مراسم کو ناپسند کرتا تھا۔ اہل دربار نے بھی تکلف کی قید سے آزادی حاصل کی +

۱۵۴

بایں ہمہ مامون کی سادہ روی سے یہ نہیں خیال کرنا چاہئے کہ شاہانہ جاں و چشم یا مسرفانہ مصارف میں کچھ تنزل ہوا تھا۔ دس ہزار درہم روزانہ صرف اُس کے طعام خاصہ کا صرف تھا۔ ایک یورپین مصنف نے خلفائے راشدین کی سادہ طرز زندگی کا اس عہد سے ایک عجیب صورت میں مقابلہ کیا ہے +

وہ لکھتا ہے کہ جب حضرت عمرؓ نے شام کا سفر کیا تو ان کا کل ضروری اسباب و سند دکھانے کا سامان ایک اونٹ پر رکھا گیا۔ اور جب مامون شکار کو نکلا تو اُس کے ضروری اور معمولی ساز و سامان کیلئے تین سو اونٹ بھی کافی نہ ہوئے۔ دولت بنی امیہ کے عہد سے جو اس انقلاب کا پہلا دیباچہ تھا۔ اتنی ہی قلیل مدت تک طرز معاشرت میں اس قدر عظیم الشان تبدیلیاں ہو گئیں کہ کسی طرح قیاس میں نہیں آ سکتیں +

نبدہ خاتون (مامون کی سوتیلی ماں بختی) کی ایجاد پسند طبیعت نے زیبا و زینت

کے متن پر بہت سے حاشیے اضافہ کئے جو نہایت ذوق اور مسرت سے قبل کئے گئے۔ اور تمام اہل اورو عاید میں رواج عام پا گئے۔ عنبر کی شمعیں پہلے پہل اُسی کے شبستان عیش میں جلائی گئیں جو اہر کی مرصع جوتیاں اسی کی ایجادات سے ہیں۔ چاندی آبنوس صندل کے قتبے اول اُسی نے تیار کر لئے۔ اور انکو دیبا و سمورا اور مختلف رنگ کے حریر سے آراستہ کیا۔ کپڑوں کی ساخت میں یہ ترقی ہوئی کہ زبیدہ کے استعمال کیلئے ایک ایک تھان پچاس پچاس ہزار اشرفی کی قیمت کا تیار ہوا۔^{۱۵} مامون کی ایک شادی کی تقریب جس شان و شوکت سے ادا ہوئی وہ اس عہد کی مسرفانہ فیاضی اور حشمت و دولت کا سب سے بڑھا ہوا نمونہ ہے۔

عربی مورخوں کا دعوئے ہے کہ گذشتہ اور موجودہ زمانہ کوئی نظیر نہیں لاسکتا۔ ہماری محدود واقفیت میں اب تک کسی نے اس فخریہ ادعا پر اعتراض کرنے کی جرأت نہیں کی ہے۔ یہ خوش قسمت لڑکی جس سے مامون کا نکاح ہوا حسن بن سہل کی بیٹی تھی۔ جو فضل کے مرنے پر وزیر اعظم مقرر ہوا تھا۔ اس لڑکی کا نام بوران تھا۔ اور نہایت قابلہ اور تعلیم یافتہ تھی۔^{۱۶} مامون مع خاندان شاہی اور ارکان دولت و کل فوج و تمام افسران ملکی۔ و خدام حسن کا ہمان ہوا۔ اور برابر ۱۹ دن تک اس عظیم الشان بارات کی ایسے فیاضانہ حوصلے سے ممانداری کی گئی کہ اسے اپنے آدمی نے بھی چند روزوں کیلئے امیرانہ زندگی بسر کر لی۔ خاندان ہاشم و افسران فوج اور تمام عہدہ داران سلطنت پر مشک عنبر کی ہزاروں گولیاں نثار کی گئیں۔ جن پر کاغذ لپٹے ہوئے تھے۔ اور ہر کاغذ پر نقد۔ لونڈی۔ غلام۔ املاک ضلعت۔ اسب۔ خاصہ۔ جاگیر وغیرہ کی ایک خاص تعداد لکھی ہوئی تھی۔

نثار کی عام لوٹ میں یہ فیاضانہ حکم تھا۔ کہ جس کے حصہ میں جو گولی آئے اُس میں جو کچھ لکھا ہو۔ اسی وقت وکیل المنہن سے دلا دیا جائے۔ عام آدمیوں پر مشک عنبر کی گولیاں

^{۱۵} مردج الذہب سعودی ذکر خلافت قاہرہ جلد ۱۲
^{۱۶} تاریخوں میں بوران کا ترجمہ تفصیلاً مذکور ہے مذکورہ انکوائن میں جو زمانہ حال کی ایک جمہولی تالیف ہے لکھا ہے کہ بورانی اسی بوران کی طرف منسوب ہے ۱۲ سنہ

اور درہم و دینار نثار کئے گئے۔ مامون کے لئے ایک نہایت مکلف فرش بچھایا گیا۔ جو سونے کے تاروں سے بنایا گیا تھا۔ اور گوہر و یاقوت سے مرصع تھا۔ مامون جب اُس پر جلوہ فرما ہوا تو بیش قیمت موتی اُسکے قدم پر نثار کئے گئے۔ جو زریں فرش پر بکھر کر نہایت دلادیر سماں دکھاتے تھے۔ مامون نے ابو لؤاس کا یہ مشہور شعر پڑھا اور کہا کہ ابو لؤاس نے جو لکھا۔ گویا یہ سماں اپنی آنکھوں سے دیکھ کر لکھا :-

کان صغریٰ و کبریٰ من فوقہا
حصاء درّ علی ارض من الذہب

جام شراب چھوٹے بڑے بلبلے ایسے معلوم ہوتے ہیں گویا سونے کی زمین پر موتیوں کے دانے ہیں + زفاف کی شب جب نوشہ اور دامن ساتھ بیٹھے تو بوران کی وادی نے ہزار بیش بہا موتی و لون پر نچھاور کئے۔ اس تقریب کے تمام مصارف کا تخمینہ پانچ کروڑ درہم کیا گیا ہے + عرب کے مورخوں نے مامون کی سخاوت و دریا دلی کا ذکر فخر اور جوش کے ساتھ کیا ہے۔ اور چونکہ مامون کے اصلی و عملی کارنامے اس قسم کی حیرت انگیز فیاضیوں سے معمور ہیں اُن کو ایشیائی عبارت آرائی کی ضرورت نہیں پڑی۔ ان صفات کے متعلق جس قدر مبالغہ کیا جاسکتا ہے خوش قسمتی سے وہ مامون کے اصلی واقعات ہیں۔ گبن صاحب لکھتے ہیں + مامون کی فیاضی کی تعریف اُسکے ارکان دولت نے ضرور کی ہوگی۔ جس نے رکاب سے پاؤں نکالنے کے پیشتر ایک ضلع کی آمدنی کے چار خس چوبیس لاکھ چار ہزار دینار تھے دیدئے یہ ایک جزئی مثال ہے شعراء اور اہل فن کو ہزاروں لاکھوں درہم و دینار عطا کر دینا مامون کا ایک معمولی کام تھا۔ محمد بن وہیب کے ایک مدحیہ قصیدہ کے صلیے میں حکم دیا کہ فی شعر ایک ہزار دلائے جائیں۔ یہ کل پچاس شعر تھے اور پچاس ہزار درہم اُسی وقت اُسکو دلا دیئے گئے +

۱۵ اس شادی کا ذکر پوری تفصیل سے علامہ ابن خلدون نے مقدمہ تاریخ میں کیا ہے ابو الفدا۔ ابن الاثیر اور

خلکان (ترجمہ بوران میں) اور دوسرے مورخوں نے بھی یہ حالات اجمالاً و تفصیلاً لکھے ہیں +

۱۶ آج کل کے حساب سے ایک کروڑ بیس ہزار روپے صرف ہوئے +

۱۷ آغانی ترجمہ محمد بن وہیب +

بوران کے نکاح میں ایک مفلس آدمی نے نمک اور اشنان کی دو تھیلیاں نذر بھیجیں اور خط لکھا کہ اگرچہ ناداری بہت کو دبا دیتی ہے مگر میں نے یہ پسند نہ کیا کہ اہل کرم کی فہرست بند کر دی جائے اور میرا نام اس میں نہ ہو۔ نمک کی برکت اور اشنان کی لطافت اس بات کیلئے کافی ہے کہ میں اُسکو حضور کی نذر کیلئے انتخاب کروں۔ مامون نے حکم دیا کہ دو نو تھیلیاں اشرافیوں سے بھر کر اُس کو واپس دی جائیں۔ اس قسم کی سینکڑوں مثالیں موجود ہیں۔ اور ہم کو نئے تعلیم یافتہ نوجوان کی طرح جو ایشیائی روایتوں کو عموماً بے اعتباری کی نگاہ سے دیکھتے ہیں۔

بہارِ ہند

واقعات سے انکار کرنا نہیں چاہئے۔ یہ ایک بڑی غلطی ہے کہ ہم آج موجودہ طرزِ سلطنت کو پچھلی ایشیائی حکومتوں کے اندازہ کرنے کا پیمانہ بتائیں۔ آج کے تعلیم یافتہ اس قسم کی روایتوں کو جو تاریخوں میں مذکور ہیں عموماً مبالغہ پر محمول کرتے ہیں۔ وہ سمجھتے ہیں کہ ملکی اور فوجی مصارف سے بچ کر اتنا روپیہ کہاں سے آسکتا ہے کہ ان بے انتہا فیاضیوں کیلئے کافی ہو۔ لیکن یہی ان کی غلطی ہے کہ پچھلی ایشیائی سلطنتوں کے ملکی اور فوجی مصارف کو وہ آج پر قیاس کرتے ہیں حالانکہ اُس وقت نہ اتنے مختلف صیغے اور عمدے تھے۔ نہ اتنی کثیر تنخواہیں۔ اسلئے خزانہ عامرہ کا بڑا حصہ ان فیاضیوں میں صرف ہوتا تھا جس کو آج ہم فضول اور لغو بتاتے ہیں۔ یہ باتیں ہم کو بعض عمدہ تاریخی نتائج کی طرف رہبری کرتی ہیں۔ ہم اُس عبرت انگیز انقلاب کو حیرت کی نظر سے دیکھتے ہیں۔ جو دوہی صدی میں اسلامی جانشینوں کے طریق حکومت میں ہو گیا۔ حضرت عمرؓ ایک بار ممبر پر کھڑے ہوئے اور لوگوں سے مخاطب ہو کر فرمایا کہ سنو اور مانو۔ یہ صدا اپنی پوری رفتار سے نہیں کچکی تھی۔ کہ حاضرین میں سے ایک شخص کھڑا ہوا۔ اور بلند آواز میں کہا کہ لا سمعاً ولا طاعة یعنی نہ سنیں گے اور نہ مانیں گے۔ حضرت عمرؓ نے فرمایا کہ آخر کیوں اس نے کہا۔ یعنی چادریں جو تمام مسلمانوں کو تقسیم کی گئیں اس میں

تمہارا حصہ ایک سے زیادہ نہ تھا۔ مگر تمہارے بدن پر جو پیرہن ہے اور اسی چادر کو کاٹ کر بنایا گیا ہے۔ یہ یقیناً ایک چادر سے زیادہ میں بنا ہوگا۔ تم کو اس ترجیح کا کیا حق تھا؟ حضرت عمرؓ نے اپنے فرزند عبداللہؓ کے ذریعے سے اس اعتراض کا جواب دیا۔ جنہوں نے کھڑے ہو کر شہادت دی کہ جس قدر کپڑا گھٹ گیا تھا وہ میں نے اپنے حصے کی چادر سے پورا کر دیا۔ وہ شخص یہ کہہ کر بیٹھ گیا کہ ”ہاں اب سنیں گے اور مانیں گے“ +

اسکے ساتھ اب مامون کے عہد کا مقابلہ کرو کہ اس کے غیر معتدل اصرافات پر کروڑوں مسلمانوں میں سے ایک بھی نکتہ جینی کی جرأت نہیں کر سکتا۔ کل بیت المال (پبلک فنڈ) ایک شخص کے ہاتھ میں دیکھا گیا ہے اور وہ جس طرح چاہے اُس پر آزادانہ تصرف کر سکتا ہے اس قسم کے بیقاعدہ مصارف سے ہم یہ بات آسانی سمجھ سکتے ہیں کہ ملکی عہدے کم تھے اور جس قدر تھے اُنکی تنخواہیں بیش قرار نہ تھیں۔ +

ہمارے ناظرین جنہوں نے مامون کو کبھی فقہ و حدیث کا تذکرہ کرتے دیکھا ہے کبھی اہل کمال کے ساتھ اُسکی عالمانہ بحثیں سنی ہیں۔ نہایت تعجب سے دیکھیں گے کہ بزم عیش میں وہ زندان و ضلع سے بیٹھا ہے۔ بے تکلف اور رنگیں طبع احباب جمع ہیں پری بیکر نازنیوں کا جھرمٹ ہے۔ دودھ شراب چل رہا ہے۔ ساز چھیڑا جا رہا ہے۔ گل اندام کمینیں نغمہ سرا ہیں۔ یاران باصفا بدست ہوتے جاتے ہیں۔ آغاز خلافت میں بیس مہینے تک مامون نغمہ و سرود سے بالکل محترز رہا۔ چند روزوں کے بعد شوق پیدا ہوا مگر اتنا ہی کہ احتیاط کے ساتھ کبھی کبھی سن لیتا تھا۔ یہ حالت بھی چار برس تک قائم رہی۔ پھر تو ایسی چال پڑ گئی کہ ایک دن ان صحبتوں کے بغیر بسر نہیں کر سکتا تھا۔ لیکن اگر انصاف سے دیکھئے تو اُس میں تعجب کی کیا بات ہے۔ آزادی جو صلہ مندی۔ لطافت طبع۔ جوش

علامہ ابن خلدون مقدمہ تاریخ میں نہایت سختی کے ساتھ مامون کو بغیرہ کی بادہ نوشی سے انکار کیا ہے لیکن تاریخی سند کوئی بیش نہ کر سکے۔ صرف حسن ظن پر تقریر کو طول دیا ہے۔ تاہم نبیذ کا پینا تسلیم کرتے ہیں۔ ابن خلدون کچھ تسلیم کرنے لگے مجاز ہیں کہ ہماری کتاب میں مامون کی نسبت جہاں شراب کا ذکر آئے وہاں بجلے شراب کے نبیذ پڑیں +

شباب۔ ہمیشہ زندگی حکومت سے باغی رہتے آئے ہیں۔ ماموں کی تخصیص نہیں اسوقت
اسلامی سوسائٹیاں عموماً اس رنگ میں ڈوبی ہوئی تھیں۔ مسلمانوں کو اس عہد میں امن
فراغ۔ اطمینان۔ زرو مال سب کچھ میسر تھا۔ پھر کیا چیز تھی جو انکو زندگی کے پرخطر مقام تک
روک سکتی۔ ایک مذہب البتہ در انداز ہو سکتا تھا۔ لیکن جدت پسند طبیعتیں اسکو بھی
کھینچ تان کر اپنے دھبہ کا بنالیتی تھیں۔ شراب کی جگہ نبیذ (کھجور کی تاری) موجود تھی۔
جسکو عموماً عراق کے مذہبی پیشواؤں سے حلت کی سند مل چکی تھی۔

لونڈیوں کی عام اجازت نے عیاشی کے سبب جو صدمے پورے کر دیئے تھے۔ نعمہ و
سرور تو قابلیت علمی کے بڑے جزو سمجھے جاتے تھے۔

یو اے ایم اور عیاسیم میں ایک بھی خلیفہ ایسا نہیں گذرا جو اس فن شریف میں متاسب
دستگاہ نہ رکھتا ہو۔ بڑے بڑے مذہبی علماء بھی اس چاٹ سے خالی نہ تھے۔ حضرت عمر

ابن عبد العزیز سے زاہد خشک بھی تو فنِ نعمہ میں بہت سے سروں کے موجب ہیں۔ ماموں
کے دربار میں مفتیوں کا ایک بڑا گروہ موجود تھا۔ جنہوں نے علمی اصول و قواعد کے موافق موسیقی

کو معراجِ کمال تک پہنچا دیا۔ اور جن میں سے فحارق۔ علویہ۔ عمرو بن بانہ۔ عقیدہ جیجی مکی۔
سوسن۔ نزل۔ زرزو۔ اس فن کے ارکان تسلیم کئے گئے ہیں۔ لیکن اسحق موصلی کی

شہرت مقبول کے آگے کسی کو فروغ نہ ہو سکا۔ اسحق کا باپ ابراہیم موسیقی کا ایک
مشہور استاد تھا۔ اور ہارون الرشید کے دربار میں اپنی خدمت پر دس ہزار درہم

ماہوار کا نوکر تھا۔ اسحق نے فنِ ادب۔ انساب۔ روایات۔ فقہ۔ نحو میں مجتہدانہ کمال پیدا
کیا تھا۔ یہ عبرت کی جگہ ہے کہ موسیقی کے انتساب نے تمام مغز خطابوں سے محروم

کر کے اس کو مغنی کا حقیقی لقب دلایا۔ جس کی شہرت کو وہ کسی طرح دبا نہ سکا۔ وہ اس نسبت
سے نہایت نفرت کرتا تھا۔ مگر قبول عام پر کس کا زور ہے۔ ماموں کو بھی اس بات کا

سہ صاحب آغا نے جہاں خلفاء کی ایجادات موسیقی کا ذکر کیا ہے۔ حضرت عمر ابن عبد العزیز
کا نام بھی لیا ہے۔

افسوس رہا کہ اسحق منصب قضا کے قابل تھا۔ لیکن قوالی کی بدنامی نے اس بلند درجہ پر پہنچنے نہ دیا۔ تاہم اُسکی عظمت کا اتنا پاس تھا کہ دربار میں اُسکوندیوں کے زمرے میں جگہ ملتی تھی۔ اس پر بھی مانع نہ ہوا۔ اور ماموں سے درخواست کی کہ دراعہ اور سیاہ طیلسان پہن کر جمعہ کے دن مقصورہ میں داخل ہو سکے۔ ماموں نے مسکرا کر کہا "اسحق" یہ نہیں۔ لیکن میں تمہاری درخواست لاکھ درہم پر خرید لیتا ہوں " یہ کہہ کر حکم دیا کہ لاکھ درہم اُس کے گھر پہنچا دئے جائیں

اسحق کا بیان ہے کہ تحصیل کے زمانہ میں مدتوں میرا یہ روزانہ معمول رہا کہ صبح تڑکے ہشیم کی خدمت میں پہنچ کر حدیثیں سنیں۔ پھر کسائی۔ یا فرا کے پاس جا کر قرآن کا سبق پڑھا۔ اس سے فارغ ہو کر زلزل سے عود بجانے کی مشق کی۔ پھر شہدہ سے دو تین راگ سیکھے۔ سب سے آخر اصمعی اور ابو عبیدہ کی خدمت میں حاضر ہوا۔ کچھ اشعار سنائے۔ کچھ ادب کے مسائل تحقیق کئے۔ شام کو گھر واپس آیا۔ تو جو کچھ دن بھر سیکھا تھا سب پد پزیر گوار کو سنا دیا۔ اُسی کا بیان ہے کہ میں نے ایک لاکھ درہم مختلف وقتوں میں زلزل کے نذر کئے۔ تب عود بجانا آیا۔ خلیفہ معتصم باللہ اکثر کہتا تھا "اسحق جب گاتا ہے تو مجھے جوش مسرت میں یہ خیال ہوتا ہے کہ میری سلطنت میں کوئی نیک اضافہ ہو گیا"۔

اسحق نے موسیقی کے جواصول وقواعد اپنی تصنیف میں لکھے ہیں وہ یونانی حکماء کی تحقیقات سے عموماً مطابق ہیں۔ حالانکہ یہ بات تاریخی شہادتوں سے ثابت ہو گئی ہے کہ اُسکونہ یونانی زبان آتی تھی نہ ان کتابوں کے ترجمے اُس کی نگاہ سے گزرتے تھے اس بات پر تمام اہل فن کو حیرت ہے۔ اور حق یہ ہے کہ اس فن کی تدوین اور ترتیب میں اُس نے فیثا غورث سے کچھ کم کام نہیں کیا۔

۱۵ جامع مسجد میں جہاں بادشاہ نماز ادا کرتا تھا۔ وہ ایک کنگرہ ہوتا تھا۔ اُسکوعربی میں مقصورہ کہتے ہیں ۱۲

۱۶ اسحق وبراہم کا نہایت مفصل تذکرہ آغلانی میں ملے گا۔

ان مغنیوں کے سوا ایک اور طائفہ تھا جس سے مامون کے جلسوں کی زیب و زینت
 تھی۔ روم و ایشیائے کوچک کی گل اندام نازنینیں جو لڑائی کی لوٹ میں پکڑی آتی تھیں۔
 دلال اُن کو سستے داموں پر خرید لیتے تھے۔ اور موسیقی۔ شاعری۔ ایام العرب۔ ادب
 خوشنویسی۔ ظرافت۔ حاضر جوابی کی تعلیم دلاتے تھے۔ ان فنوں میں کامل ہو کر وہ نہایت
 گراں قیمتوں پر بازار میں بکتی تھیں۔ مامون کے شبستان عیش میں ان عورتوں کا ایک
 بڑا بھر مٹ رہتا تھا۔ جنکی خریداری اور تربیت نے خزانہ عامرہ کو اکثر زیر بار کر دیا تھا۔ ایک
 بار ایک لونڈی بکنے آئی جس کے فضل و کمال فصاحت۔ ادبیت۔ سخن سنجی کی قیمت بیچنے
 والے نے دو ہزار دینار طلب کی۔ مامون نے کہا میں ایک شعر پڑھتا ہوں۔ اگر یہ
 نے البید یہ اُس کے جواب میں دوسرا شعر کہے تو اصل قیمت سے کچھ زیادہ
 دیتا ہوں۔ شعر یہ تھا :-

مَا تَقُولِينَ فِيمَنْ شَقَّهَ اَدَقُ مِنْ جَهْدِ حَبَاكِ حَتَّى صَارَ حَبِرًا
 کنیز نے برجستہ پڑھا :-

اِذَا وَجِدْنَا حَبَا قَدْ اَضْرَبَ دَاءَ الصَّبَابَةِ اَوْلَانَا اِحْسَانًا
 عُرِيبُ ایک کنیز جو ہر علم و فن میں یکتاے روزگار تھی۔ اور لاکھ درہم اُس کی
 خریداری میں صرف کئے گئے تھے۔ مامون کی محبوبہ خاص تھی۔ اُس نے ہزار راگ
 ایجاد کئے تھے جن میں سے بعض کا نتیجہ ابراہیم بھی بمشکل کر سکتا تھا۔ عُرِيبُ کی
 قابلیت اور کمالات کا اندازہ اس سے ہو سکتا ہے کہ خلیفہ المقتدر باللہ عباسی نے
 جو فن بدیع کا موجد اور عرب کے شعرا کا خاتم ہے۔ عُرِيبُ کے حالات میں ایک متقل
 کتاب لکھی ہے۔ ایک بار عُرِيبُ نے مامون سے رنجیدہ ہو کر ملنا چھوڑ دیا۔ قاضی احمد
 بن ابی داؤد سے مامون نے التجا کی کہ آپ بیچ میں پڑ کر صلح کرادیجئے۔ عُرِيبُ نے سنا
 تو پردہ سے بول اُٹھی کہ :-

نخلط الحج بالوصال ولا يدخل فی الصلح بیننا احد

”یعنی وصال میں ہم ہجر کو ملا دیتے ہیں۔ لیکن صلح کرانیکے لئے ہمارے بیچ میں کوئی غیر شخص نہیں پڑ سکتا۔“ مامون کی ایک دوسری کنیز جس کا نام بذل تھا۔ فن موسیقی کے مشہور استادوں میں تسلیم کی گئی ہے۔ علی بن ہشام نے اُسکی ایک تصنیف کا جو سات ہزار راگوں پر مشتمل ہے۔ دس ہزار درہم صلہ دیا تھا۔ علامہ ابوالفرج اصفہانی نے عریب و بذل کے دلاویز حالات کیلئے اپنی بنیظیر کتاب الاغانی کے بیسیوں صفحے نذر کئے ہیں۔ رنگیں طبع ناظرین کو اگر زیادہ دلچسپی ہو تو اُس کے صفحے پیش نظر رکھیں۔ اس عہد میں تعلیم یافتہ کنیزیں عموماً امرا و خوشحال لوگوں کے حرم میں داخل تھیں۔ اور چونکہ اُن کے حقوق اور معاشرت عملی طور سے ہر خاندان میں اصلی ازواج کے برابر بلکہ بڑھکر تھے۔ اسلئے عورتوں کی تعلیم اور آزادی کا مسئلہ بہت کچھ اُنکی بدولت حل ہو گیا تھا۔

مامون کے عیش و طرب کے جلسوں میں گو عیاشانہ رنگینی پائی جاتی ہے مگر انصاف یہ ہے کہ یہ جلسے علمی مذاق سے بالکل خالی بھی نہ تھے۔ اس قسم کے جلسے جو شاعرانہ جذبات کو پورے جوش کے ساتھ اُبھار دیتے ہیں۔ اگر متانت و تہذیب کے ساتھ ہوں تو لٹریچر پر نہایت وسیع اور عمدہ اثر پیدا کرتے ہیں۔ مامون خود سخن سنج۔ اور موسیقی کا بڑا ماہر تھا۔ یاران مجلس بھی عموماً نازک خیال اور نکتہ شناس تھے۔ بات بات پر شاعرانہ لطیفے ایجاد ہوتے۔ کبھی موسیقی کی بحث چھڑ جاتی۔ کسی وقت مامون کے فی البدیہہ مصرعوں یا شعروں پر شعر کی طبع آزمائیوں کا امتحان ہوتا۔ ایک بزم عیش آراستہ تھی۔ بادہ و جام کا دور تھا۔ بیس عیسائی کنیزیں دیبا ئے رومی کے لباس پہنے۔ گردنوں میں سونے کی صلیبیں۔ کمر میں زریں زنار۔ ہاتھوں میں گلہ ستے لئے ہوئے۔ بزم میں جلوہ آرا تھیں۔ یہ سماں ایسا نہ تھا۔ کہ مامون دل پر قابو رکھ سکتا۔ بیساختہ چند اشعار زبان سے نکلے۔ اور احمد بن صدقہ ایک مغنی کو بلا کر اُن شعروں کے گانے کی فرمائش کی۔ احمد کی

نغمہ سرائی کے ساتھ کنیزیں ناچنے کھڑی ہو گئیں۔ ان کی مغموں سے نکھیں اور جام شراب مامون کے
 بدست کرنے میں یکساں کام دے رہے تھے۔ وہ بالکل سرشار ہو گیا اور حکم دیا کہ ان
 نازتینوں کے قدم پر تین ہزار اشرفیاں نثار کی جاویں۔ مامون کا چچا ابراہیم جبکے ادعائے
 خلافت کا حال پہلے حصہ میں گذر چکا ہے۔ اور جو موسیقی کا بڑا اُستاد اور اس فن میں اسحق
 موصلی کی ہمسری کا دعوے رکھتا تھا۔ ایک دن بزم عیش میں حاضر تھا۔ مامون کے دائیں
 بائیں بیس حور و ش کنیزیں ایک سر میں عود چھڑ رہی تھیں۔ اسحق بھی حاضر ہوا۔ اور آنے
 کے ساتھ ٹھٹک سا گیا (مامون) کیوں اسحق! کوئی بے اصول آواز کان میں آرہی ہے؟
 (اسحق) حضور ہاں! (مامون ابراہیم کی طرف مخاطب ہو کر) تم اس سوال کا جواب کیا
 دیتے ہو! (ابراہیم) نہیں۔ مامون نے اسحق کی طرف دیکھا۔ اُس نے کہا: اب میں
 تعین بتا دیتا ہوں کہ اس صف میں کس کی تار پر غلط مضراب پڑ رہا ہے؟ ابراہیم نے
 اس طرف کان لگا کر سنا۔ مگر پھر بھی تمیز نہ ہوئی۔ اسحق نے ایک خاص کنیز کی طرف اشارہ
 کیا کہ وہ تنہا بجائے اور سب ہاتھ روک لیں۔ اب ابراہیم بھی سمجھ گیا۔ اور اپنی ناواقفیت
 پر نادم ہوا۔ مامون نے کہا: ابراہیم اسی تاروں کی یکساں اور مشتبہ گونج میں ایک غلط
 صدا جس کے کان میں کھٹک جائے اور اُسکو یہ تعین بتا دے۔ تم اسکی ہمسری کا کیونکر
 دعوے کر سکتے ہو؟ شاید یہ پہلا دن تھا کہ ابراہیم نے صریح لفظوں میں اسحاق کی
 فضیلت کو تسلیم کر لیا۔ ایک دن معتصم باللہ نے مامون کی دعوت کی۔ مکان جو دعوت
 کے لئے سجایا گیا تھا۔ اُس کی چھت میں جا بجا روشندانوں میں شیشے لگے تھے۔
 مجلس میں احمد زیدی اور سیما ترکی بھی موجود تھا۔ جو معتصم کا پیارا غلام اور حسن جمال
 میں بیگانہ روزگار تھا۔ آفتاب کا عکس شیشوں سے ہو کر سیما کے چہرے پر پڑا۔ تو
 عجیب کیفیت پیدا ہوئی۔ مامون بلیا ختمہ پکار اُٹھا کہ دیکھنا! آفتاب کا عکس سیما
 کے چہرے پر پڑ کر کیا سماں دکھلا رہا ہے۔ پھر ایک شعر پڑھا کہ اسی وقت موزون ہوا

تھا جس کا پہلا مصرع یہ ہے: ”قد طلعت شمس علی شمس“۔ یعنی آفتاب پر آفتاب
چمک رہا ہے۔ اگرچہ یہ ایک برجستہ لطیفہ تھا تاہم مقتضی کو رشک ہوا۔ مامون نے تکیہ
کر دی کہ ”رقابت مقصود نہیں صرف یہ ایک فوری اثر کا اظہار تھا“۔

مامون کا مذہب

مامون مذہب کے لحاظ سے اس شعر کا مصداق ہے ۱۔

کس کی ملت میں گنوں آپ کو بتلائے شوخ تو کہے گبر مجھے گبر مسلمان مجھ کو
سُنی مؤرخ اس کے محاسن و فضائل کا علانیہ اعتراف کر کے بڑی حسرت سے
لکھتے ہیں کہ ”افسوس شیعہ تھا“ شیعہ سخت ناراض ہیں کہ اُس کا تشیع بالکل فریب تھا
جسکے ذریعہ سے اس نے حضرت علی رضا علیہ السلام پر قابو حاصل کیا۔ اور پھر
زہر دلوادیا۔ معتزلہ کی تاریخیں موجود نہیں۔ ورنہ یہ دیکھنا تھا کہ اس مقدس فرقہ نے
اُس کو کس لقب سے یاد کیا ہے۔ اصل یہ ہے کہ مامون کے زمانہ تک ان فرقوں میں
وہ حد فاصل نہیں قائم ہوئی تھی۔ جواب ہے سُنی شیعہ۔ معتزلہ ایک دوسرے کے
پچھپے نماز پڑھتے تھے۔ سنیوں کے بڑے بڑے پیشوا ئے مذہبی (امام بخاری وغیرہ)
شیعوں سے حدیثیں روایت کرتے تھے ۲۔

بزرگان سلف میں سینکڑوں ایسے گزرے ہیں کہ اگر اُنکے مجموعہ عقائد کا شیرازہ
کھول دیا جائے تو شیعہ سُنی معتزلی۔ قدریہ ہر ایک کے ہاتھ میں اس کا کچھ حصہ آئے گا۔
عقائد کے لحاظ سے مامون عجیب مرکب تھا۔ قرآن کے حادث ہونیکا قائل تھا۔ عام
منادی گرا دی تھی کہ جو شخص امیر معاویہ کو اچھا کہے وہ دائرہ اطاعت سے باہر ہے۔
حضرت علی کو تمام صحابہ سے افضل سمجھتا تھا۔ لیکن اور خلفا سے بھی بد اعتقاد نہ تھا۔
اُس نے ایک نظم میں حضرت عثمان و عائشہ کی نسبت بھی ایسا رسوخ اعتقاد ظاہر

کیا ہے۔ اُسکے یہ خیالات جن کو اب مذہبی اعتقادات کا لقب دیا جاتا ہے۔ مختلف زبانوں کی
 تعلیم و معاشرت کے نتائج تھے۔ خاندان پر اکمہ کی صحبت نے جو اُسکی ابتدائی تعلیم و
 تربیت کے راہنما تھے۔ اُس کو شیعہ پن کے خیالات سکھائے۔ بڑا ہوا تو بھی یہی صحبت
 رہی فضل بن سہل جو پایہ تخت کے وزیر اور حکومت کے ارکان اعظم تھے۔ مامون پر
 ایسے محیط تھے کہ وہ انہیں کی آنکھوں سے دیکھتا تھا۔ اور انہیں کے کانوں سے
 سنتا تھا۔ یہ دونو شیعہ تھے۔ اور ان کے اقتدار نے کل دربار پر اپنا رنگ جمالیا تھا
 اخیر میں معتزلی اپنے فضل و کمال کی وجہ سے باریاب ہوئے۔ مامون کی قابل طبیعت نے
 اُن کے عقاید کو بھی خیر مقدم کیا۔ اس طرف کشمکش میں سُنیّت کا جس قدر حصہ باقی رہ گیا۔
 وہ صرف خاندان کا قدرتی اثر تھا۔ مامون کے دربار میں ہندو۔ عیسائی۔ یہودی۔ مجوسی
 ہر ایک مذہب کے عالم اور فاضل تھے۔ وہ سب سے نہایت فیاضانہ مراعات رکھتا تھا۔
 اور کسی کے عقاید اور مذہبی خیالات سے اُسکو بحث نہ تھی۔ لیکن تعجب اور افسوس ہے
 کہ خود اُسکے ہم مذہبوں کو ہمیشہ اُسکے تعصبات سے گزند پہنچتا تھا شیعہ پن کے جوش
 میں ایک بار منادی کرادی کہ متعہ عموماً جائز سمجھا جائے۔ اگر یہ حکم ذاتی رائے کی صورت
 میں ہوتا۔ تو شاید کسی کو خیال بھی نہ ہوتا۔ لیکن ایک عام منادی فرمان شاہی کے ہمزبان تھی
 اور اگر قاضی بخیری کے منطقی استدلال سے مامون عاجز نہ آجاتا تو شاید سُنیوں کی قسمت
 بدل گئی ہوتی۔ مامون اُسوقت دمشق میں تھا۔ دربار کے تمام علما بھی ساتھ تھے۔ اس
 وحشت انگیز منادی نے گو تمام شہر کو برہم کر دیا۔ لیکن حکومت کی آواز کو کون دبا سکتا تھا
 جو لوگ مامون کے مزاجدان تھے۔ سمجھ چکے تھے کہ اس پر خطر موقع پر اگر کوئی شخص اپنی
 جرأت کا امتحان لے سکتا ہے۔ تو وہ صرف قاضی بخیری ہیں۔ درباریوں میں سے دو
 شخص اُن کی خدمت میں حاضر ہوئے۔ وہ پہلے سے تیار بیٹھے تھے۔ ان لوگوں سے
 کہا۔ کہ دربار میں چلئے۔ میں بھی ذرا دیر میں آتا ہوں۔ یہ لوگ پہنچے تو مامون حضرت عمرؓ

کا یہ قول پڑھ رہا تھا ”دو متع رسول اللہ صلی اللہ علیہ وسلم اور حضرت ابوبکر صدیق رضی اللہ عنہ کے عہد میں تھے میں اُن کو حرام کرتا ہوں“ ہر لفظ پر اُس کا چہرہ غصہ سے متغیر ہوا جاتا تھا۔ اور جب ایک پُر غیظ لہجہ میں یہ روایت ختم کر چکا تو نہایت طیش میں آ کر کہا اے جعل جو چیز رسول اللہ صلی اللہ علیہ وسلم کے عہد میں جائز تھی۔ تو کون ہے کہ اُس کو حرام کرے؟ مامون کو اس طرح برا فردختہ دیکھ کر سب سہم گئے۔ اتنے میں قاضی یحییٰ پہنچے۔ اور گو خود کچھ نہیں کہا۔ لیکن ان کا مغموم چہرہ اُنکے دلی خیالات کو صاف ادا کر رہا تھا۔ مامون نے اُن کی طرف مخاطب ہو کر کہا۔ کیوں آپ کا چہرہ کیوں متغیر ہے؟

(قاضی یحییٰ) اسلام میں ایک نیا رخنہ پڑا۔

(مامون) وہ کیا؟ (قاضی یحییٰ) زنا حلال کر دیا گیا۔

(مامون) یہ کیونکر؟ (قاضی یحییٰ) متعہ زنا ہی تو ہے۔

(مامون) کس دلیل سے؟ (قاضی یحییٰ) قرآن مجید کی اس آیت میں اِلَّا عَلَے اَزْوَاجِهِمْ اَوْ مَا مَلَكَتْ اَیْمَانُہُمْ۔ صرف دو قسم کی عورتوں سے تمتع جائز کیا گیا ہے۔ جو رو۔ لونڈی۔ کیا ممتوعہ عورت لونڈی ہے؟ (مامون) نہیں (قاضی یحییٰ) پھر کیا زوجہ شرعی ہے۔ کیا اُس کو میراث مل سکتی ہے؟ قاضی یحییٰ نے ایک حدیث بھی تمتع کی حرمت میں پڑھی۔ مامون کو اپنی خود رائی پر نہایت افسوس ہوا۔ اور اسی وقت حکم دیا کہ پہلا حکم منسوخ کر دیا گیا۔

۲۔ بیعت خانہ
علاء الدین قاضی یحییٰ

مامون اس بات میں بے شبہ نہایت تعریف کا مستحق ہے کہ وہ اعلیٰ درجہ کی فلسفیانہ تعلیم و خیالات کے ساتھ مذہبی عقاید میں نہایت راسخ الاعتقاد تھا۔ فرائض اور اعمال کا سخت پابند تھا۔ پیغمبر صلی اللہ علیہ وسلم کے ساتھ اُس کو جو سچی ارادت تھی عاشقانہ وارفنگی کی حد تک پہنچ گئی تھی۔ شام کے سفر میں آنحضرت صلی اللہ علیہ وسلم کا نام مبارک ملا تو آنکھوں سے لگا یا۔ اور جوش محبت کی ایک عجیب کیفیت طاری ہوئی

بار بار آنکھوں سے لگاتا تھا۔ اور روتا جاتا تھا۔ مذہبی جوش ایک بڑی طاقت ہے۔ اور ہمیشہ
 دنیا میں اس سے عجیب عجیب اثر ظاہر ہوئے ہیں۔ مگر افسوس ہے کہ مامون نے اس قوت سے
 کوئی عمدہ کام نہیں لیا۔ بلکہ یہ کہنا چاہئے کہ جس چیز نے اُسکی تمام خوبیاں غارت کر دیں
 وہ یہی مذہبی جنون تھا۔ فلسفہ کو اترنے اُسکو چند عقائد میں معتزلی المذہب بنا دیا تھا جس
 میں سے قرآن کے حادث ہونے کا مسئلہ اس رسوخ کے ساتھ اُس کے دل میں
 بیٹھ گیا کہ اُس کے نزدیک اس مسئلہ سے انکار کرنا۔ گویا اصل توحید سے انکار تھا۔
 ۱۸۷۰ء میں جب وہ شام کے اضلاع میں مقیم تھا۔ تو اسحق خراسانی گورنر بغداد کو ایک فرمان
 بھیجا۔ جس کا مختصر مضمون یہ تھا "امیر المؤمنین کو معلوم ہوا ہے کہ عموماً تمام مسلمان جو
 شریعت کی باریکیوں کو نہیں سمجھ سکتے قرآن کے قدم کے قائل ہیں۔ حالانکہ خود قرآن کی
 متعدد آیتوں سے اس کے خلاف ثابت ہے۔ یہ لوگ بدترین احم اور ابلیس کی زبان ہیں
 بغداد کے تمام قاضیوں کو جمع کر کے یہ فرمان سنا دیا جائے۔ اور جس کو انکار ہو۔ وہ ساقط
 العدالت مشہور کر دیا جائے" مامون کو اس پر بھی تسلی نہیں ہوئی۔ سات بڑے بڑے
 عالموں کو جو مذہباً بہت بڑا اقتدار رکھتے تھے اپنے پاس طلب کیا۔ اور رودرد گفتگو کی
 یہ سب لوگ اس مسئلہ میں مامون کے خلاف تھے۔ مگر تلوار کے ڈر سے وہ کہ آئے۔ جو اُن
 کا دل نہیں کہتا تھا۔ جب یہ لوگ بھی مامون کے ہنرمایان بن گئے۔ تو اُس نے اسحق کے
 نام ایک دوسرا فرمان بھیجا کہ ممالک اسلامیہ کے تمام علماء اور مذہبی پیشواؤں کا اظہار
 لیا جائے۔ اس حکم کی پوری پوری تعمیل ہوئی۔ اور سب کے اظہار اُنکے خاص الفاظ میں
 قلمبند ہو کر مامون کے پاس بھیج دیئے گئے۔ اس کے جواب میں مامون نے جو کچھ لکھا وہ
 اُسکے جنون مذہبی کا ہڈیاں تھا۔ تمام محدثین اور فقہاء میں سے ایک بھی نہیں بچا۔ جس پر
 رشوت۔ چوری۔ دروغ گوئی۔ بے علمی۔ حماقت شعاری کا الزام نہیں لگایا تھا۔ فرمان میں یہ
 چنگیزی حکم بھی تھا کہ جو لوگ اس عقیدے سے باز نہ آئیں پانچویں رواۃ کئے جائیں

تاکہ میں خود اپنے سامنے اتمامِ حجت کر کے اُن کی موت و حیات کا فیصلہ کر دوں، اس سختی
 یہ فرمانِ جمعِ عام میں پڑھ کر سنایا جس کی ہدایت نے بڑے بڑے ثابت قدموں کے
 عزم کو متزلزل کر دیا۔ اور سب کے سب سچائی اور آزادی کو خیر باد کہہ کر مامون کے ہم زبان
 ہو گئے۔ علامہ قواریری و سجادہ البتہ کسی قدر متقل رہے۔ مگر جب پاؤں میں بیڑیاں
 ڈال دی گئیں اور ایک رات اسی سختی میں گزری تو ثابت ہو گیا کہ اُن لوگوں کو اپنے عزم
 و استقلال کی نسبت جو حسن ظن تھا وہ صحیح نہ تھا۔ صرف امام حنبل و محمد بن نوح اس معرکہ
 میں ثابت قدم رہے۔ جس کے صلے میں پابزنجیر ہو کر طوس روانہ کئے گئے۔

مامون کو پھر معلوم ہوا کہ جن لوگوں نے اس مسئلہ کو تسلیم کر لیا تھا۔ تقیہ کیا تھا۔
 وہ نہایت برا فروختہ ہوا۔ اور ان لوگوں کی نسبت حکم دیا کہ آستانہ دولت پر حاضر
 کئے جائیں۔ ایک جم غفیر جس میں ابو حسان زیادہ، نصر بن شمیل، قواریری، ابو نصر تمار
 علی بن مقاتل، بشر بن الولید وغیرہ شامل تھے۔ پولیس کی حراست میں شام کو
 روانہ کیا گیا۔ یہ لوگ رقبہ تک پہنچ چکے تھے کہ مامون کے مرنے کی خبر آئی۔ جس کا اثر
 عام مسلمانوں پر جو کچھ ہوا ہو۔ لیکن ان ہیکسوں کے لئے تو یہ ایک نہایت جانفزا
 مشورہ تھا۔

تمام خلفائے بنی العباس کے برخلاف مامون آل علی سے نہایت محبت
 رکھتا تھا۔ باغِ فذک سادات کو واپس دے دیا تھا۔ آل ہاشم کو عموماً بڑے بڑے
 ملکی عہدے دئے۔ اس عزیزانہ مراعات کو خاندانِ عباس رشک کی نگاہ سے دیکھتا تھا
 یحییٰ بن حسین نے (علوین میں سے تھے) جب انتقال کیا۔ تو مامون کو اُن کے مرنے کا
 ایسا صدمہ ہوا۔ کہ شاید کبھی نہ ہوا تھا۔ خود ان کے جنازہ پر حاضر ہوا۔ اور دیر تک رنج
 و غم کی وہ حالت اُس پر طاری رہی کہ لوگ دیکھ کر تعجب کرتے تھے۔ اس واقعہ کے

۱۵۔ تمام واقعات کامل بن الاثیر اور تاریخ الخلفاء میں زیادہ تفصیل کے ساتھ مذکور ہیں۔

مجھ سے لی جائے میں حاضر ہوں۔ لیکن وزارت کے لقب سے معاف رکھا جاؤں۔ مامون نے چونکہ اُسکی لیاقت کا صحیح اندازہ کر لیا تھا۔ یہ درخواست قبول نہ کی اور خلعت وزارت عطا کیا۔ احمد نے نہایت لیاقت اور عظمت و شان کے ساتھ وزارت کی مامون بھی اُسکی نہایت عزت کرتا تھا۔ ایک بار کسی نے عرضی دی کہ وزیر اعظم احمد کھلنے کا بہت شائق ہے۔ اور حبسکی دعوت کھا لیتا ہے۔ مقامات میں خلاف انصاف اُس کی طرف داری کرتا ہے۔ مامون نے اس شکایت پر اگر کچھ لحاظ کیا۔ تو یہ کیا کہ تنخواہ کے علاوہ ہزار درہم روزانہ احمد کے دسترخوان کے لئے مقرر کر دیئے۔ احمد کی وزارت ختم ہونے کے ساتھ مامون کی خلافت کا زمانہ بھی قریباً ختم ہوتا ہے۔ باقی اور لوگ جو برائے نام وزیر کہلائے۔ اُنہی چند روزہ اور گمنام وزارت کوئی تاریخی اثر نہیں رکھتی۔ اور اس لئے اُنکے حالات سے اگر ہم قطع نظر کریں تو شاید ناموزون نہ ہو گا۔ ۴ پانچ

کتاب۔ مامون کے دربار میں جو لوگ اس معزز منصب پر مقرر ہوئے اپنے فن میں ہمیشہ ویگانہ روزگار تھے۔ عمرو بن مسعد المتوفی ۱۷۵ بہت بڑا نامور فاضل تسلیم کیا گیا ہے۔ بڑے سے بڑے مضمون کو مختصر لفظوں میں اس خوبی سے ادا کرتا تھا۔ کہ مضمون کا اصلی اثر اور زور پورا قائم رہتا تھا۔ احمد بن یوسف کا بیان ہے کہ ایک بار میں مامون کی خدمت میں حاضر ہوا۔ وہ ایک خط پڑھ رہا تھا۔ اور عجیب محویت کے عالم میں تھا۔ بار بار پڑھتا تھا۔ اور جھومتا تھا۔ ہاتھ سے رکھ دیتا تھا۔ اور پھر اٹھالیتا تھا۔ مجھ کو دیکھا تو کہا "امیر المؤمنین ہارون الرشید فرمایا کرتے تھے۔ بلاغت اس کا نام ہے کہ نہایت مختصر قطوں میں مطلب ادا ہو۔ اور مضمون کا اصلی زور اور اثر قائم رہے۔ امیر المؤمنین نے جو فرمایا تھا۔ اس خط نے آنکھوں سے دکھا دیا یہ کہ مامون نے خط کی عبارت پڑھ کر سنائی جو فوج کی باقی تنخواہ کی نسبت ایک شکایت آمیز عرضی تھی۔ خط کے خاص الفاظ یہ ہیں "کتابی الی امیر المؤمنین ومن قبلی من الاجناد والقوا

وفی الطاعة والانقیاد علی احسن ما یکون علیہ طاعة جنہ تاخرت عطیاء ہمدرد
 اختلاف احوال المہر یعنی میں امیر المؤمنین کو خط لکھ رہا ہوں۔ اور فوج و افسران فوج اطاعت
 اور انقیاد کے اُس عمدہ تر درجے پر ہیں۔ جہاں تک ایک ایسی فوج کا ہونا ممکن ہے جس کی
 تنخواہیں نہ ملی ہوں۔ اور تباہ حال ہو رہی ہو۔

مامون کا دوسرا کاتب احمد بن یوسف فن بلاغت میں اس درجہ کا مسلم الثبوت اُستاد
 تھا کہ اُس زمانہ میں فضل و کمال کی اس ترقی کے ساتھ بھی کوئی شخص اُسکی ہمسری کا دعویٰ
 نہیں کر سکتا تھا۔ طاہر بن الحسین نے مامون کو امین کے قتل کا جو خط لکھا تھا۔ اور جو اختصاراً
 وحسن اور بلند خیالی کے لحاظ سے ضرب المثل کے طور پر پیش کیا جاتا ہے۔ اسی احمد بن
 یوسف کا نتیجہ طبع تھا۔ وزیر اعظم۔ احمد احوال اکثر مامون کے سامنے اُس احمد بن یوسف
 کاتب کا تذکرہ نہایت تعریف کے ساتھ کیا کرتا تھا۔ چنانچہ مامون نے اُسکو دربار
 میں طلب کیا۔ احمد نے آداب و تسلیم کے بعد اس فصاحت و لطفت سے گفتگو کی۔ کہ
 مامون حیران رہ گیا اور کہا ”کمال تعجب ہے کہ احمد آج تک اپنے کو چھپا کیوں کر سکا“
 علامہ ابواسمعیٰ حسری نے زہر الآداب میں بہت سے اُسکے لطیف اور فصیح و بلیغ
 خطوط و اشعار نقل کئے ہیں ہم اس موقع پر صرف ایک شعر پر اکتفا کرتے ہیں۔ شعر
 اذا ما التقینا والعیون نواظر فالسنتنا حرب و ابصارنا سلم
 ترجمہ۔ جب ہم محبوب سے ملتے ہیں تو زبانیں لڑتی ہیں۔ یعنی باہم شکایت کے
 دفتر کھولتے ہیں اور نگاہیں صلح کر لیتی ہیں۔

قضاة۔ ممالک محروسہ میں قضاة کا جو بہت بڑا محکمہ تھا۔ اُسکا صدر مقام الرخا
 بغداد تھا۔ اور افسر صدر قاضی القضاة کے لقب سے مخاطب ہوتا تھا۔ اس بلند منصب
 پر یکے بعد دیگرے دو شخص ممتاز ہوئے یحییٰ بن اکثم و احمد بن ابی داؤد۔ یحییٰ بن اکثم
 حکومت کی عظمت و جاہ کے ساتھ پیشوائے مذہبی تسلیم کئے گئے ہیں۔ اُنکی جلالت و

شان کیلئے یہ امر کافی ہے کہ امام بخاری و ترمذی فن حدیث میں اُنکے شاگرد تھے قاضی یحییٰ کے ذاتی کمال اور پولٹیکل لیاقت نے اُنکو وزیر اعظم کے رتبہ تک پہنچا دیا تھا۔ دفتر وزارت کے تمام کاغذات پہلے ان کی نگاہ سے گزر لیتے تھے۔ تب سند قبول پاتے تھے۔ اُنکی تقرری کی ابتداء اس طرح ہوئی کہ مامون نے ایک خالی شدہ عہدہ قضا پر کسی کو مقرر کرنا چاہا۔ امیدواروں میں یہ بھی پیش کئے گئے۔ اور چونکہ کر یہ منتظر تھے۔ مامون نے حقارت آمیز نگاہ سے اُنکی طرف دیکھا۔ یہ سمجھ گئے۔ اور عرض کی کہ اگر میری صورت سے غرض ہے تو خیر۔ ورنہ اصلی لیاقت کا حال امتحان سے معلوم ہو سکتا ہے۔ مامون نے امتحان پوچھا کہ ایک میت نے والدین اور دو بیٹیاں چھوڑیں۔ پھر ایک بیٹی مری اور وہی پہلے ورثاء باقی رہے۔ ترکہ کیونکر تقسیم ہوگا؟ بیٹے نے کہا میت مر رہی یا عورت؟ مامون اس سوال ہی سے سمجھ گیا۔ کہ قاضی یحییٰ نے اصل مسئلہ سمجھ لیا ہے۔ جب یہ بصرہ کے قاضی مقرر ہو کر گئے۔ تو اُن کا سن کل بیس برس کا تھا۔ لوگوں نے اُن کی کم سنی سے تعجب کیا۔ اور ایک شخص نے خود اُن سے پوچھا کہ حضور کی عمر کس قدر ہے؟ اُنہوں نے جواب دیا کہ عتاب بن اسید کی عمر سے (جن کو رسول اللہ صلعم نے مکہ معظمہ کا قاضی مقرر کیا تھا) زیادہ ہے۔ متعہ کی نسبت اُنہوں نے مامون سے گفتگو کی تھی۔ اس کو ہم مامون کے حالات میں لکھ آئے۔ مامون کمال قدر دانی سے اُن کو خود اپنے تخت پر جگہ دیتا تھا۔ فقہ میں اُن کی تصنیفات نہایت اعلیٰ رتبہ کی ہیں۔ فقہائے عراق کی رو میں اُن کی ایک کتاب جس کا نام تنبیہ ہے۔ ایک مشہور کتاب ہے۔^۱

لطیفہ قاضی یحییٰ کسی قدر حسن پرستی کا چسکا بھی رکھتے تھے ایک بار مامون نے امتحاناً چند خوبصورت اور پری بیکر غلاموں کو حکم دیا کہ جب میں اُٹھ جاؤں تو تم لوگ قاضی صاحب کو چھیڑو۔ غلام شوخیاں کرنے لگے۔ تو قاضی صاحب نے اُن کی طرف حسرت آمیز نگاہ سے دیکھا اور کہا: ظالموں تم نہ ہوئے تو ہم لوگ بکے مسلمان ہوتے۔ مامون پر دے

سے یہ گفتگو سن رہا تھا۔ یہ شعر پڑھتا ہوا باہر نکلا۔

وکنانہی ان نری العدل ظاہرا قاعق بنا بعد الوحاء قسوط
متی تصلح الدنيا ویصلح اہلہا وقاضی قضاۃ المسلمین غلوط
لطیفہ۔ مامون کے زمانے میں ایک شخص نے نبوت کا دعویٰ کیا۔ مامون نے قاضی
یحییٰ سے کہا۔ آؤ چیکے چل کر اُسکا حال دریافت کریں۔ دو نو معمولی لباس پہنکر
اُس کے پاس گئے۔ اور پوچھا۔ آپ کا معجزہ کیا ہے۔ اُس نے کہا۔ مجھ کو خدا کی طرف
سے الہام ہوتا ہے۔ مامون نے کہا۔ اسوقت بھی کوئی وحی اتری ہے۔ اُس نے کہا
ہاں۔ یہ الہام ہوا کہ دو شخص تم سے ملنے آتے ہیں۔ ایک بادشاہ ہے اور دوسرا انتہا
درجہ کا شاہد باز۔ مامون بے ساختہ ہنس پڑا۔ اور چلا اٹھا۔ واللہ اشہد انک لرسول
اللہ ان باقول کوان بزرگوں کی بے تکلفی اور رنگین طبعی کا اقتضا سمجھنا چاہئے۔ ورنہ
قاضی صاحب کے زہد اور اتقا و ورع میں کس کو کلام ہو سکتا ہے۔ اس بحث کے
متعلق ابن خلدون نے جو لکھا ہے۔ نکتہ سنجی کی داد دی ہے۔ قاضی یحییٰ نے ۴۲۲ھ
میں ۸۳ برس کی عمر میں انتقال کیا۔

قاضی القضاۃ احمد بن ابی داؤد نہایت بڑے فقیہ۔ اصولی متکلم۔ شاعر تھے۔
وعبل خراسی نے جو مامون کے عہد کا مشہور شاعر ہے۔ کتاب الشعر میں ان کا ذکر کیا ہے
ایک دن قاضی یحییٰ بن اکثم کے ہاں فقہاء علماء کا مجمع تھا۔ یہ بھی اُس جلسہ میں موجود
تھے کہ شاہی چوہدار آیا۔ اور کہا امیر المؤمنین مامون نے قاضی صاحب کو مع تمام حاضریں
دربار میں طلب کیا ہے۔ یہ پہلا موقع تھا کہ قاضی احمد کو دربار میں رسائی ہوئی۔ مامون نے
ان سب علمی بحثیں کیں۔ قاضی احمد کی باری آئی تو انکی برجستہ گوئی اور طباعی سے متعجب
ہو کر نام و نسب پوچھا اور حکم دیا کہ آج سے علمی مجلسوں میں ہمیشہ شریک ہو اگر میں قاضی
احمد سے پہلے دربار کا یہ آئیں تھا کہ جب تک خلیفہ خود کوئی بات نہ چھیڑے۔ کوئی شخص گفتگو کا

مجاز نہیں تھا۔ قاضی احمد پہلے وہ شخص ہیں جنہوں نے اس جابرانہ قاعدے کو توڑا۔ اور حق یہ ہے کہ جس آزمای اور دلیری سے وہ اپنے فرائض ادا کرتے تھے۔ شخصی حکومتوں میں اسکی بہت کم مثالیں مل سکتی ہیں۔ خلیفہ معتمد باللہ کی سطوت و قہر سے تمام دربار کا پتہ تھا مگر قاضی احمد جو چاہتے تھے کہتے تھے۔ اور معتمد کو سننا پڑتا تھا۔ معتمد نے جب برکی کے قتل کا حکم دیا۔ تو دربار میں سناٹا ہو گیا۔ اور اس کی غضبناک صورت دیکھ کر سب کے حواس جاتے رہے۔ مہر برکی چھلے پر بٹھا یا گیا۔ اور جلداد نے تلوار کو جنبش دی قاضی احمد نے بڑھکر کہا۔ "آپ قتل تو کرتے ہیں مگر اُسکے مرنے کے بعد اُسکا مال اسباب آپ کیونکر لے سکتے ہیں؟" معتمد نے نہایت طیش میں آکر کہا۔ "مجھ کو اُسکے مال لینے سے کون روک سکتا؟" قاضی احمد نے کہا۔ "خدا اور اُسکا رسول! کیونکہ شرعاً مال وارث کو مل سکتا ہے۔ اور جب تک آپ اُسکے قتل کو جائز نہ ثابت کر دیں۔ وارث وراثت سے محروم نہیں ہو سکتا؟" قاضی احمد نے یہاں تک مجبور کیا کہ معتمد آخر اس ارادے سے باز رہا۔

اکثر ایسا ہوتا تھا کہ معتمد قاضی احمد کو آتے دیکھ کر درباریوں سے کہتا تھا کہ قاضی صاحب آکر دنیا بھر کی سفارشیں اور لوگوں کی درخواستیں پیش کرینگے۔ میں ہرگز انکی سخت ہشیں منظور نہیں کر سکتا۔ لیکن وہ اپنے زور قریا اور حسن ادا سے جو کچھ چاہتے۔ منظور کرالیتے تھے مذہباً معتزلی تھے^{۲۳} میں خلیفہ متوکل باللہ نے اُنکو عہدہ قضا سے معزول کیا اور انکی اولاد سے ایک لاکھ ساٹھ ہزار شرفیاں تاوان کے طور پر وصول کیں^{۲۴} میں اُنکا انتقال ہوا۔

گورنر و لفٹنٹ عمالوں کے طبقہ میں سے خاص خاص شہر کے عامل والی جو کلکٹر کے مساوی الرتبہ کہے جاسکتے ہیں بشمار تھے۔ اور گوہم اُنکا مفصل جیسٹر نہیں مرتب کر سکتے تھے۔ جہاں تک ہم معلوم کر سکے ہیں اس سلسلے میں غیر مذہب والے بہت کم داخل تھے۔ بلکہ یہ کہنا

۱۵۔ مامون کا بھائی تھا۔ اور اُسکے بعد تخت خلافت پر بیٹھا۔ بڑی عظمت و اقتدار سے حکومت کی غلڈان عباسیہ کی قوت اور عظمت جس کے افسانے مشہور ہیں اسی کے عہد تک قائم رہی۔ پھر خلافت برآ نام رہ گئی تھی۔
۱۶۔ علامہ دانشوران نامری و تاریخ بن خلکان میں قاضی احمد کا نہایت مفصل تذکرہ ہے۔

چاہئے کہ بالکل نہیں تھے۔ جسکی وجہ یہ ہے کہ اس عہد کے ساتھ عموماً فوجی خدمت شامل ہوتی تھی اور دوسرے مذہب والے اس خدمت کو پسند نہیں کرتے تھے۔ یا مسلمانوں کو خود اُن پر اعتماد نہیں ہوتا تھا۔ قدیم اسلامی حکومتوں میں عیسائی۔ یہودی وغیرہ قوموں کو جو عہدے ملتے تھے وہ زیادہ تر دفتر خراج و خزانہ و سررشتہ و کتابت کے عہدے تھے۔

اس عہد تک مسلمانوں میں اس قدر آزادی کا اثر باقی تھا کہ صوبے یا ضلع کا والی جابرانہ حکومت کرنا چاہتا تھا۔ تو عام رعایا علانیہ ناراضی کا اظہار کرتی تھی۔ اور اگر وہ باز نہیں آتا تھا تو متفق ہو کر اُسکو نکالتی تھی۔ ۱۹۰۰ء میں جب عبداللہ (ایک عباسی شہزادہ تھا) مصر کا گورنر ہو کر گیا۔ اور رعایا پر سختی کی تو لوگوں نے ہنگامہ برپا کر دیا۔ اور نہایت ذلت کے ساتھ مصر سے اُسکو نکال دیا۔ مامون کی تاریخ خلافت میں اس قسم کی اور بہت سی مثالیں موجود ہیں۔

مامون کے عہد میں جو لوگ لغٹ یا گورنر مقرر ہوئے۔ ان میں طاہر بن الحسین سری الجکیم عبداللہ بن السری۔ عبداللہ بن طاہر حسن بن تہل نہایت نامور اور بدعہجہ۔ اور خصوصاً طاہر کا خاندان تو اقتدار کے اس درجے تک پہنچ گیا تھا۔ کہ مامون کے بعد خراسان میں مستقل حکومت کی بنیاد قائم کر لی۔ عبداللہ بن طاہر شجاعت اور تدبیر کے علاوہ نہایت بڑا ادیب۔ محدث شاعر موسیقی دان تھا۔ اُس کی فیاضیوں کے سامنے مامون کی دریا دلی بھی کچھ حقیقت نہیں رکھتی جس زمانہ میں وہ مصر کا گورنر تھا ایک دن کو ٹھہر پر چڑھا۔ دیکھا تو لوگ کھانا پکانے کے لئے آگ جلا رہے ہیں۔ حکم دیا کہ سب کیلئے کھانا کپڑا مقرر کر دیا جائے۔ یہ کل ہزار آدمی تھے اور جب تک عبداللہ زندہ رہا۔ ان لوگوں کو اُسکی سرکار سے وظیفہ ملتا رہا۔ مصر داخل ہونے سے پہلے راہ میں جس قدر اُس نے خیرات کی۔ اُس کا اندازہ ایک کروڑ درہم سے زیادہ کیا گیا ہے۔

ابو تمام طلحہ جس کی کتاب الحما سہ آج تمام دنیا میں پھیلی ہوئی ہے اُسی کے دربار کا شاعر تھا۔ تمام خاندان شاہی اُسکی (عبداللہ بن طاہر کی) نہایت عزت کرتا تھا۔ ۲۱۱ء میں جب وہ اس سامان سے بغداد میں داخل ہوا۔ کہ شام موصل وغیرہ میں جن لوگوں نے علم و لغات بلند کئے

تھے پانچویں اسکے جلو میں ساتھ تھے۔ تو تمام بغداد خاندان خلافت اور خود معتمد باللہ اسکے استقبال کو نکلا۔ مرنے سے پہلے بیس لاکھ درہم خرچ کر کے غلام آزاد کرادئے۔ ان تمام مصارف پر جب مراچار کروڑ درہم خاص اسکے خزانے میں موجود تھے ۵

مامون کے عہد کے اہل کمال

مورخ کا یہ ضروری فرض ہے کہ جس عہد کا حال لکھے اُس زمانہ کے اہل فضل و کمال کا بھی تذکرہ کرے۔ جس سے ملک کی تہذیب ترقی اور فرمانروائے وقت کی علمی فیاضیوں کا اندازہ ہو سکے۔ لیکن بغداد کی تاریخ میں اس فرض کو اگر کوئی ادا کرتا چاہے تو اصل کتاب کے علاوہ کئی جلدیں طیار کرنی پڑیں گی۔ مامون کا دربار اکبر شاہجہانی دربار نہیں ہے کہ دانش اندوزان دولت کیلئے آئین اکبر شاہجہان نامہ کے چند صفحے کافی ہوں ۶

مامون کی حکومت بغداد سے لیکر شام۔ افریقہ ایشیائے کوچک۔ ترک تاتار۔ خراسان ایران۔ سندھ تک پھیلی ہوئی ہے اور ایک ایک شہر بلکہ ایک ایک قصبہ میں علمی کارخانے کھلے ہوئے ہیں۔ جن کا صدر مقام اور اصلی مرکز دار الخلافہ بغداد ہے ۷

اس زمانہ کی وسعت تعلیم کا اس حکایت سے اندازہ ہوگا کہ جب علامہ نصر بن شہید نے مامون کی قدردانی کا شہرہ شکر بصرہ سے خراسان جانے کا قصد کیا تو انکی مشایعت کیلئے جو لوگ شہر سے نکلے اُن کی تعداد قریباً تین ہزار تھی۔ جن میں سے ایک شخص بھی ایسا نہ تھا جو محدث۔ یا بخونی یا لغوی یا عروسی یا اصول کے معزز نقب سے ممتاز نہ ہو ۸ امام بخاری اسی زمانہ میں موجود تھے۔ ان کی کتاب جامع صحیح خود ان سے جن لوگوں نے پڑھی وہ تعداد میں نوے ہزار سے کم نہ تھے ۹

۱۰ نجوم ظاہرہ فی تاریخ مصد القاہرہ میں۔ عبداللہ بن طاہر کا مفصل ترجمہ لکھا ہے علامہ ابو الفرج اصفہانی نے عبداللہ کی لیاقت علمی نہکتہ سخی۔ موسیقی دانی کے متعلق جو واقعات لکھے ہیں ان میں اس کے فضل و کمال کا اندازہ ہو سکتا ہے ۱۱ ۱۲ تاریخ ابن خلکان۔ تذکرہ علامہ نصر بن شہید ۱۲

تاریخ میں اگر کوئی زمانہ اہل کمال کے پیش کرنے پر ناز کر سکتا ہے تو مامون کا عہد حکومت اس
 فخر میں سب سے مزین ثابت ہوگا۔ فقہاء و محدثین میں سے یحییٰ ابن معین امام بخاری محمد بن
 سعد کا تب واقفی۔ ابن علیہ سفیان بن عیینہ عبد الرحمن بن ہمدی۔ یحییٰ القطان۔
 یونس بن کثیر۔ ابو مطیع البلیخی شاگرد امام بخنیفہ۔ اسحق بن الفرات قاضی مصر حسن ابن
 زیاد واللؤلؤی شاگرد امام ابو حنیفہ۔ حماد بن اسامہ۔ حافظ بن ہشام۔ روج بن عبادہ
 ابو داؤد الطیالسی۔ غازی بن قیس شاگرد امام مالک امام واقفی۔ ابو حسان زیادہ۔
 محمد بن نوح العجلی۔ علی بن ابی مقاتل۔ یہ لوگ ہیں کہ آج مذہبی علوم کے ارکان انہیں
 کی روایتوں پر قائم ہیں۔ اور خصوصاً امام شافعیؒ و امام احمد حنبلؒ کا تو یہ پایہ ہے کہ
 اسلامی دنیا کے بڑے بڑے حصوں میں انہیں کے اجتہادی مسائل گیارہ سو برس
 آج تک مذہبی قانون بنے ہوئے ہیں۔ ان تمام فقہاء و محدثین کی تصنیفات مامون کے عہد
 خلافت کی وہ علمی یادگاریں ہیں جنکی نظیر کوئی دوسرا زمانہ بمشکل لا سکتا ہے۔

ابو ہذیل و تمامہ بن اشرس جو مامون کے مقرب خاص اور ندیم تھے۔ فرقہ ہذلیہ اور
 ثمامیہ کے بانی ہیں۔ ابو ہذیل نے مذہب اعتزال میں دس نئے اصول اضافہ کئے جن
 میں سے ایک یہ ہے کہ جو شخص غور کر نیکی کے بعد خدا کو نہ جان سکا۔ اگر خدا کا انکار کرے۔ تو
 معذور ہے۔ اور اسپر عذاب نہ ہوگا۔ عیسائیوں میں فرقہ نستوریہ کا جو بانی ہے وہ مامون
 ہی کے عہد خلافت کا ایک نامور حکیم تھا جس کا نام نستور تھا۔

اس عہد میں خیالات کی وسعت اور متعدد بانیان مذہب کا پیدا ہونا زیادہ تر اُس آزادی
 کا اثر تھا۔ جو مامونؒ مذہبی خیالات کے ظاہر کرنے میں عام لوگوں کو دے رکھی تھی کیونکہ
 بجز ایک مسئلہ ”خلق قرآن“ کے اُس نے مذہبی آزادی کو بھی روکنا نہ چاہا۔ وہ خود معتزلی
 یا شیعہ تھا۔ لیکن ان کے دربار میں قدری و جہمی اور تمام دوسرے مذہب وائے بھی

۱۵۰ میں نے یہ روایت عبد الکریم شہرستانی کی مل دخل سے نقل کی تھی۔ لیکن تحقیق سے معلوم ہوا کہ نستور اسلام
 سے پہلے گذرا ہے۔ ابن الاثیر نے عبد الکریم پر تعجب کیا ہے کہ اُس نے ایسی بدیہی غلطی کی ۱۲

نہایت عزت و وقار کے ساتھ بار پاتے تھے۔ اُس کی شاہانہ فیاضیاں ہر فرقہ پر ایک نسبت کے ساتھ مبذول رہتی تھیں +

مامون کے دربار میں فلسفہ و نجوم کے ماہروں اور کتب حکمت کے مترجموں کا جو گروہ تھا ان میں سے مشہور لوگ یہ ہیں۔ جنین بن اسحق عیسائی۔ یسوع عیسائی۔ قسطنطین لوقا عیسائی۔ یوحنا ماسویہ عیسائی۔ ابن البطریق عیسائی۔ یعقوب کندی عیسائی۔ مائرا اندہودی دو باہندو۔ جریل کمال۔ حجاج بن یوسف کوفی۔ ابو حسان سلما مہتمم بیت الحکمتہ۔ ابو جعفر یحییٰ بن عدی۔ محمد بن موسیٰ منجم۔ محمد بن موسیٰ خوارزمی۔ محمد بن موسیٰ۔ حسن بن موسیٰ۔ احمد بن موسیٰ علی بن عباس۔ احمد الجوهری۔ یحییٰ بن ابی المنصور حجاج بن المطر۔ حبیش الحاسب احمد بن کثیر۔ فرغانی مصنف دخل الی علم ہیئت الافلاک۔ عبداللہ بن سہل بن نوبخت۔ سہل بن ہریر۔ خالد بن عبد الملک مروزی۔ سند بن علی۔ عاص بن سعید الجوهری۔ اکثر مترجموں کی تنخواہیں انجیل کے حساب سے ڈھائی ہزار روپیہ ماہوار تھیں +

عبداللہ بن سہل نجوم میں۔ اور یحییٰ بن ابی المنصور علم رصد میں نام آور تھے۔ موسیٰ بن شاہرک اوائل میں راہنہ کیا کرتا تھا۔ پھر توبہ کی اور دربار میں داخل ہوا۔ اُس نے تین صغیر بیٹے چھوڑے مامون نے انکی تربیت اور پرداخت اسحق بن ابراہیم مصعبی کے متعلق کی۔ اور جب کسی قدر بڑے ہوئے تو حکم دیا کہ یحییٰ بن ابی المنصور کے ساتھ بیت الحکمتہ میں کام کیا کریں۔ تھوڑے دن میں ان سب نے فلسفہ و ہیئت میں بڑی ناموری حاصل کی۔ اور علوم و فنون کے سر پر بن گئے۔ ان میں سے محمد نے رفتہ رفتہ بڑا اقتدار حاصل کیا۔ اور سپہ سالار فوج مقرر ہوا احمد نے زیادہ تر علم انجیل کی طرف توجہ کی۔ اُسکی کتاب انجیل کی نسبت علامہ ابن خلکان نے نہایت تعجب ظاہر کیا ہے اور لکھا ہے کہ عجیب غریب صنائع حکمت پر مشتمل ہے حسن کو علم ہندسہ میں نہایت کمال تھا حالانکہ تفصیل کے طور پر اُس نے صرف چند ہی مقام پر لکھے تھے ایک ن مروزی نے مامون کے سامنے اعتراض کے طور پر کہا کہ حسن نے اقلیدس کے

صرف چھ مقالے پڑھے ہیں۔ حسن کہا در میں ہر کل کو خاص اپنے طریق استدلال سے ثابت کر سکتا ہوں اس حالت میں مجھ کو پڑھنے کی کیا ضرورت ہے؟ مامون نے یہ فخریہ جواب تسلیم کیا مگر یہ کہا کہ "تا تمام چھوڑ دینے سے تمہاری طبیعت کی کاہلی ظاہر ہوتی ہے علم ہند فلسفہ کے لئے اُسی قدر ضروری ہے جس قدر کہ الف ب ت ث گفتگو کیلئے ادب و عربیت کے ماہرین میں فرار نحوی۔ اصمعی۔ ابو عبیدہ نحوی۔ نفون شمیم المتوفی ۲۰۷ھ یزیدی لغوی۔ کاشوم عتابی۔ ابن الاعرابی ثقلت نحوی۔ ابو عمر و الشیبانی اخفش نحوی۔ فرت نحوی المتوفی ۲۰۶ھ جو مامون کے ہم عصر اور اکثر اُس کے خوان کرم سے فیضیاب تھے۔ ان لوگوں نے فن ادب و عربیت کو معراج کمال تک پہنچا دیا۔ آج جس قدر دنیا میں عربی ادب کی تصنیفات موجود ہیں انہیں کی تحقیقات اور روایتوں سے مالا مال ہیں۔ اور حق یہ ہے کہ اگر ان کا واسطہ نہ پہنچے تو خود ان فنون کی بنیاد قائم نہ رہے گی۔

فرار صرف علم نحو بلکہ لغت۔ فقہ۔ نجوم۔ طب۔ ایام العرب میں بھی کمال درجہ رکھتا تھا۔ ثعلب کا قول ہے کہ اگر فرد نہ ہوتا تو آج علم عربیت نہ ہوتا۔ فرار کی بہت سی تصنیفات ہیں جن کے صفحوں کی مجموعی تعداد قریباً چھ ہزار ہے۔ ۲۰۸ھ میں وفات پائی۔

اصمعی لہرہ کا رہنے والا تھا۔ عربی علم لغت قریباً ایک خصل اُسی کی روایت سے مدون ہوا ہے۔ اور ہر قسم کے اشعار ایک طرف۔ بارہ ہزار صرف ربیع کے شعرا دتھے۔ ابو عبیدہ و اصمعی ہمزبان اور علوم عربیہ میں حریف مقابل سمجھے جاتے تھے۔ ایک بار دونو فضل بن الربیع (وزیر امین الرشید) کے پاس حاضر تھے فضل نے اصمعی سے پوچھا کہ "تم نے گھوڑے کے اوصاف میں جو کتاب لکھی ہے کتنی جلدوں میں ہے؟" اصمعی نے کہا "صرف ایک جلد" ابو عبیدہ سے پوچھا۔ تو اُس نے بڑے فخر سے کہا "میری کتاب پچاس جلدوں میں ہے" اصمعی نے فضل سے کہا کہ ایک گھوڑا منگوایا۔ اور اُس کے ایک ایک عضو پر ہاتھ رکھ کر اُس کے متعلق عرب کے اشعار پڑھتا گیا۔ ابو عبیدہ سے جب فرمائش کی گئی تو اس طرح وہ بھی ہر عضو

کے متعلق اشعار سنائے تو اُس نے انکار کیا۔ فضل نے وہی گھوڑا اصمعی کو انعام میں دیا
اصمعی کا بیان ہے کہ جب میں ابو عبیدہ کو چھیڑنا چاہتا تھا۔ تو اسی گھوڑے پر سوار ہو کر اُس
سے ملنے جاتا تھا +

مامون کے وزیر حسن بن نہل نے بھی اپنے دربار میں ابو عبیدہ و اصمعی کو طلب کیا
تھا اور اصمعی کی قوت حافظہ پر جس کا اس وقت ایک عجیب طریقے سے امتحان لیا گیا۔ تمام
دربار موحیرت ہو گیا۔ اصمعی کی بہت سی تصنیفات ہیں جن میں سے ۵۰ کتابوں کا ذکر
علامہ ابن خلکان نے کیا ہے۔ ۲۱۲ھ میں وفات پائی +

یزیدی مامون کا اُستاد تھا۔ ابن ابی العتہابیہ نے ادب کے متعلق اُسکے لکچر جمع کئے
جو تخمیناً دس ہزار ورق ہیں۔ یزیدی کے پانچ بیٹے تھے۔ اور ہر ایک ادب۔ شعر۔ ایام العز
میں استادِ کامل تھا۔ ۲۰۲ھ میں انتقال کیا +

ابو عمرو ایشیائی لغت و شعر کا امام تھا۔ امام حنبل اُسکے شاگرد تھے۔ ابو عمرو نے قبائل
عرب میں سے اسی قبیلوں کے اشعار جمع کئے ہیں۔ کتاب الحیل۔ کتاب اللغات۔ کتاب
النوادر الکبیر وغیرہ اُس کی تصنیفات سے ہیں +

انفش نحو کا مشہور امام ہے۔ عروض میں بحرِ محبت اسی کی ایجاد ہے معانی القرآن
کتاب الاشتقاق۔ کتاب العروض۔ کتاب الاصوات۔ کتاب المعانی الشعر اور اُسکے سوا
بہت سی تصنیفیں کیں۔ ۲۰۶ھ میں انتقال کیا +

ابو عبیدہ لغت اور اشعار عرب کا بڑا ماہر تھا فضل بن الربیع نے اُسکو بصرہ سے
طلب کیا تھا۔ جب دربار میں حاضر ہوا۔ تو بڑی عزت سے اپنے پاس بٹھایا۔ ذرا دیر کے
بعد ایک اور شخص کا بتوں کا لباس پہنے حاضر ہوا۔ فضل نے اُسکو بھی اپنے پہلو میں جگہ
دی اور کہا کہ ان کو پہچانتے ہو ابو عبیدہ انہیں کا نام ہے۔ وہ شخص مدتوں سے ابو عبیدہ
کے ملنے کا شائق تھا۔ اس نعمت غیر مرقبہ کی بڑی شکر گزاری کی۔ ابو عبیدہ سے کہا

اگر آپ اجازت دیں تو ایک شبہ جو مدت سے میرے دل میں کھٹکتا ہے۔ عرض کروں۔ ابو عبیدہؓ نے منظور کیا۔ اُس نے کہا کہ قرآن کی اس آیت میں "طلعہا کاندہ رؤس الشیاطین" خدا نے شیاطین کے سر سے تشبیہ دی ہے۔ حالانکہ تشبیہ ایسی چیز سے ہونی چاہئے جس کو لوگ جانتے پہچانتے ہوں۔ ابو عبیدہ نے کہا "وہ خدا عرب کے مذاق کے موافق کلام کرتا ہے۔ امر القیس کہتا ہے ع و مسنوتہ ذرق کا نیاب اغوان" حالانکہ بھوت اور شیطان کو اہل عرب نے کبھی نہیں دیکھا ہے۔ چونکہ عام خیال میں شیطان کی صوت پُر خوف تسلیم کی گئی ہے اس لئے خدا نے خوف کے موقع پر اُس سے تشبیہ دی ہے۔ ابو عبیدہ نے اس واقع کے بعد مجاز القرآن ایک کتاب لکھی جس میں اس قسم کی آیتوں کی توضیح کی۔ ابو عبیدہ کی تصنیفیں قریبا دو سو ہیں۔ جن میں سے پچاس کا ذکر علامہ ابن خلکان نے کیا ہے ۹۰ میں وفات پائی۔ ابن الاعرابی۔ امام العربیہ کے لقب سے مشہور ہے۔ کسائی کا شاگرد تھا۔ عام لغت میں قدیم مصنفوں کی اکثر غلطیاں ثابت کیں۔ قریبا سو آدمی اُس کے حلقہ درس میں بیٹھتے تھے اور بغیر کسی کتاب یا یادداشت کے درس دیتا تھا + ^{ابو عبیدہؓ} ^{خلکان} ^{پیر} ^{ابو عبیدہؓ}

حلقہ درس میں دو دراز ملکوں کے طلباء حاضر رہتے تھے۔ ایک دن اُس نے دو طالب علموں سے انکا نام و نسب پوچھا تو معلوم ہوا۔ کہ ایک اسپنجاب اور دوسرا اندلس کا رہنے والا ہے۔ اس بعد المشرقین کے اجتماع پر خود ابن الاعرابی کو بھی تعجب ہوا۔ ۲۳۱ھ میں انتقال کیا +

ہم اس بحث کو اس اعتراف کے ساتھ ختم کرتے ہیں کہ جس قدر لکھنا چاہئے تھا اُسکا دسواں بھی ہم نے نہیں لکھا۔ مامون کے درباریوں کے ساتھ اب ہم مامون سے بھی رخصت ہوتے ہیں +

محمد شبلی پروفیسر رستہ العلوم علی گڑھ

بقلم محمد صادق صدیقی نیشی فاضل ساکن لکھنؤ

